

# ఆందరూ చదవదగినవి

## అపూర్వ నవలా సాహిత్యం



### — \* శరత్ నవలలు \* —

శ్రీకాంఠ	7-8
సైబీరియా	2-0
బాన్సానం	2-0
చంద్రనాథ్ ✓	1-8
చేవనాథ్ ✓	1-8
అరక్షణీయం	1-4
ఐరిషీక ✓	1-0
స్వామి	1-0
అనుసమాదేవి	1-0
బిందుగారబ్బాయి ✓	1-0
బిడిబహన్ ✓	1-12
సుమతి	1-12
నవిత	4-0
నళిని	1-12

### — \* సాంఘిక నవలలు \* —

సుందరి ✓	2-8
ఫాదరింకియా ✓	1-8
మదిరాయింకియా ✓	1-0
హరివరణుడు	1-0
భిక్షుకి	1-0
గరీబ్	1-0
నాగమ్మ	1-0
నీలకంఠం కథలు	1-0
పరిత్యక్త	1-8

పేరుకోసం	1-0
ఉషాసుందరి	1-0
కోబారాణి	1-0
రైన్ సదీతీరంలో	1-0
ప్రణయమందిరం	1-0
ఆంధ్ర బుక్ ట్రస్టు	
దిలైక్తు నవలు	
మూడురోజుల్లో	0-9
లేడీ లెటర్	0-9
నలుగురు బొంగలు	0-9
నిగూఢ రహస్యం	0-9
రెడ్ లెటర్	0-9
ఏ. బి. సి. డి. మర్డర్స్	0-9
దేవదాసు	0-9
శ్రీ	0-9
ఒకే హత్య	0-9

### — \* జీవిత చరిత్రలు \* —

స్వామివివేకానంద్	1-0
రామకృష్ణ పరమహంస	1-0
బాహుడీ	1-0
ప్రభాని నెహ్రూ	1-0
నేనాజీబ్ సు	1-0
రవీంద్రనాథ్ టాగూర్	1-0
భాగ్యేంద్రప్రసాద్	1-0
సర్దార్ పటేల్	1-0

1/2 పొమ్ము ముందుగా అర్వాన్స్ పంపాలి - పోస్టుబిల్లులు ప్రత్యేకం.


కాళహస్తి తమ్మారావు ఆండ్ సన్స్  
సంస్కృతాంధ్ర బుక్ డిపో (స్థా.1882) రాజమండ్రి

రాజేశ్వరి ప్రెస్, రాజమండ్రి.

---

# చంద్రగుప్త చక్రవర్తి

చరిత్ర గాథ



పు న ర్మ ద్ర జ

15 డిశంబర్ 1958

ము ఖ చి త్ర ము

శ్రీ వద్దాది పాపయ్య

అచ్చు :

రా జేశ్వ రి ప్రెస్,

రా జ మ ం డ్రీ.

# చంద్రగుప్త చక్రవర్తి

Acc. 465



CHECKED - 1963

శ్రీ స్వామి విద్యానంద పరమహంస B. A.



ప్రకాశకులు

కాళహస్తి, తమ్మారావు అండ్ సన్స్  
సంస్కృతాంధ్రబుక్ డిపో (స్థా. 1882) రాజమండ్రి



## ముందు మాట

ఈ గ్రంథము మేము తలపెట్టిన హిందూదేశ పాలక చరిత్రమాల (Rulers Of India Series) యందు మొదటి సంపుటము. దీనికి విషయము సమకూర్చుటయందు గ్రంథకర్త మిక్కిలి పరిశ్రమ చేయవలసి వచ్చినది. మన ప్రకమచక్రవర్తి చంద్రగుప్తుడు, ఆతనిం గుఱించి మొట్టమొదట వ్రాయ నుపక్రమించితిమి, కాని ఇటీవల ప్రతి దినమును ఆక్బాలమును గూర్చి ఏదో యొక విశేషాంశము బయలు పడుచుండుటవలన సాధ్యమయినంత వఱకు ప్రాచీన నవీనాంశముల సమన్వయము చేయుట ధర్మమని యెంచి ఇంతకాలాతి క్రమంబు నకు నోర్వవలసి వచ్చినది.

ఆంధ్రమున వ్రాయఁబడిన చరిత్ర గ్రంథములలో విదివఱకు నవలం బింపఁబడని నవీనపద్ధతు లిందు నవలంబింపఁబడినవి. చంద్రగుప్త కాలవిర్ణయము ఆంగ్లేయ చరిత్రకారులలో నగ్రగణ్యుల నందగువారి పక్కి ననుపరించి చేయఁబడినది. గ్రంథాంతమున “చంద్రగుప్తుని సమకాలీనులు” అను ప్రకరణమున స్వదేశీయులును పరదేశీయులును నగు గొందఱు మహాపురుషుల జీవితములు వర్ణింపఁబడినవి, ప్రసిద్ధ పాశ్చాత్య చరిత్రకారులచే రచింపఁబడిన “జీవితచరిత్రముల” సారమిం దిమిడ్చినందులకు గ్రంథకారు లభివందనీయులు.

ఇయ్యది చిన్నసంపుటమే యైనను నిద్దానిని జాతీయాభిమానముతోఁ జదువునట్టివా రెల్లరకును దీని యుపయోగము గొప్పది యని తోచక మానదు.

సంపాదకుడు,

కె. వి. లక్ష్మణరావు M. A.

# చంద్రగుప్త చక్రవర్తి

## మొదటి ప్రకరణము

మగధ రాజ్యము

మగధము ఆర్యావర్తంబునందు

మిక్కిలి పురాతన కాలమునుండి ఖ్యాతివడసిన యొక మహా రాజ్యము. ఈ రాజ్యము యొక్క వైశాల్యము వేరు వేరు యుగములయందు వేరువేరు విధములుగ నుండినను మొత్తము మీఠ నీ దేశమునకు ఉత్తరమున గంగానదియు, దక్షిణమున వింధ్యగిరియు, పడమట శోణానదియు, దూర్పున చంపాదేశమును నెల్లలుగా నుండెనని చెప్పవచ్చును. ఇప్పు డీ ప్రదేశమును దక్షిణభేహార్ అనియెదరు. భేహారనునది విహారశబ్ద భవనము. బౌద్ధయుగమునం దీ రాజ్యముయొక్క చుట్టుకొలత రెండువేల మూడువందల మైళ్లు. ఇందలి ప్రజామములసంఖ్య యెనిమిది వేలు.

మగధదేశపు రాజధాని ప్రథమమున గిరివ్రజ మను దుర్గము. పిదప క్రమముగా రాజగృహము, వైశాలి, పాటలీపుత్రము అను పట్టణములు రాజధాను లయ్యెను. ఉత్తర ప్రాంతసుందలి రాజ్యముల యభివృద్ధియే యిట్టి మాన్యులకు

ముఖ్యకారణము. గిర్రివజ మయిదుపర్వతముల నడుమ నిర్మింపఁ బడిన యొక దుర్గము. రామాయణమునందు గిర్రివజ మీలాగు ననే వర్ణింపఁబడి యున్నది.\*

మహాభారతమునం దీపర్వతములపేళ్లు వై హార, నరాహ, వృషభ, నృసిగిరి చైత్యకము లయినట్లు చెప్పఁబడియున్నది.† ఇప్పు డీపర్వతములను జనులు వైభార, విపుల, రత్నోదయ, సోనగిరు లని వాడుకొనియెదరు. వైభార పర్వతము మీఁద జైనుల శాసనములు పెక్కులు గలవు. ఈ పర్వతము మీఁదనే క్రీ.పూ 543లో బౌద్ధులయొక్క ప్రథమ పాంచవార్షిక సంఘము కూడియుండినది. గిర్రివజనుయొక్క చుట్టుకొలత నాలుగున్నర మైళ్లు. గిర్రివజము కుశరాజు యొక్క కుమారుడగు నను రాజుచే గట్టింపఁబడియె. కట్టిన శిల్పిపేరు మహాగోవిందుడు. గిర్రివజపు రాతిగోడలకంటె బుర్రాతనమైన కట్టడములెవ్వియు నార్యావర్తమునందుఁ గానరావు. గిర్రివజమునే యిప్పటి జనులు పురాతన రాజగృహమని వాడెదరు.

రాజగృహ పట్టణము గిర్రివజమున కుత్తరమున అర్ధ క్రోశము దూరమున నిర్మింపఁబడియె. ఈపట్టణము బింబిసారుఁ డను నృపపుంగవునిచే గట్టింపఁబడియె. ఈతని కుమారుడగు ప్రజాతశత్రువు గౌతమ పుత్రునకు నమకాలికుఁడు. ప్రస్తుతి మీ స్థలమందు రాజగిర్ అను జీర్ణదుర్గ మొకటి గలదు.

\* బాలకాండము 32 వసర్గము.

† సభాపర్వము 21 వ అధ్యాయము

ఇక మగధ దేశపు రాజులను గుఱించి విచారితము.

మహాభారతకాలమునం దచ్చట జరాసంధుడను రాజు రాజ్యము చేయుచుండెను. అతడు మిక్కిలి పరాక్రమ వంతుడు. అతని దాడికి ఓర్వలేక యాదవులు మధురానగరము విడిచి పాటిపోయి ద్వారకలో నివసించిరి. అతడు పెక్కుండు లగు రాజులను బట్టి తెచ్చి తన చెఱసాలలో నుంచెనని మహాభారతమునంను వర్ణించబడు యుండుటఁ జూడ నతఁడసామాన్య పరాక్రమశాలి యనియు, బెక్కురాజులు తన్ను బలిసికొలువఁ బ్రభుత్వము చేయుచున్న చక్రవర్తియనియు దోచుచున్నది. ధర్మనందనుడు రాజసూయ యజ్ఞముఁ సేయ నుద్యమించి నప్పుడు కృష్ణ భీమార్జునులు గిరివజమునకు బ్రాహ్మణులవలెఁ బోయి జరాసంధుని వధించి యతని చెఱసాలలోనున్న నసంఖ్యులగు మూర్ధాభిషిక్తుల విడిపించి, యతని పుత్రుడగు సహదేవునకే పట్టాభిషేకముచేసిన సమాచారము మహాభారతముఁ జదివినవా రందఱకును దెలిసిన విషయమే.

మహాభారత యుద్ధమునం దీ సహదేవుడు పాండవ పక్షమునం బోరాడి హతుడయ్యెను. అతని వంశపువారిగు నిరువదియొక్కరు రాజులు తరువాత రాజ్యము చేసిరి. చివర వాడు పురంజీవుడను నామాంతరము గల రిపుంజయుఁడు. వీరందఱును గలసి వేయిసంవత్సరముల వఱకు రాజ్యముచేసిరని పురాణములవలనఁ దెలియ వచ్చుచున్నది. పురంజయునిమంత్రి యగు శునకుడు తన రాజును జంపి తన కుమారుఁ డయిన

ప్రద్యోతునకు రాజ్యము నొచ్చెను. ఈ వంశమువారై దుగురు రాజ్యము నేలీరి. చివరవాడగు నందివర్ధనుని జంపి యాతని మంత్రియైన శిశునాగుఁడు రాజయ్యెను. ఈ వంశమునకు శిశునాగవంశ మని పేరు. శిశునాగుఁడు, కాకవర్ణుఁడూ, త్రేమధర్ముఁడు, తత్త్రజుఁడు, బింబిసారుఁడు, అజాతశత్రువు, దర్శకుఁడు, ఉదయనుఁడు, నందివర్ధనుఁడు, మహానంది, అని శైశునాగులు పదుగురు.

శిశునాగు షేడవశతాబ్దమున రాజయ్యెనని చెప్పవచ్చును. ఈ వంశమునఁ దయిడవవాఁడు బింబిసారుఁడు ఇతనికి శ్రేణికుడిని నామాంతరము ఇతడు క్రీ.పూ. 528 వ సంవత్సర ప్రాంతమున అంగరాష్ట్రము నాక్రమించి వశపఱచు కొనెను. ఇతడు కోసలరాజు కూతుఁడు లిచ్చవివంశ కన్యను వివాహమాడెను. ఈ రాజు రాజ్యము చేయుచుండఁగానే గౌతమ బుద్ధుఁడును, మహావీరుఁడును దమతమ క్రొత్త సిద్ధాంతములను మాగధులకు బోధజేసి నూతన మతాభివృద్ధి చేసిరి. జైన మతాచార్యుఁడగు మహావీరుఁడు బింబినారుని రెండవ భార్యకు దగ్గరి చుట్టము. గౌతమ బుద్ధుఁడు తన జీవితములో చాలకాల మితని రాజ్యములోనే నివసించి యుండెను. రాజ్యము విడిచి సన్న్యాసి యయి బయలుదేరిన తరువాత బుద్ధుఁడు ప్రప్రథమమున రాజగృహమునందే గురువులయొద్ద తత్త్వపిచారము నేర్చుకొనెను. అతఁడు బుద్ధత్వము చెందిన బుద్ధగయ మగధ దేశములోనిదే.

బుద్ధుడు బింబిసారుని దనశిష్యునిఁ జేసికొని రాజగృహ పట్టణమునకు వెలపలనున్న వేణువనమునందు విశేషముగా వాసము చేయుచుండెను. అనేక రాజులును, విద్వాంసులును, బ్రహ్మవేత్తలును వేణువనమునకు వచ్చి యాతని మతమును స్వీకరించిరి. బుద్ధుఁడు నిర్యాణము చెందిన సంవత్సరముననే రాజగృహము నొద్ద సప్తపరిణెగుహలో ఏ నూగుగురు జౌద్ధాచార్యులు చేరి బుద్ధుని యుపదేశ వాక్యములను మూఁడు పిటకములుగా సంగ్రహించిరి.

బింబిసారుఁ డిరువదియెనిమిది సంవత్సరములు రాజ్యము నేలి తన రెండవభార్య కుమారుఁ డగు అజాతశత్రునకు పట్టముఁగట్టి తాను ముక్తిమార్గమును వెతకుచుండెను. కాని అజాతశత్రువు దుర్మార్గుఁడై దేవదత్తుఁ డనువాని బోధవలనఁ దండ్రిని జంపించెను.

అజాతశత్రువు క్రీ. పూ 500 ల ప్రాంతమున రాజ్యము నకు వచ్చెనని చెప్పవచ్చును. గౌతమబుద్ధుని బోధవలన నీతనికిఁ దానుజేసిన పితృహత్యకై పశ్చాత్తాపముగలిగెననియు దరువాత నాతఁడు పరిశుద్ధాచరణ గలవాఁడుగ నుండెననియు జౌద్ధ గ్రంథములు చెప్పుచున్నవి. ఈ యజాతశత్రువునకును, గోసలదేశపు రాజునకును, జరిగిన యుద్ధవిషయమైన యొకవింత కథ గలదు. అప్పటి కోసలాధీశ్వరుడు పసేనది. (ప్రసేనధీ) ఈతని యక్కయగు కోసలాదేవి బింబిసారుని భార్య; అనగా అజాతశత్రువునకు సవతి తల్లి. తన సవతికొమారుడగు నజాత

శత్రువు తన భర్తను జంపగాఁ గోసలదేవి యా దుఃఖముతో మగణ మొందెను. గోసలరాజులు కాశీరాజ్యములోని కొన్ని గ్రామములు గోసలదేవికి నరణమిచ్చియుండిరి. ఆమె వోగానే యా గ్రామములు గోసలరాజయిన పసేనదిచే నాక్రమింపఁ బడియె. అందుపై ముసలివాడగు పసేనదికిని, అతని సవతి మేనల్లుడగు నజాతశత్రువునకును యుద్ధము ప్రారంభమాయెను. మొదట నజాతశత్రువునకు గొంచెము జయము కలిగెఁ గాని నాల్గవసారి యాతడు దాడివెడలినప్పుడు పసేనదిచేఁ జెఱఁబెట్టఁ బడియె. కాశీదేశము గ్రామములపై దనకు నేమియు హక్కు లేదని యనిపించుకొని యాతని గోసలేశ్వరుడు విడిచిపెట్టెను. కాని చెఱలో నున్న కాలమందు నాతనికిని గోసలేశ్వరుని కూతునకును బ్రేమ యంకురించినందునఁ గోసలేశ్వరుడు తన కూతురగు వజరా ( వజ్ర ) దేవిని అజాతశత్రువునకిచ్చి వివాహము చేసి వివాదగ్రామములనే యామెకు అరణ మిచ్చెను.

ఇట్లు గోసలదేశములోని కొంత భాగమును స్వాధీన పఱచుకొని యజాతశత్రువు గంగ కు త్తరమందున్న లిచ్చవీ దేశముపై దండు వెడలి రాజధానియైన వైశాలి పట్టణమును స్వాధీన పఱచుకొనెను. అజాతశత్రుని తల్లి లిచ్చవీ రాజు కూతురై నందున యిప్పుడీతడు జయించిన రాజ్యము తాతదయినను, మేనమామ దైనను కావలయును. ఈ దిగ్విజయముచే నాతడు గంగా నదికిని, హిమాలయ పర్వతమునకును నడుమ నున్న రాజ్యముయొక్క ఎక్కువ భాగమును సంపాదించి

మగధ సామ్రాజ్యముయొక్క వైభవమును హెచ్చించెను. అజాతశత్రువు క్రీ. పూ. 475 సంవత్సర ప్రాంతమున గాల ధర్మము నొందియుండవచ్చును. అతని మనుమాడు ఉదయుడు. ఉదయుని కాలము క్రీ.పూ 450 ఇతడే పాటలీపుత్రపట్టణమును గట్టించెనని చెప్పెదరు. అతని తరువాత నందివర్ధనుడు, మహా నంది అనురాజులు రాజ్యము చేసిరి.

మహానందితో క్షత్రియకులము నశించినదనియు, దరు వాత రాజ్యముచేసిన వారందఱును శూద్రులనియు మన పురాణకారుల యభిప్రాయము. మహానందికి ఔరస సంతానము లేదు. మహా పద్ముడను దాసీపుత్రుఁ డొకడు మాత్రముండెను. మహానందికి తరువాత మహాపద్ముడే మగధరాజ్యమునకు జక్ర వర్తి యయ్యెను.



## రెండవ ప్రకరణము

చంద్రగుప్తుని జననము

క్రీ. పూ. 528 లో బింబిసారుని ప్రతాపము వలన నంగదేశాక్రమణముతోఁ బ్రారంభమయి క్రీ. పూ. 371 లో మహాపద్మని దిగ్విజయము వలనఁ దన ఛత్రముక్రిందికి దేశమంతయు రాఁగనిన మగధసామ్రాజ్యము క్రీ. పూ 321 లో చంద్రగుప్తుని భుజాదండము నాశ్రయించెను.

ఈ చంద్రగుప్తుని యుత్పత్తియు వృద్ధియు మిగుల నాశ్చర్య కరములు. కాని వానిని గుఱించి ఇదమిత్యమ్మని సంశయ రహితంబుగ జెప్పట కతినకార్యము. పురాణములలో నొక రీతిగను, నాటక కథలలో వేటొక రీతిగను, జైనశాస్త్ర చరిత్రములలోను గ్రీకుల చరిత్రములలోను మఱొక రీతిగ నుండుటం బట్టి చరిత్ర కర్తలు దమ తమ చిత్తములకు సరి పోయిన ట్లూహ పోహలను విస్తరించి యున్నారు. కావున మన దేశమునందు సాధారణముగ నంగీకరింపఁబడి యుండు పద్ధతిని మొదట వ్రాసెదము. తరువాత నితగుల వ్రాతల ననువాదించెదము.

‘నందాంతం క్షత్రియకులమ్’ అని పౌరాణిక శాసనమును లోకోక్తియు గలదు. ఇందునకు దృష్టాంతము, కల్యాదిని నందమాంకితులు కొందఱు రాజులుండిరి. అందు మిక్కిలి ఖ్యాతిగాంచిన వాడు సర్వార్థసిద్ధి. ఇతనికి మహాపద్మనందుడు, ధననందుడు, మహాబలి యని నామాంతరములు. ఈతడు నవకోటిశతేశ్వరుండు. చిరకాలము భూమినేలెను. వక్రనాసికుండు మున్నగు బ్రాహ్మణులతనికి కులమంత్రులు. వీరిలో రాక్షసుండనువాడు పరమవిఖ్యాతుడు. దండనీతి ప్రవీణుడు. సంధి, విగ్రహ, యాన, ఆసన, ద్వైధ, ఆశ్రయములు, అనియెడు షాద్ధుణ్య ప్రవిభాగముల నెఱింగినవాడు; శుచి, శూరుడు. ఇతడు నందమాన్యుడై రాజ్యభారమును ధరించెను.

మహాపద్మనందుడు పెక్కుదేశముల రాజులను గెలిచి మిక్కిలి శూరుడని పేరొందెను. ఇరువది నలుగురు ఐహ్వకులను, ఇరువది యయిదుగురు పాంచాలురను, ఇరువదినలుగురు హైహయులను, ముప్పది యద్దఱు కాళింగులను, ఇరువది యయిదుగురు శకులను, ఇరువది యాఱుగురు కురువులను, ఇరువది యెనమండ్రు మైథిలులను, ముప్పది యద్దఱు శూరసేనులను, ఇతఁడోడించెనని వాయుబడి యున్నది.

మహాపద్మ మిక్కిలి ధనవంతుడు. ఇతనియొద్ద మహాపద్మ ధనమున్నందుననే యితని కీ పేరువచ్చెనట. నూఱుకోట్ల యిన నొకపద్మమగును. అట్టి పద్మములు వేయియయిన నొక మహాపద్మమగును. ఈతడు తన ప్రతాపముచే వృద్ధిపొందించిన

మగధరాష్ట్రమునుండి పన్నులు, కప్పములు, కానుకలు దయా దాక్షిణ్యములు లేక లాగి ధనమును గుప్పలు పోసికొనినందున ధననందుఁ డాయెను. తాను సంపాదించిన ధనమును ఈతడు గంగానదిలోఁ బంచకోశములుగా బాతీయుంచెనట. పైభాగము నందు నడ్డకట్టగట్టించి గంగాప్రవాహమును ద్రిప్పి బయల్పడిన స్థలమునందు నయిదు గోతులు త్రవ్వించి వాని ప్రక్కలను రాళ్ల కట్టడముతో ననువ్రుపఱచి లోభాగమున ధనమునించి కరగిపోసిన సీసముతో వానిని మూయించి, యడ్డకట్టను ద్రెంచి ప్రవాహము నెప్పటి మార్గమునకు మరల్చి యా ధనము మీదుగ బోవునట్లు చేసెనట. ఈరహస్యము వెల్లడి కాకుండు టకై యాపనులయందు నియుక్తులైన పరిజనులనెల్ల సంహరించి నట్లుగ ఒక గాధకలదు.

గ్రీకువారి వ్రాతల ననుసరించి చూడగా క్రీ. పూ. 326వ సంవత్సర ప్రాంతమున ననగా అలెగ్జాండరు (సికందర్) ఈ దేశము మీదికి దండెత్తి వచ్చినప్పుడు, మగధరాజ్యము మహాన్నత్యము జెందియుండెను. ఆ దేశపు రాజునొద్ద 20,000 గుఱ్ఱములును, 200,000 పదాతి సైన్యము, 2000 రథములును, 4000 ఏనుగులును వుండెను.

### నవనందులు — మౌర్యుడు

మహాపద్మనకు ఇళయను పట్టపురాణియు, మురయను ఉంపుడుకత్తెయు గలరు. ఇళకు నెనమండు కుమారులు గలిగిరి. తండ్రియైన నందుడును, వీరును గలిసి నవనందులని పిలువ

బడిరి. మురకు బుట్టినవాడు మూర్ఖుడని పిలువబడెను. ఈ మూర్ఖుడే చంద్రగుప్తు డనికొందఱును నీ మూర్ఖుని పుత్రుడే చంద్రగుప్తు డని మఱి కొందఱు వ్రాసియున్నారు. మొదటి పురాణగాథ ననుసరింతము.

మహాపద్మనందుడు దుష్టస్వభావము గలవాడై ప్రజా పీడన మొనరించినందున నతడు ప్రజలకు నప్రియుడయ్యెను. ఇతడు కలికాంశుడనియు, శూద్రప్రాయుడనియు, అధార్మికు డనియు పురాణములు చెప్పుచున్నవి. విష్ణు, పురాణ వ్యాఖ్యానమునందీతడు ఏకచ్ఛత్రుడు, ఏకరాట్టు, లుబ్ధుడు, సర్వక్షత్రకర్త, పరశురామసద్రుశుడు అని వర్ణింపబడియున్నది.

గ్రీకువారి వ్రాతను జూచినను రాజగు నందునిపై ప్రజల కప్రీతియనియు అతడు లుబ్ధుడును విషయ లంపటుడును అనియు దెలియుచున్నది.

మఱియొక కథ చొప్పున నందునకు శకటాలుడను ప్రియమంత్రి గలడు. ఒకప్పుడు రాజునకు మంత్రిపై గోపము వచ్చి యాతడు మంత్రిని భూగృహములో ద్రోయించెను. అతనికి దేహయాత్ర మాత్రమున కవసరమగునంత ఆహారము పెట్టించు చుండెను. ఇట్లతడు ప్రాణావశేషుడై చెఱలో నుండగా పగతురు మగధము మీదికి దాడి వెడలినచ్చిరి. నందుడు శత్రులను బారదోలునట్టి యుపాయము గానక శకటాలుని చెఱనుండివిడిపించి యాతని మంత్రశక్తిమహిమచే శత్రువులను దిరస్కరింప గలిగెను. కాని తరువాత నాతడు

మృత్తిత్వము చేయనొల్లక యన్న సత్రాధికారిగ నుండుచు నందుల కప్రఖ్యాతి వచ్చునటుల గుట్రలు పన్నుచు దునిని చాణక్యుని కోపమును రేగించి నంద నిరూపము గావించెనట.

నందుని యధర్మపుత్రుడగు మౌర్యుడు బలసాహసము లచే బేరువడసెను. ఇతనికి చంద్రగుప్తుడు మున్నగు నూఱు గురు సుతులు గలిగిరి. వీరు మహా బలాధ్యులు. మౌర్యుడును మౌర్యుని నూర్గురు పుత్రులును నవనందుల సైన్యమునకు అధిపతులుగ జేయబడిరి. కాని పుత్ర సమేతుడయిన మౌర్యుడు రాజ్యము నపహరించునేమో యని నందులకు నసూయ పొచ్చెను. కావున దమ యుద్ధాన వనమున నొక కృత్రిమ శిల్ప గృహమును నిర్మించి మంత్రాలోచన మిష మీద మౌర్యుల నచ్చటికి రావించి వారలనందఱను నేలక్రింది గుహలో బ్రవేశపెట్టిరి. చంద్రగుప్తుడు దప్ప మిగిలిన వారందఱు చచ్చట భూగర్భమందు దుర్మరణము నొందిరి. చంద్రగుప్తుడు మాత్రము తప్పించుకొని లోనుండి బయటకు వచ్చెను.

### చంద్రగుప్తుడు చాణక్యుని నాశ్రయించుట

అజాను బాహుండును, రాజలక్షణ సమన్వితుండును, బౌద్ధార్య శౌర్యగాంభీర్య నిధియు, వినయ వారిధియు నైన యాతని నా క్షుర్వ్యాభులు నందులు తిరిగి సమయింప గపటోపాయముల బన్నిరి. ఉన్నత పదవియం దునిచిన నంతఃక్షోభమును, వెడల గొట్టిన బాహ్యక్షోభమును బుట్టించునని

వెఱచి నీచమును హాస్యాస్పదమును నగు నన్న సత్రాధికార మందుంచిరి. ఇచటను మరి పగతీర్పునకు సమయోపాయముల నెదురు చూచుచున్న చంద్రగుప్తు డొకనాడు అగ్రహవతార మనదగిన యొక అగ్రజన్ముని జూడగల్గెను. ఈతడు కాలికి దగిలిన యొక గడ్డిపోచను వేరుతోబీకి నిష్పన గాల్చి మిగిలిన బూదిని నీళ్ళలో గరగించి త్రాగెను. అదిగని మహర్షుడు, ఇటువంటి చండకోపియే నంద నిర్మూలనమునకు దగినవాడని నిర్ణయించెను.

గుప్తుడును సేరుగల యా బాలద్విజుండు ఔశనునిదండ నీతియందును, జ్యోతి శాస్త్రమందును పారంగతుడు ; నీతి శాస్త్ర ప్రణేతయగు చణకుని నందనుండు చాణక్యుడని ప్రసిద్ధి గాంచిన శ్రోత్రీయుండు, సర్వభర్తవిదుండు, గుణాధ్యంశు ఈ బ్రాహ్మణుడు వేదములన్నిటిని వల్లెవేసినవాడు, శాస్త్రము లన్నిటిని జదివినవాడు, ముఖ్యముగ బృహస్పతి, శుక్రుడు, మున్నగువారి శాస్త్రముల యందత్యంత ప్రవీణుడు, నైజమైన బుద్ధి సామర్థ్యమును సమయ సూక్ష్మతయు గలవాడు, మిక్కిలి ముక్తి-పమును, పటినపట్టు వదలని గట్టి దిట్టతనమును గల వాడు. ఇతడొకనాడు నందులశాలలో నొకదాని యందు బహుజనమధ్యమున నగ్రాసనమునందు గూర్చుండి యుండెను. అపుడెయచటికి నందులు వచ్చుటదట్టస్థించెను. వచ్చి యాసక్యత రూపుడును బ్రహ్మచారియునగు బ్రాహ్మణుని బూర్వోత్తరముల విచారించి నందుల వెంటవచ్చిన వారి మంత్రులును మూగి

యున్న జనులలో గొందఱును బ్రాహ్మణోదాసీనము కూడ దని బోధించినను నా మాటలు వా రాలకింపక యతనిని గర్విష్టునిగ భావించి బంటులఁ బసిచి యా యాసనమునుండి లాగివేయించిరి. అంత నా చాణక్యుని జుట్టు వీడిపోయెను. కండ్లెఱుంగునామెను. ఒడలు వడకెను. పెదవిని కొటికికొని యెగిరిపడుచు నచ్చటి జనులందఱు విచునట్లు గొప్పపంత మొకటిపట్టెను. చాణక్య శపథమేమనిన, “నన్నిట్లుగాసనము నుండి లాగి బహుజన సమూహమున నవమాన పఱచిన యో నందాధములారా! ఇట్లనే మిమ్ములను మీ సింహాసనము నుండి లాగించి మీశిరముల నెల్లదునిమి, యటుపిదపనే యీజుట్టును ముడిచెద! నా చాతుర్య సామర్థ్యములఁ జూతురుగాక!” అని ధిక్కరించుచు కాలరుద్రునివలె గర్జించిన యా బ్రాహ్మణుని కోపానలమును జల్లార్చుటకై నందు లేవిధమైన శాంతివచనముల నైన నాడక పోయిరి. అయ్యోపాపము! బ్రాహ్మణ ద్వేషము సామాన్యమా? అద్దాని ఫలమును నందులు త్వరలోనే అనుభవింప వలసి వచ్చెను.

చాణక్యుని యాగ్రహానుల చంద్రగుప్తుడు చూడఁ గలిగెను. అట్లు బ్రతిసవట్టి యరుగుదెంచుచున్న యా బ్రాహ్మణుని వెంటబడించి నడచినచుచున్న చంద్రగుప్తుడు, వెనుక చూచుచు నతని కనులఁ బడియెను. అంత చంద్రగుప్తుడు సాగి పడి నమస్కరించెను. అతడును నితని లేవనెత్తి కుశలప్రశ్నము వేయ నతనితో చంద్రగుప్తుడు తనకును నందులకును గల

విరోధమును విశదీకరించి శరణము వేడెను. వెంటనే చాణక్య డతని నోదార్చి సర్వ నందరాజ్యమునకును పట్టాభిషేక మతనికి జేయించునట్లు రెండవ ప్రతిజ్ఞయు జేసెను. మార్గచంద్రుని తన యండ జేర్చుకొని యా కుటిలుడు నందకుల నిర్మూలనోపాయమును పన్నెను. తన మిత్రుఁ డిందుశర్మకు ఊహక నేషము వేసి, యా యభిచారికావేత్తతో రాక్షసాదుల వంచించుచు, నందరాజ్యార్థమును బహుమతిగా వాగ్దానము చేసి మహాబలిష్టుడైన పర్వతేంద్రుని సాహాయ్యముగా జేర్చుకొని స్లేచ్ఛబలములతో కుసుమపురిని ముట్టడించెను. నందులును సంరబ్ధులై మంత్రి రాక్షస వీర్యవృత్తులై యుద్ధమునకు సమకట్టిరి. పలు తేజంగుల ప్రయత్నించియు, నా బలముచు జయింప నశక్తుడై రాక్షసుడు ఛద్రమున చంద్రగుప్తుని సంహరింప నుద్యమించెను.

కాని సర్వనందులును పర్వతేంద్ర బలానిలముతో చలరేగింపబడిన చాణక్య క్రోధానలంబున శలభంబుల మాడ్కి నందగులైరి. పిదప రాక్షసుడు క్లేశపరవశుడై, బల పౌరుష నష్టుడై, అరిబలాకాంతమైన సేనలసాహాయ్యము గోలుపోయిన వాడై, ప్రాణత్రాణ పరాయణుడై, నందవృద్ధుడైన సర్వార్థ సిద్ధిని సురంగమార్గమున పురమునుండి బయలుపరిపి, నంద షక్షపాతులగు పౌదులతో పురమును మూర్ఖవశము పఱచెను.

### బౌద్ధ గ్రంథములందలి కథ

బౌద్ధులు చెప్పుటేమనగ, చంద్రగుప్తుడు శాత్యవంశ సంభూతుడు. కాన నితడు శాత్యసింహుడని వాడబడు గౌతమ



బుద్ధునివలె క్షుత్రియకులస్థుడు. అతని తండ్రి మయూర దేశాధి పుఃను. ఆ రాజు రాజ్యమేలుచుండ పగతు రితని దేశముపై దాడి వెడలివచ్చి యుద్ధమునం దితని నోడించి సంహరించిరి. అట్టి విఘ్నమునందు మన చంద్రగుప్తుని గర్భమును గాంచియున్న మయూరరాణి ఒక పశువులకొట్టమునకు చేరువ నా బిడ్డను కని విడిచిపోయెను. అంత నొక గొల్లఁడు బిడ్డను వెంచి, పాటలీపురమున నొకనాడు వెడల దటస్థించి యచ్చట తక్షశిలా బ్రాహ్మణుడగు చాణక్యున కమ్మివేసెనట. ధననందుడు చాణక్యుని అవమానపఱచి నందున, చంద్రగుప్తుని నిమిత్తక రించుకొని పగదీర్చుకొనెనట.

మఱియొక వృత్తాంతము చొప్పున మోరియ అనగ మయూరనగరపు రాణి, స్వభారసంహారము కాఁగనే గర్భారభ కుని కాపాడుటకై, తన యన్నను దోడ్కొని పుష్పపురికి పరు గెత్తి పోయెనట. అచ్చట మాటువేషము దాల్చి బ్రతుకు చుండ కుమారుని గాంచెను. దేవతలు రక్షింతురుగాతమని యా శిశువును ఒక జాడీలోఁబెట్టి పసుల కొట్టపు గుమ్మమున నుంచిపోయె. అప్పుడు చణ్డకుడన్న ఒక యెద్దు జాడియొద్ద నిలిచి బిడ్డను కాపాడుచున్నందున అచ్చటి పశువులకాపరి వానికి చంద్రగుప్తుడని పేరుపెట్టి కాపాడెను. చంద్రగుప్త నామము చంద్రగుప్తనామముగా మఱిపోయెనట. మోరీయులు పిప్పలి వనమున నున్నవారని బొద్దజెనుల వార్తగా నున్నది. స్వాటు పల్లవు నీమయందు నేటికిని. 'మోరా' యని యొక కనుమ

యున్నదని వాడైలుగారు నుడువుచు ఈనామము చంద్రగుప్తుని బొత్తర జన్మమును సూచించు చున్నదనుచున్నారు.

బౌద్ధచరిత్రములు గ్రీకు ఇతిహాసములతో మిక్కిలి సమరస పడియున్నవి. ముఖ్యాంశముల కథనమునందు వ్యత్యాసము లగుపడవు. మరికొన్ని బౌద్ధ గ్రంథములలో నిట్లున్నది :—

చాణక్యుడు గొల్లవానికి క్రయంచిచ్చి చంద్రగుప్తుని తీసికొని అతనికి యుక్తమైన ఔత్తవిద్యాభ్యాసము జేయించెను. చంద్రగుప్తుడు యౌవనము బొందగానే, తనయొద్ద రహస్యముగ వేతనంచిచ్చి యుంచుచున్న సేనను అతని వశముజేయ నతడు పాలీపురముపై దాడి వెడలెను. కాని యీ తిరుగుబాటు వ్యర్థమాయెను. కావున చంద్రగుప్తుడు పరిజాబునకు బాటిపోయెను.

మఱియొక కథ గలదు. చాణక్యుడు తన చేతనున్న దొంగ కాహపణములతో సేనను గూర్చికొని నందునిపై దాడి వెడలగ మొదట నపజయము బొందెను. అంత చంద్రగుప్తుని బిలిచి “యుద్ధమువల్ల లాభము లేదు. గుప్తచారులమై జనుల యభిప్రాయములను మొదట దెలిసి కొందము” అని చెప్పి వారిరువురు గ్రామములో గుప్తచారులై దిరుగుచుండిరి. ఒక దినమొక పిల్లవాడు తల్లి తనకొక రొట్టె నియ్యగా దాని నదిమి భాగముమాత్రము తిని చుట్టునున్న భాగము వదిలిపెట్టి మఱియొక రొట్టె నడుగగా తల్లి “ఓరి పిచ్చివాడా! చుట్టు నున్న రాజ్యమును ముందు వశపరచుకొనకయే మొట్ట

మొదట రాజధాని మీనికి దండెత్తివచ్చి యోడిపోయిన చంద్రగుప్తునివలె రొట్టెను తింటివిగదా” యని నెక్కిరించెను. సమీప ప్రదేశమునందే మాటువేషములతోనున్న చంద్రగుప్తు డామాటలు విని మొదట సామంత రాజులను వశపఱచు కొనుటకై యత్నము చేయసాగెను. ఒక బెస్తవానికి లంచ మిచ్చి గంగానది ప్రవాహములో దాచి యుంచబడిన పంచ నిధుల సంపాదించెను.

### మాక్సుముల్లరుగారి కథ

ఉత్తరవిహార సన్యాసుల కథలయందుండితీసి మాక్సు ముల్లరు గారు తమ సంస్కృత గ్రంథావళి చరిత్రమునందుదహరించున దేమనగ : తక్షశిలావాసియగు బ్రాహ్మణుం డొకడు కలడు. అతనిపేరు చాణక్యుడు. పాటలీపుత్రమందుండ దబ్బిసించిన ఈ చాణక్యుడు ఏవిధముననో నంద్రాగ్రహము నార్జించు కొనెను. అప్పుడు నందుడు భటులఁ బనిచి యతని బట్టుకొమ్మని యానతిచ్చెను. అంత చాణక్యుడు సమయ స్ఫూర్తితోఁ దక్షణమే తన గట్టిన బట్టల నడలించి పారవైచి దీనమొలకాడై అజీవక వేషంబు గైకొని తప్పించుకొని పోయి నగరున విజనస్థలముగనున్న సంఖారస్థానమునందు దాగియుండి కొంత తడవుమీద పర్వతరాజకుమార పరివారమును సంధించి వింధ్యంబుఁజేరె. వృషభరక్షితుడైన చంద్రగుప్తుడు అచ్చట పశువుల మేపుచుండెను. ఆ పిల్లవాని శుభలక్షణములఁ జూచి, పశువులకాపరికి ఒకవేయి కాహపణములఁ జెల్లించి చాణక్యుడు

కుట్టనిఁ గొని, యతని మెడకు లక్ష విలువగల బంగారు ప్రోగుతోఁ జుట్టబడిన యొక కంబళిత్రాటిని జుట్టి కట్టెనట. పర్వత రాజపుత్రునకు నిటువంటి త్రాటిని మెడకు గట్టించెను. ఒకనాడ యిద్దఱు బాలురును విచిత్రములైన కలలు కనిరట. అంత నా బ్రాహ్మణుండు పార్వతుని బిలిచి నిదురించుచున్న చంద్రగుప్తుని మెడత్రాటిని త్రెంపకయు వీడ్వకయు నతనిని మేలుకొలుపకయు దెమ్మని చెప్ప, పార్వతుడు చేతకాక వచ్చెను. మఱువాడు పార్వతుడు నిదురింపగ చంద్రగుప్తుని బిలిచి యశ్మయినే ఆనతియ్య నితడు చేతికత్తితో పార్వతుని శిరమును ద్రుంచి త్రాటిని తెచ్చి సమర్పించెనట. అదిగని చంద్రగుప్తుని యోగపురుషునిగ నిర్ణయించి నాటనుండి యేడు వత్సరములలో సమస్త విద్యా విశారదునిగ జేసెను.

### గ్రీకుల వ్రాతలు

చంద్రగుప్తుడు చిన్న వయస్సులోనే మగధరాజు కోపము నకు బాత్తుడై పాటలీపురమునుండి తక్షశిలా ప్రదేశమునకు అనగా పంజాబు దేశమునకు బాటిపోయి యచ్చట సైన్యమును గూర్చుకొని అదివఱకు రాజ్యము చేయుచుండిన గ్రీకువారిని వెడలగొట్టి, పిదప నందుల సంహరించి మగధ రాజ్యమును స్వాధీన పఱచుకొనెను.

### గాథల సమన్వయము

ఇట్లు చంద్రగుప్తుని జననమును గుఱించి, సర్వార్థసిద్ధి మనుమడని యొకకథ, ధననందునికి మురయందు బుట్టినవాడని

మఱియొక కథ, మయూరదేశపు రాణికి బుట్టి చాణక్యున కమ్మబడిన వాడని వేఱొక కథ, ఆరాణి కని పసుల కొట్టమం దుంచి పోగ గొల్లవాడు కాపాడి చాణక్యున కమ్మిన శిశువని యింకొక కథ, మోరియను రాణి మారువేషమున బుష్పపుర మున బిడ్డను గని జాడిలోనిడ చన్దుడన్న యెద్దు సంరక్షించి నందున బసులకాపరిచే చండగుప్త నామమందిన బాలుడని యైదవకథ, పర్వత రాజపుత్రునితో పాటలి వదలి పోయి వింధ్య ప్రాంతమున నొక గొల్లపాలెమునందు దేజస్వియగు బాలచంద్ర గుప్తుడు తోటి గోపాలబాలురతో రాజమంత్రుల యాట లాడుచుండ నతడు కులీన సంభవుడని చాణక్యు డూహించి యా బాలుని విలువకు దీసికొనిన దాఱవకథ.

కావున నతడు ఈ కులమున బుట్టినవాడని నిర్ణయించుట ఇంచుమించుగ నశక్యము. ముద్రారాక్షసమున నతడు వృష లుడుగ నెన్నబడి యున్నాడు. చాణక్యు డతనిని చాటున వృషలుడను చున్నాడు. ఎదుటను వృషల యనుచున్నాడు. జాతి వివేకమునందు వృషలుడనగ అంబష్ఠునకు శూద్రుడందు బుట్టినవాడని వివరణ. మహానందియను శైశునాగుల గడపటి రాజునకు శూద్రుడందు మహాపద్మ డుదయించె ననునది పురాణ సిద్ధము. ప్లుటార్తు ద్వారా మహానంది అంబష్ఠుడని తెలియుచున్నది. కావున మహాపద్మనందుడే వృషలుడాయెను. అతని కొమారుడును వృషలుడనిన, చంద్రగుప్తుడే కాక నందులును వృషలు లయిరి. తక్కిన కథలెల్ల చంద్రగుప్తుని

క్షత్రియుడను చున్నవి. ముద్రారాక్షసమున విష్ణుగుప్త విరాధ గుప్తులు బ్రాహ్మణులు, బలగుప్తుడు క్షత్రియుడు. కావున చంద్రగుప్తుడెవడు? తరువాతి కాలములో గుప్తనామము వైశ్యుల బిగుదాయెను.

అన్ని కథలను ఆలోచించి చూడ చంద్రగుప్తుడు మురయను స్త్రీకి గుమారుడనియు చిన్ననాడే సత్తులగు శత్రువులచే బీడింపబడి స్వగ్రామము విడిచి దూరదేశమునకుఁ బాటిపోయెననియు నచ్చట చాణక్యుడను బ్రాహ్మణుని ఆశ్రయించి అతని కుటిలనీతి సాహాయ్యముచే నందుల సంహరించి రాజ్యమును సంపాదించె ననియుఁ గానవచ్చుచున్నవి. చంద్రగుప్తుడు మొదట నందుల సంహరించి మగధ నాక్రమించుకొనెనో లేక గ్రీకుల వెడలఁగొట్టి పంజాబును వశపఱచుకొనెనో నిశ్చయముగఁ జెప్పటకు చరిత్ర సాధనము లేవియును లేవు. అతని జీవితములో నాతఁడు చేసిన ముఖ్య దిగ్విజయములు రెండు : ఒకటి మగధము నాక్రమించుకొనుట, రెండవది గ్రీకుల నోడించుట. మొదటిది మన పురాణాధులలోను ముఖ్యముగా ముద్రారాక్షసమును నాటకములోను వర్ణింపబడియున్నది. రెండవ సంగతి యగు గ్రీకుల పరాభవమును గుఱించిన చరిత్రము వారి గ్రంథముల వలననే తెలిసికొనవలసియున్నది. ఈ చరిత్రాంశములు వేరువేరుగ రెండు ప్రకరణములలో రచియింపబడును.

## మూడవ ప్రకరణము

మగధరాజ్యము నాక్రమించుట

మహాపద్మ నందుని వారకము నందు రాచకార్యము లన్నియు నతని ఎనమండుగురు కుమారులే చూచుచుండిరి. వారు గర్వాంధులు. మంత్రిశ్రేష్ఠుడును అనన్యసామాన్యస్వామి భక్తి భూషితుండును అగు సమాత్య రాక్షసుని బోధలు వినక వారు చాణక్యుడను బ్రాహ్మణుని అగౌరవించుటయు నతడు నందుల నందఱును సంహరించెదననియు చంద్రగుప్తునకు రాజ్యము గట్టెదననియు నీ రెండు కార్యము లయినంగాని జుట్టు ముడివేయననియుఁ బ్రతిజ్ఞ చేయుటయు నిదివఱకే వర్ణింపఁబడి యున్నది.

అట్లు రెండుపంశములఁ బట్టిన యాబాపడు మూర్ఖుని వెంటఁబెట్టుకొని పోయెను. త్రోవలో చాణక్యునకు అత్యంత స్నేహితుఁ డొకఁడు నివసించుచుండెను. ఇతనిపే రిందుశరత్. ఈతఁడును చాణక్యుఁడును ఒక్క గురువునికడ విద్యనేర్చిన వారు. ఇందుశరత్ శుక్రసీతి యందును జ్యోతిశ్శాస్త్రమందును అఖండమైన నేర్పుగలవాఁడు. చాణక్యుఁ డతని యాశ్రమమున

నిలిచి చంద్రగుప్తున కాతిధ్యమిప్పించి, కుశలప్రశ్న రాగనే నందతిరస్కారాది విషయములనెల్ల వెల్లడి చేసి యతని సాహాయ్యము వేడెను.

అందుపై నిందుశర్మ తాను క్షపణకవేషమును దాల్చి నందమంత్రులకు తనయెడ సేవహవిశ్వాసములు పుట్టునట్లుగ నటించుచు గట్టితనముగల నమ్మకమైన శిష్యులను చారులుగ నియమించి తనకుఁ దెలిసిన వర్తమానములెల్లఁ జాణక్యునకుఁ దెల్పుచు దేశకాలపాత్రములకుఁ దగినయట్టి పనులను సల్పుచు చంద్రగుప్తునకు తోడ్పడుటకు నంగీకరించెను.

### నందనంహారము

పిదప చాణక్య చంద్రగుప్తులు పర్వతరాజు నగరునకుఁ బోయిరి. పర్వత రాజ్యమునకు తక్షశిల రాజధానియని కొండ జనుచున్నారు. కాని రాజునకు సింహళ దేశాధిపతుడనియుఁ బేరుండుటంబట్టి సింహాయను పురియం దతఁడుండుట కలదు కాఁబోలు. చాణక్యుడు పర్వతరాజు సన్నిధిఁజేరి చంద్రగుప్తుని యొక్కయుఁ దనయొక్కయుఁ బూనికలను దెలియఁ జెప్పి, పర్వతరాజునకును మగధరాజునకును బద్ధవైరముకలదు, కాని యతఁడు వంచకుఁడు, మిత్రునివలె నభినయించువాఁడు. దండయాత్రకుఁ దగుపాటి సమయము నెదురుజూచు చున్నవాఁడు. చాణక్య చంద్రగుప్తుల వ్యాజమునఁ దన రాష్ట్రమును వృద్ధిఁ బొందించు కొనఁదగిన యదను రాజూచి స్వబలమును శత్రు బలమును ఆలోచించుచు నిశ్చిత ప్రత్యుత్తరంబీయ కుండును,



కాని చాణక్యుడు గడుసరికావున అతని యాలోచనల నూహించుకొని అతని సంశయములు నశించునట్లు దగినట్టి మంత్ర తంత్రములఁ బన్ని యతని మెప్పించి నందరాజ్యమునం దర్థభాగము నిప్పించునట్లుగా నొప్పందము సేయించి యెట్టకేల కతని సాహాయ్యమును బడసెను. పర్వతరాజు వెంట నతని సహాయులుగ శక, యవన, కిరాత, కాంభోజ, పారసీక, బాహ్లిక రాజ ప్రభృతులును లేచివచ్చిరి. ఇట్లు ప్రాంతసీమలనుండి దాడి వెడలినచ్చిన మ్లేచ్ఛబలములు బహుసంఖ్యాతములును శౌర్య వీర్య వైర సంయుతములు నైనవి.

చాణక్య చంద్రగుప్తుల యాలోచన మూలమున, మ్లేచ్ఛబలములు రెండు భాగములుగ వీడి, పూర్వభాగము గండకీ ప్రాంతముచేరి పాటలిని ముట్టడింపఁబోవ పర్వతరాజుచే నడపఁబడిన మూలబలము గంగా శోణాసంగమము వైపు నడచెను. నందులు తమ సైన్యముల నడపుకొని సరయాసంగ మున శత్రువునకై వేచియుండఁగా, ఇందుశర్మ తంత్రములఁ బన్ని నందుల విడదీసి చాణక్యుని వలయందుఁ జిక్కించెను. అంత నితఁడు వీరి నందఱను సంహరింపించి మొదటి ప్రతిజ్ఞను నిరవేర్చుకొనెను.

### మంత్ర రాక్షసుడు

నందమంత్రులలో ప్రముఖుఁడును ప్రచండధీబలదోర్బలములు గలవాఁడు నొకఁడుండెను. ఇతనిపేరు రాక్షసుఁడు. రాజ్య నిర్వహణమునందు మనుష్యులలో నితనికి సమాను డక్టాలమున

లేనందున, అట్టి అమానుష ప్రజ్ఞా శౌర్యములకు రాక్షసుడని బిరుదుఁ బడసియుండెను. స్వామిభక్తి పరాయణుడగు నీతఁడు తన యనుషమేయ సాహసంబుతో పగతుర సైన్యములఁ బలు సోలించి కూలించి నందుల శ్లాఘనను బడసెను గాని నంద నాశ వృత్తాంతము సేనలయందుఁ బర్యవసానము బలముల కుత్సాహాధిక్యమును పాటలీబలములకు దైన్యాధిక్యమును రాక్షసునకు శోకవిహ్వలతయు నుప్పటిలై.

నందసంహార మయినను మంత్రి రాక్షసుని ప్రతిభా విశేషమునకును స్వామిభక్తికిని వెఱచి చంద్రగుప్తుఁడు పాటలీ నగరమునఁ బ్రవేశించినవాఁడు కాఁడు. మఱియు చాణక్యుఁడు తన రెండవ పంతమగు చంద్రగుప్త పట్టాభిషేకమును జెల్లించుట కుపాయముల నాలోచించుచు పాటలీ ప్రవేశ ప్రయత్నమందు నుద్యుక్తుఁ డయ్యెను. కావున జయరాత్రిని పర్వత బలములు పురికి దూరమున శిబిరములయందు విడిసియుండెను.

### విషకన్యక

ఇంతలో రాక్షసుఁడు నందుల కుచితమైన తర్పణము చాణక్య చంద్రగుప్త పర్వతేశ్వరాదుల సంహారమే యని నిశ్చయించుకొని, అది ముగించుటకు యుద్ధోపాయ మక్కరకు రానందునఁ దగిన మాయోపాయములను తన యావచ్ఛక్తితో బన్నెను. అందు మొదటిది విషకన్యా ప్రయోగము. చిటుత ప్రాయమునుండి యొక యాఁడుపిల్లను రాక్షసుఁడు సాకుచు వచ్చెను. దీనికిఁ గ్రమక్రమముగ నల్పమాత్రలనుండి యెక్కిం

చుచు నధికనూత్రల పర్యంతము జీర్ణమగునట్లుగా విసము మెసవించు చుండెను. ఈ చిన్న దిపుడు నవ యువతిగను జగన్మోహనాంగిగను నుండె, జీవసిద్ధియను పేరఁబరంగుచు తనయొద్ద నాశ్రితుఁడుగ, విశ్వాస పాత్రుఁడుగ, దైవజ్ఞసూక్తుఁడుగనున్న ట్లపణక వేషధారి నిందుశర్యును బిలిచి యతనిని బలువిధములఁ బొగడి యొక సందేశమునకు నియ్యకొలిపి విష కన్యక నొప్పగించి చంద్రగుప్తునకుఁ దన ట్లమార్పణాస్వాగత సూచకమగు కానుకగా నా చిన్న దానిని జేర్చుమని వేడెను. అట్టి సందేశ సమర్పణములతో నా జీవసిద్ధి చాణక్య సన్నిధిఁ జేర నితఁడును రాక్షసాపేక్ష నూహించి చంద్రగుప్తునకు పరస్త్రి కాంక్ష లేమిని దెలిపి పర్వతేశ్వరుని సంక్లేషంబునకు కొనిపోవు నట్టి యుపాయమును చేయింప, బుద్ధిహీనుఁడును కామా తురుఁడును నగు నాపర్వతేశుడు ఆకన్యకను స్వీకరించి విషస్పృ వ్యుడై మృతినొందెను. ఇట్లు చాణక్యుడీ యుక్తివలనఁ జంద్ర గుప్తుని ప్రాణములను దక్కించుటయే కాక నందరాజ్యములో భాగమడుగకుండఁ బర్వతేశ్వరునిఁ గూడ సంహరించెను.

భాగురాయణుడు

పర్వతరాజు కొమారునిపేరు మలయకేతువు. తండ్రి మరణముచే భీతిఁబడుచున్న మలయకేతువు నొద్దకు సేనాపతి భాగురాయణుడువచ్చి పర్వతేంద్రుఁడు చాణక్యునిచేఁ జంపింపఁ బడెననియు మలయకేతువు తక్షణమే స్వదేశమునకుఁ బారి పోవని యెడిల వాఁడు గూడ అర్ధరాజ్యమెగఁగొట్టఁ దలచిన

చాణక్యునిచే జంపింపబడుననియుచెప్పి చంద్రగుప్తచాణక్యుల  
మీఁదఁ దనకు భక్తి లేనందున మలయకేతువునే యాశ్రయించి  
మనుదమని నిశ్చయించి నచ్చినట్లు దెలిపి, యతని యెడ  
గొలు వమరియుండి చంద్రగుప్త పరమున మలయకేతువును  
వంచిం చెను. మలయకేతువు ఆమాటలనమ్మెను. భాగురాయణుం  
డును అత్తైఱంగుననే సలుపుచు మలయకేతువును తోడ్కొని  
పర్వతరాజ్యంబుజేరి యతని కమాత్యుడుగ నమరియుండెను.

### రాక్షసుని మాయోపాయములు

ఇట్లు పర్వతకుండు చచ్చిపోవ, మలయకేతువు పాటి  
పోవ, చాణక్యచంద్రగుప్తులు పాటలీపురియందు జయఘోష  
ముతోఁబ్రవేశించిరి. రాక్షసుండు నందున కీయకొనన ట్లభిన  
యించుచుఁ బ్రవేశించిన సైన్యములపై తన సైన్యములద్రోలి  
పెక్కు శత్రువుల సంహరించెను. నందపక్ష మే జయించినట్లు  
జయఘోషములఁ జేయించి చంద్రగుప్త పట్టాభిషేకమునాటంక  
పఱచెను. సర్వార్థసిద్ధిని భద్రపఱచిన యెకల స్వీకారపుత్రుని  
ద్వారా నందవంశమును నిలుపవచ్చునని, అతని సురంగమార్గ  
మున నగరునుండి వెడలిపోయి తపోవనంబున నుండుమని వేడి  
పంపెను. తనకు అత్యంత ప్రాణసంఘండగు చందనదాసుని వశ  
మున గర్భిణియగు స్వపత్నిని పుత్రసమేతముగ నిలిపి కాపాడు  
మనియెను. తనకార్యస్థుని శకటదాసునివశమున రహస్యములగు  
ధనకోశముల నప్పగించి నందపక్షబలంబునకై యుక్తరీతినెల్ల  
వ్యయంబు సేయఁబనిచెను. సూతధారదారువర్మను పిలిచి

రాజభవనపు పూర్వద్వారమును కనకతోరణాదులతో నలంకరించి అందు యంత్రమును సలిపి దానిని చంద్రగుప్తుడు ప్రవేశించునపుడు నడలించి వాని తలపైఁ ద్రోయించి చంప నియమించెను. పట్టపుటేనుఁగు మావటికాని బర్బరకునిపిలిచి సవారిని మంచి యదనుఁజూచి కనకదండికలో దాచిన కత్తిని డుస్సి వెనుక నుండు చంద్రగుప్తుని పొడిచి చంపుమనియెను. రాజవైద్యుఁడో అభయదత్తుని రప్పించి యోగచూర్ణము గలిపిన యోషధముతో చంద్రగుప్త మరణమును సంపాదించుమని ప్రేరేపించెను. రాజ శయనాధికారియగు ప్రమోదకుని బంచి చంద్రగుప్తుడు మై మఱచి నిదురించుతఱిని సానక కత్తితో సంహరించు మనియెను. రాజగృహముయొక్క అంతర్భిత్తి సురంగమునందు బీభత్సకాది ఘాతుక సమూహమును వేచి యుండ నేర్పఱచి శయనమందు చంద్రగుప్తుని బ్రహరింపింప దిట్టమొనెనెను. ఈ ప్రకారము రాక్షసుఁడిన్ని సందిగ్ధసమయములందు చంద్రగుప్త సంహారమునకై యతిచతురతతోపాటు ములఁ బన్నినను నందొక్కండైన నతనికి సుఫలప్రదంబు గాక పోయెను.

సర్వార్థసిద్ధి తపోవనం బరిగినది విని చాణక్యుడు నమ్మకమైన ఘాతుకులఁ బనిచి యతని శిరము దునిమించెను. ఇట్లు విషకన్యక మూలమున బర్బరరాజ మరణమును, చాణక్య ప్రయత్నమున సర్వార్థసిద్ధి మరణమును విని, రాక్షసుఁడు తన కింకఁ బాటలియందు నిలుకడ తగదనియెంచి సురంగమార్గమున

నగరు వదలి పర్వత రాజ్యమునకు నడచెను. నడచిపోయి మలయకేతువు నాశ్రమించి తన నందభక్తియు మృతనంద తర్పణ ప్రతిజ్ఞయు విప్పిచెప్పెను. పర్వతేశ్వరునకు ఉచిత తర్పణము శత్రుసంహార రూపమున మలయకేతువు ఆచరింప వలసిన యగత్యమును గట్టిగ బోధించెను. రాక్షసునివంటి యమాత్య శ్రేష్ఠుడు తోడై యుండఁదనకు తప్పక జయము కలుగునని నిశ్చయించి అతఁడు తన సైన్యముల నెల్ల సన్నద్ధ పఱచి యుద్ధమునకు బయలుదేరెను. అతనికి కశ గాంధార యవనక శచీన పూణకౌలూతాది రాజులు తోడ్పడిరి.

### చాణక్య ప్రయత్నములు

చాణక్యఁ డీవిनోదములను చూచుచు నూరకుండెనా? లేదులేదు. రాక్షసుని ప్రయత్నముల నన్నిటిని జారులచేఁ దెలిసికొనుచు నాతని మాయోపాయముల కన్నిటికిని ప్రతి మాయోపాయములు పన్నుచు చంద్రగుప్తునకు నెట్టి యాపద రాకుండఁ గాపాడుచుండెను. తనకు పరమమిత్రుండగు పర్వత రాజు ఘాతమునకై రాక్షసుని పనుపున విషకన్యను దోడ్కొని పోయెనని నేరముమోపి జీవసిద్ధిని గ్రామమునుండి వెడలఁ గొట్టెను. ఇందుమూలమునఁ దిరిగియు రాక్షసాశ్రయము జీవ సిద్ధి కనుకూలించినట్లును, ఇట్టి యనుకూలమున చంద్రగుప్తుని పరమున వేగు చూచుటకును, రాక్షస మలయకేతువులకు వైరము కల్పించుటకును, జీవసిద్ధికి సందుదొరికెను. మఱియు

నీ యుపాయము వలన పర్వత రాజు నొద్దకు విషకన్యను బంపిన వాడు చాణక్యుడన్న యపవాదము తొలగి ఆ కన్యను రాక్షసుడే బంపెనన్న జనశ్రుతి పుట్టెను.

చాణక్యుడు పట్టణమునందంతటను తన చాగుల నంపి నందపక్షపాతులెవ్వరెవ్వరెచ్చటనున్నది కనుగొనుచుండెను. ఒక చారునివలన సమాత్య రాక్షసుని భార్యపుత్రాదులు పాటలీపురములోనే యొక సెట్టి ఇంటనున్నారని తెలిసికొనుటయే గాక రాక్షసుని చేతిముద్రకయు సంపాదించెను. ఆ ముద్రకా సాహాయ్యము వలన నాతడు కొన్ని కాగితములు సృష్టించి మలయకేతువునకును రాక్షసునకును వైరము కలుగునట్లు చేసి వారి దాడిని వ్యర్థపుచ్చెను. ఇట్లు రాక్షసుడు చేసిన పరశిక్ష ణోపాయముల కెల్ల చాణక్యుడు తగుపాటి ప్రతివిధానముల నేర్పఱచి రెప్పవాల్పక చంద్రగుప్తుని రక్షించుచుండెను. నందాదు లందఱు మృతినొందినను వారియెడ భక్తి విశ్వాస ములు గలవాడై వారి శత్రువుడైన చంద్రగుప్తు నెట్లయిన సంహరించి తన మృతస్వాములకు తృప్తిగలుగఁ జేయవలెనని యమాత్య రాక్షసుడు పట్టు విడువకుండెను. అమాత్య రాక్ష సునివంటిమంత్రి చంద్రగుప్తుని కబ్బినయెడల నతఁడసామాన్య వైభవ శాలియగునని యెంచి రాక్షసున కెన్నియో యాశలు చూపి చాణక్యుడతని వశపఱచుకొన నెంచెనుగాని యా స్వామిభక్త పరాయణుడు లోఁబడిన వాడు కాఁడు. తుదకు సీక్రింది యుపాయముచే రాక్షసుని వశపఱచుకొనెను.

రాక్షసుని వశీకరణము

చందన దాసుడను సెట్టి పాటలీపురమున కలడు. అతడు రాక్షసునకు పరమమిత్రుడు. రాక్షసుఁ డూరుపిడిచి వెళ్ళినప్పుడు తన భార్య పుత్రులు నీతని యింటనే విడిచి వెళ్లెను. ఈ సంగతి తెలిసికొని చాణక్యుడు రాక్షస భార్య పుత్రులను తన స్వాధీనము చేయుమని చందనదాసుని నిర్బంధ పెట్టెను కాని యాతడు మిత్రద్రోహముచేసిన వాడు కాఁడు. అందుకాతనికి నురిశిక్ష విధింపబడెను. ఈసమాచారం తెలిసి తనకొఱకై తన మిత్రుఁడు చంపబడుట న్యాయము కాదని తలచి రాక్షసుఁడు తన ప్రతిస్పర్ధియైన చాణక్యుని స్వాధీనమయి తనను జంపి తనమిత్రుని విడువ వలసినదనికోరెను. కాని “నీవు చంద్రగుప్తుని మంత్రిత్వము నొప్పుకొనిన యెడల నీ మిత్రుని రక్షించెద” మని చాణక్యుఁడు చెప్పగా విధిలేక రాక్షసుఁడు అందునకు నొప్పుకొనెను. ఈ సమాచారమంతయు క్రీ. పూ. 322 వ సంవత్సర ప్రాంతమున జరిగియుండును. అమాత్యరాక్షసుని సాహాయ్యము వలనను చాణక్యుని మంత్రిపు సాయమువలనను చంద్రగుప్తుఁ డరిభంజకుఁడై తనరాజ్యమును భరతఖండమం దంతటను వ్యాపింపఁ జేయుటయేగాక హిమాలయ పర్వతమున కావలనుండు దేశమును గూడ సాధించెను.

చరిత్రాంశములు

రాక్షసుని వశపఱచుకొనినప్పుడే మలయ కేతువును గూడ వశపఱచుకొని యాతనిచే చంద్రగుప్తునకు సామంత రాజుగా నుండునట్లుపించుకొని చాణక్యుఁ డాతని రాజ్యము



నకు నాతని బంపివేసెను. ఈ మలయకేతు వెవ్వడై యుండ నోవు? ఇతనిచే నడుపఁ బడిన మ్లేచ్ఛయవన కాంభోజాది సైన్యములనఁగ నెవ్వ? ఈ ప్రశ్నలకుఁ బండితులనేకులు పెక్కు రీతుల ప్రత్యుత్తర మిచ్చుచున్నవారు. మలయకేతువు తండ్రి పర్వతరాజుని చెప్పఁబడియున్నది. అందుచే నాతఁడు హిమాలయ గిరికందర ప్రాంతమున వసించువాడని తోచుచున్నది. చంద్రగుప్తుని కిట్లు సాయముచేసిన సైన్యములు గ్రీకు సైన్యము లని కొందఱు యూరోపియనుల యభిప్రాయము. కాని గ్రీకు చరిత్రకారు లందఱును చంద్రగుప్తునకు గ్రీకు సైన్యములు సాయముచేసినట్లు వ్రాసియుండనందున పై యభిప్రాయము సరియైనది కాదని కీర్తిశేషులైన కాశీనాథ త్ర్యంబక తెలంగు గారి యభిప్రాయమై యున్నది. పిలిప్పాస్ అను గ్రీకు ఔత్తపుని హిందువులు చంపిరని కర్టియస్ మొదలైన గ్రంథకారులు వ్రాసినందున ఈ ఔత్తపుఁడే పర్వతరాజు నామముతో హిందూ గ్రంథములందు వర్ణింపఁబడి యుండ నోవునని తలంప వచ్చును. తరువాత చంద్రగుప్తునిచే నోడింపఁబడి యాతనితో సంధిచేసి కొనిన శల్యాకస్ అనువాఁడే మలయకేతువైనఁ గావచ్చును. కాని ఇది యిట్లని నిశ్చయముగాఁ జెప్పవీలులేదు. హిమాలయ పర్వత సమప్రదేశములందును దరులందును పార్వతీయ జాతుల వారనేకు లిప్పటికిని వాసము చేయుచున్నారు. అట్టివారు గొందఱు చంద్రగుప్తునకు సహాయులు వచ్చి యుందురు. అప్పుడా ప్రాంతముల గ్రీకువారును కొందఱుండినందున వారును సీ సైన్యములో చేరినను చేరియుండవచ్చును.

## నాలుగవ ప్రకరణము

గ్రీకువారితో యుద్ధము

చంద్రగుప్తుఁ డనంఖ్యాకములగు

సైన్యములఁ గూర్చుకొని యపరిమిత పరాక్రమవంతుఁడై  
యదివఱకు పంజాబ్ దేశము నాక్రమించియున్న గ్రీకుసైన్య  
ములఁ బూర్తిగ నోడించి వెడలఁగొట్టెను. కాని ఈ కథా  
భాగమంతయు సవిస్తరముగ వర్ణించుటకుఁ బూర్వము గ్రీకువా  
రెవరైనది, వీరి దేశమున కెట్లువచ్చినది సంగ్రహముగఁ జెప్ప  
వలసియున్నది.

సింధునది కావలివై పునుండు సులేమాను హాలా పర్వత  
ములు సరిహద్దుగ బ్రారంభమయి వరుసగ పశ్చిమమున  
ఆప్లనిస్థానము, బెలూచిస్థానము, పరిషియా (పారసీకము)  
ఆసియాలోని తుర్కి, ఐరోపాలోని తుర్కియను దేశనామము  
లచేఁ బిలువంబడు భూభాగమంతయు మన కథాకాలమునఁ  
పారసీకముగ నుండెడిది. అట్టి పారసీకమునకుఁ బశ్చిమసరిహద్దు  
మకడోనియా రాజ్యము. ఈ మకడోనియాకు దక్షిణమున గల  
దేశముగ్రీసు. అక్కడిజనులే గ్రీకులు. ఇట్లు గ్రీకు మకడోనియా  
దేశములకును హిందూదేశమునకును మధ్యనుండినది పూర్వ  
కాలమున నొక్క పారసీకమే. ఇందు దక్షిణ సముద్రమునుండి

గెడ్రోష్యా, అరకోష్యా, పరోపమిశదము, బాక్త్రీయానా, సాగ్డియానా క్రమముగ నుత్తరమున వ్యాపించి యుండెను. ఇందు గెడ్రోష్యా, అరకోష్యా, పరోపమిశదములు ఇక్కాలమున బెలూచిస్థానము, ఆఫ్ఘనిస్థానములనఁబడుచున్నవి. బాక్త్రీయానా సాగ్డియానాలు ఇప్పట్ల బాకారా, సమరకండములనియుఁ భారతమున బాప్లిక మనియు, ప్రకటములై యున్నవి. పరోపమిశద బాక్త్రీయానాలకు నశుమ హిందూకుశ పర్వతములును, బాక్త్రీయానా సాగ్డియానాలకు నడుమ ఉక్ష (Oxus) నదియును నున్నవి. సాగ్డియానా దేశమునకు దక్షిణమున ఉక్ష నదియు ఉత్తరమున జాక్సార్తిసు నదియును పాఱుచున్నవి. అరకోష్యాకు పడమట ట్రాంగియానా, పరోపమిశదమునకు పడమట ఆర్యా, బాక్త్రీయాకు పడమట మార్గియానా దేశములు కలవు. గెడ్రోష్యాకు పడమట కార్మానియా, పెర్షిసు దేశములును వీనికి ఉత్తరమున ఎడారియు దీనికి ఉత్తరమున నరుసగ పార్థియ, హుర్రేనియా దేశములు వ్యాపించి కశ్యప (Caspian) సముద్రమును డాయుచున్నవి. పార్థియ, హుర్రేనియలకు పడమటను, కశ్యప సముద్రమునకు దక్షిణ పశ్చిమముల మధ్య దేశము ఉన్నది. మధ్యదేశమునకు దక్షిణమున సూసియానా సీమయున్నది. ఈ దేశములన్నియు గలిసి ఇప్పట్ల పెరిషియా (పారసీకము) అని పఱగుచున్నవి. ఇట్టి భూమికి పడమట ట్రైగ్రిసునది ప్రవహించు చున్నది. ట్రైగ్రిసునది మొదలు సింధునది వఱకును, పారశీక అరేబియాసముద్రములు మొదలు కాకసపర్వతము కాశ్యపసముద్రము జాక్సార్తిసునది వఱకును,

వ్యాపించియుండు భూభాగమునకు అతిపాచీన కాలమునందు, ఐరాను అనగ ఆర్యావర్తమని పేరు. ఇందున్నవారికి ఆర్యులని పేరు. ఈ ఆర్యులే క్రమముగ ప్రజాధనబలముగ ప్రబలించి నానా దిగ్దేశములను వ్యాపించి, నేటికిని పృథివీతలవాసులలో నత్యంత బుద్ధి భజబలాఘ్యులై విలసిల్లుచున్నారు. అగుంగాక. మానము ప్రస్తుతమనుసరితము.

గ్రీకు దేశమునకు హిందూదేశమందలి సింధూనదము నకును అంతరము రమారమి నాలుగువేల మైళ్లుండును. గ్రీసు దేశస్థులను గ్రీకువారని పిలిచెదరు. వీరిని మన పూర్వులు మేచ్చులనియు యవనులనియు వాడియున్నారు. ఈ పదము లకు చదువరులు మహమ్మదీయులని యర్థము చేయగూడదు. ఏలయన మేమిప్పుడు వ్రాయుచున్నకథ మహమ్మదు పుట్టుటకు పూర్వము జరిగినది. ఈ వృత్తాంతము జరిగిన తరువాత 900 సంవత్సరములకు మహమ్మదు పుట్టెను. గ్రీకువారు మహా బలాఘ్యులు. మగధదేశముపై నందులు రాజ్యము చేయు చున్నప్పుడు గ్రీసుదేశము దన సామ్రాజ్యములఁ జేర్చుకొని యుండిన మకడోనియాలో అలెగ్జాండరును నొక మహావీరుఁడు క్రీ. పూ. 336 వ సంవత్సరమందు జన్మించెను.

### అలెగ్జాండరు దండయాత్ర

ఇతఁడు పెక్కుదేశములు జయించి పారసీకదేశమును స్వాధీనపఱచుకొనిన తరువాత హిందూదేశము మీదికి దండెత్తి వచ్చెను. ఈతఁడు క్రీ. పూ. 327 వ సంవత్సరము

మేనెల మొదలుకొని క్రీ. పూ. 324 వ సంవత్సరము మేనెల వరకును అనగా మూడు సంవత్సరముల కాలము పంజాబ్ సింధు దేశముల యందుండి చిన్న చిన్న రాజ్యము లనేకములు జయించెను. ఇతనికిఁ దమంతట వశులయిన గొప్పరాజులలో మొదటివాఁడు తక్షశిలా నగరాధీశ్వరుఁడు. తక్షశిలారాజ్యము సింధూ జీలమ్నదుల నడుమనుండి పూర్వము మిక్కిలి విఖ్యాతి వడసి యుండెను. బౌద్ధ కాలమునందు తక్షశిలా (రావల్ పిండి) నగరము సకల విద్యలకుఁ బుట్టినిల్లె యొప్పును. అలెగ్జాండర్ సింధునదికిఁ దూర్పున విడిసియుండగనే తక్షశిలారాజగు ఆంభీ అనువాఁడు ఏడువందల గుఱ్ఱములును, ముప్పది యేనుగులును, మూడువేల బలిసిన ఎద్దులును, పదివేల బలిసిన గొట్టెలును, కానుకగా దీసికొనిపోయి అలెగ్జాండరు శరణుజొచ్చెను. ఇట్లు పంజాబు దేశమందలి యొక గొప్పరాజే అలెగ్జాండరుకు వశుడైనందున నతని సాహాయ్యమువలన నలెగ్జాండరు పెక్కు స్వదేశీయ రాజుల నోడింపఁ గలిగెను.

అలెగ్జాండరు సింధు నదముమీఁద ఓహింద్ అను స్థలము నొద్ద నావలతో వంతెనకట్టి దాటి తక్షశిలా రాజ్యము నకు వచ్చి అచ్చటి రాజువలన మిక్కిలి గౌరవమందెను. అటు నుండి యాతఁడు తక్షశిలా సైన్యములనుగూడ వెంటఁబెట్టుకొని పోరస్ రాజ్యముమీఁదికి దండెత్తివెళ్లెను. జీలమ్ చీనాబ్ నదుల నడుమ పోరసులను పౌరుషప్రథాను లప్పుడు రాజ్యము చేయుచుండిరి. గ్రీకు చరిత్రకారులు ఈ రాజుల పేరు పోరస్ అని వ్రాసిరి. ఈ పదము పౌరవపదద్యోతక మని కొందఱును

పురుషోత్తమ పదద్యోతక మని మఱికొందఱును వ్రాసి యున్నారు. అప్పటి పౌరవరాజు హూణుడగు నలెగ్జాండరును జీలము నదియొద్ద తన చతురంగసేనతో నెదురించెను. ప్రస్తుతము చిలియాన్ వాలా యనఁబడు మైదానమునకుఁ బశ్చిమమునఁ బదునాల్గుమైళ్ళ దూరమున నదియొడ్డున ఘోరమైన పోరుగలిగె. ఇంటిగుట్టు లంకకుఁ జేటన్నట్టు లీ యుద్ధములోఁ గక్షశిలా రాజులు తమ స్వదేశస్థుడగు పురుషోత్తమునికి సాహాయ్యము చేయుటకు మాఱుగ దేశములై తమ సైన్యముతో నలెగ్జాండరు పక్షమునఁ బోరిరి. అందువలనను, బురుషోత్తముని రథంబులు నదియొడ్డు బురదలో దిగఁబడినందునను అతని యేనుంగులు తిరుగఁబడి యతని సైన్యమునే నాశనము చేసినందునను అలెగ్జాండరు సైన్యములు పురుషోత్తముని సైన్యములకంటె నెక్కుడుగా నున్నందునను, అతనికిఁ బరాభవము గలిగి యలెగ్జాండరునకే జయము గలిగెను.

అలెగ్జాండరు పంజాబుదేశములోను, సింధు దేశములోను, రెండుసంవత్సరముల కాలముండెను. అంతలో నుత్తర పంజాబులోని తక్షశిల ( డేరిహవాన్ ), నికాయా ( మాంగ్ ), దక్షిణ పంజాబులోని అలెగ్జాండియా, ( వుచ్ ), సింధుదేశములోని పాటల ( హైదరాబాద్ ), అను స్థలముల రాజులను దనకు నంకితులఁ జేసికొనియెను. తన సైన్యములోఁ గొంత భాగ మచ్చటచ్చట నుంచెను.

అతనికి హిందూదేశమంతయు జయింపవలెనను కోర్కె యుండెను గాని యతని సైన్యములు బియాస్ నది దాటుటకు

సమ్మతింపక తిరుగఁబడినందున నాతఁడు క్రీ. పూ. 325 లో మరలి పోవలసినవాఁ డాయెను. తాను పంజాబు దేశములో సంపాదించిన రాజ్యమును కాపాడుటకు నధికారుల నియమించి వెళ్ళెను.

### చంద్రగుప్తుఁ డలెగ్గాండరును జూచుట

ఇట్లు మన కథానాయకుండగు చంద్రగుప్తుఁడు చిన్న వయస్సులో నుండఁగా పంజాబు దేశమంతయు గ్రీకు దేశస్థులచే నాక్రమింపఁబడియె. నందవైరము కారణముగ చంద్రగుప్తుఁడు పాటలీ పురమునుండి పలాయితుఁడై పంజాబు ప్రాంతమున దిరుగుచు నలెగ్గాండరుని దండుఁజొచ్చి యాతని దర్శించునట్లును నందులు సర్వజన విరోధులుగావున వారినోడఁగొట్టి మగధము నాక్రమించుట మహాసులభ కార్యమని గ్రీకు యోధశ్రేష్టునకు నేష్య భారత చక్రవర్తి మంత్రోపదేశ మొసఁగినట్లును, యేవో యొక కారణమువలన అలెగ్గాండరునకు చంద్రగుప్తునిపై నాగ్రహముప్పలిల్లి యతనిని బట్ట నాజ్ఞయిడ నతఁడు పర్వత ప్రాంతము లోనికిఁ బారిపోయినట్లును ప్లూటార్ కు వ్రాసి యున్నాఁడు. ఈ మాటయే నిజమైన యెడల చంద్రగుప్తుఁ డిరువదియైదేండ్ల వయస్సును మించనివాఁడుగా నున్నప్పుడు అలెగ్గాండరు మన దేశము మీఁదికి దండెత్తి వచ్చెనని మన మూహింపవచ్చును. గాని అలెగ్గాండరుతో నితనికిఁ బోరాటము కలిగెనో మన మూహింపలేకున్నాము.

మూడులక్షల సైన్యపు పూహములను మగధాధీశుని యొకచ్చత్రాధిపత్యమును, మహాపద్ముని ధనజనాదివై భవము

లను, చూచిన చంద్రగుప్తుని కనులకు అలెగ్జాండరుని 50,000 సైన్యమును వేదతీకమును చులకనయై తోచెనో? అలెగ్జాండరు చంద్రగుప్తుల పరస్పర మర్యాదోపచారములలో మోచుచు తక్కువలు కానిపించెనో? గాంగేయసీమకు రాక స్వదేశ ప్రయాణోన్ముఖుడైన గ్రీకు వీరునిజూచి మూర్ఛ్యుడు పరిహసింపెనో? సాయమిచ్చి గాంగేయ భూమిని బాసఁగ గూర్చిన యెడ, తనకు భవ్యతం జూపమిని తెల్పిన మూర్ఛ్యునిపై నలెగ్జాండరు కినిసెనో? సామాన్య సంభాషణయందే చంద్రగుప్తుని స్వసామ్యతాశౌరవ భావంబుల కలెగ్జాండ రోర్వక పోయెనో? చింత్యము.

చంద్రగుప్తుఁడు స్వతంత్రుఁడగుట

పైని వర్ణించినట్లు గ్రీకు దేశీయుఁడగు నలెగ్జాండరు పంజాబు దేశంబునఁ గొంత రాజ్యము సంపాదించి, వాని రక్షణార్థమై కొండఱు సైనికుల నటనట నునిచి వెడలినతరువాత వారిని వెడలిగొట్టి యీ రాజ్యమును దా నాక్రమించు కొన వలెనని చంద్రగుప్తుఁడు ప్రయత్నములు చేయఁ నొడగెను.

మహావీరుడగు సీతఁడు సమయమునుకనిపట్టి వాయువ్య ప్రాంతమందలి యుద్ధప్రియులగు భటులను నరాట్టులను గూర్చు కొని శేషించిన గ్రీకుదళముల విదళీకరించి సైన్యబలమును నానాటికి వృద్ధిజేసికొని ప్రాంతసీమలకెల్ల నధికారియాయెను. (క్రీ.పూ. 322) అరాట్టులు, \* అనఁగ, పంజాబు నివాసులును

\* అరాట్టులు, అరాఘ్టులు అను పదములకు గ్రీకు చారిత్రకులును చోరార్థమునం దుపయోగించి యున్నారు.



దొంగలును దోపిడికాండను అని భారతమునందు దూషింపఁ బడియున్నారు. కతేయులు నటులనే దూషింపఁబడియున్నారు. కాని ఈ అరాట్టల సీమలు ప్రజాసభ పాలితములై, రాజుల కధికారమియ్యక స్వతంత్రజనపూరితముగ నున్నట్లు తోచెడిని.

మహమ్మదీయ చరిత్రమునందు అక్కరు చెల్లాచెదురుగ నున్న దేశభాగములనెల్ల తన యాజ్ఞయం దిమిడ్చికొని చక్రవర్తిత్వం బడసినట్లు అతనికి 1900 సంవత్సరములకు మునుపు చంద్రగుప్తుఁడు చెల్లాచెదురుగనున్న సామంత ప్రభుత్వముల నెల్ల ఏకాజ్ఞాచక్రమునకు వశపఱచుకొని మగధాధీశుఁడాయె ననవచ్చును.

చంద్రగుప్తుఁ డిట్లు గ్రీకు వారిని వెడలఁగొట్టి, పంజాబు దేశమంతయు నాక్రమించుకొని, నందుల నోడించి, మగధ రాజ్యము సంపాదించి, హిందూదేశమున కంతకును దానుయేక చ్ఛత్రాధిపతిగ నుండఁదలంచి సైన్యముల మిక్కిలి యభివృద్ధి చేసెను. ఆతనియొద్ద నాటు లక్షల కాల్బలమును, ముప్పదివేల స్వారులును, తొమ్మిదివేల గజంబులును నుండెను. ఈప్రచండ సైన్యముతో నాతఁడు త్తర హిందూదేశ మందలి యన్ని రాజ్యములను గెలిచి, నర్మదా హిమాలయములు దక్షిణోత్తరపు టెల్లలుగను భూర్వపశ్చిమ సముద్రంబు లాయూ దిక్కుల యెల్లలుగను గల యార్యావర్తంబున కంతటికిని ప్రథమ చక్రవర్తి యయ్యెను.

శిల్పకళాను జయించుట

అట్లు పంజాబునుండి వెడలఁగొట్టబడిన గ్రీకువారికి శిల్పకళానికేటర్ అను రాజుగలఁడు. ఇతఁడు మొదట నలెగ్గాండరు నొద్దనున్న గొప్ప సేనానులలో నొకఁడు. అలెగ్గాండరు కాలధర్మము నొందిన తరువాత సెల్యూకస్ కొన్ని దినముల వఱకు నితర సేనానులతోఁ బోరాడి ఆసియా ఖండములోని పశ్చిమ భాగమునకును మధ్య భాగమునకును రాజై బేబిలోన్ పట్టణమందు క్రీ. పూ. 312 వ సంవత్సరమున పట్టాభిషిక్తుఁడయ్యెను. అతని రాజ్యము యొక్క తూర్పుసీమ హిందూదేశము నంటియున్నందున గ్రీకుపతాకమును మఱల పంజాబుదేశములో నిల్పనెంచి దానిపై దాడి వెడలి వచ్చెను. (క్రీ. పూ. 305) అప్పటికి చంద్రగుప్తుఁడు సింహాసనమెక్కి పదునైదు సంవత్సరములయి యుండెను. అతఁడు పంజాబు సింధు దేశములను, గుజరాతు దేశమును జయించి వశపఱచి కొని యుండెను. సెల్యూకసు సింధునది దాటుట నడ్డగింపక చాణక్య చంద్రగుప్తులు అత్యంత చాతుర్యముతో అతని సైన్యమునెల్ల తమ సైన్యములతో చుట్టి ముట్టడించుకొని బంధించివేసిరి.

ఇట్టి యవసరమున సెల్యూకసు యుద్ధముఁజేసి సోలి పోయి శరణాగతుఁడాయెనని కొందఱును, యుద్ధమునేయుటకు వెఱచి తన దుర్బలము నరసి వీర్యముకంటె వివేకము మేలని నిశ్చయించి చంద్రగుప్తు నకు శరణాగతుఁడాయెనని మఱి కొందఱు

ఋను వ్రాసియున్నారు. కాని సెల్యూకసు శరణువేడుటయు చంద్రగుప్తుఁ డభయమిచ్చుటయు జరుగుటకు బూర్వమే తమ చేతఁజిక్కిన మకడోనియా సైన్యములపై మాగధసైన్యములు కసిదీర్చుకొనె ననుటకు సందియము లేదు. (క్రీ. పూ. 303)

చంద్రగుప్తుడు శల్యూకసుతో నొడంబడిక చేసికొని, గెడ్రోషియా అరకోషియా అనబడు అష్టానిస్థాను బెలూచిస్థాను దేశముల నూడఁబీకికొనియెను. ఇప్పటి యాంధ్రేయులు పశ్చిమోత్తర సామంత సీమలందు పర్వత రక్షితమై, పరశత్రువుల కభేద్యమై యుండు సరిహద్దులు తమచేతఁ జిక్కుపడవలెనని యత్నించిరి. మోగలరాజులును యత్నించిరి. కాని వీరి కేరికిని సాధ్యము కాలేదు. ఇట్టి సరిహద్దులు 2200 సంవత్సరములకు మునుపె మనదేశపు చారిత్రక చక్రవర్తియగు చంద్రగుప్తుని యజితచేత నిమిడియుండెనన్న మన కెంతటి యశశకరము నానందకరముగ నున్నది !

చంద్రగుప్తుఁడు సెల్యూకసును అంతటితో నదలిపెట్ట లేదు. అతని కుమారిత సుందరియు, యువతియు, నిపుణయునై యున్నందునను, తనకు మహిషినవ్వుమై యున్నందునను, యవను లటుమీఁదట శత్రుత్వము పాటింపకుండునట్లు దగుపాటి వస్తువును విశ్వాస స్థానమం దుంపవలసి యున్నందునను, యాదవ పాండవులయు విరాట పాండవులయు వియ్యంబులు వోలె నాకాలమునందు వియ్యంబు నెయ్యంబునకు ఆధారముగ భావింపబడినందునను, చాణక్య మంత్రులలోఁచన సంగీకరించి

చంద్రగుప్తు డామెను తనకు భార్యగ నామె తండ్రి సమర్పించు నట్లు చేసెను. అటుపిమ్మట నాగ్రీకునాయకుఁడు తనకు 500 ఏనుఁగులు కావలయునని వేడ, ఒక గజగమనకు మూల్యముగ 500 గజముల నియ్యవచ్చునను వాడుక నచుసరించి చంద్రగుప్తుడు మామకు బహుచూనమంపెను. నాఁడు చంద్రగుప్తుని వలనఁ బడినబాధలు మనస్సున నాటుకొనినందున గ్రీకులు ఈ దేశముపై దాడివెడలుట కలలోనైనను దలంపరయిరి. కాని గ్రీకుదొర కుమారిత గాన, చంద్రగుప్తుని మహిషికిఁ బరివారములుగ ననేకగ్రీకులు పాటలియందు నివసించుచుండిరి. సెల్యూకసు తన రాష్ట్రపు పశ్చిమ ప్రాంతమున అంతిగోనసు అను పగతుఁడొకఁడు లేచి యభిద్రవించుట విని క్రీ.పూ.303వ సంవత్సరమున బయలుదేరి వెడలెను. కాని తనకు రాయబారిగ మెగాస్తనీసు అనువానిని నియమించి పాటలీపురమున నుండు మని నిలిపె. ఈ మెగాస్తనీసు పరివారములును, ఆ గ్రీకుసాని పరివారములును, మకార్యసేనయం దమరియున్న శిల్పులును, చేతిపనివాండ్లును గలిసి యొక్క గ్రీకుపేటయే పాటలీపుర మందున్న ట్లూహింపదగియున్నదని రిసుడేవిడ్సుని అభిప్రాయం. ఇందువలన మన దేశపు జనులకు శిల్పాధికృత్యములు తెలియవని భావముకాదు. \* మనవారి నేర్పును గ్రీకులును గ్రీకుల నేర్పును మనజనులును నేర్చియుందు రందము.

\* శిల్పములు మున్నగువాని యందు హిందువుల నేర్పురి తనమునకు మెగాస్తనీసు వలననంత దృఢసాక్ష్య మిచ్చినాఁడు.

అలెగ్జాండరునకు పూర్వము భరతవర్షమును గుఱించి పశ్చిమ ఖండవాసులకు నిరీతజ్ఞానము లేక యక్షరక్షాది లోకములవలె పుక్కిటి పురాణములకు విషయమై యుండెను. లోకమంతటిని జయింప నాసక్తుడై వచ్చిన అలెగ్జాండరు అక్కాలమందు గ్రీకులకు ఋషిస్థానముననున్న అరిస్టాటిలుని శిష్యుడగు దుంపబడి విద్యావినీతుడై పెరిగినందున, దానాక్రమింపగల సమస్త దేశముల చరిత్రభూగోళాది వివరములఁ జక్కగవ్రాయగలయట్టి గ్రీకువిద్వాంసులను తోడ్కొని వచ్చెను. అట్టి పలంపరాప్రాప్తబుద్ధితో మెగాస్తసిసు తానున్నంత కాలము విన్నవియు కన్నవియు నొ విషయముల దినచర్యగ వ్రాసికొనిపోయెను.

ఆ దినచర్యలో పాటలీపుత్ర నిర్మాణాది వివరములును, చంద్రగుప్త రాజ్యభారాది వివరములును, ఆ కాలమున నతడు అవలోకింపగల్గిన మతవర్ణాశ్రమాచార వ్యవహారాది వివరములును, దక్షిణ హిందూస్థానము మున్నగు తాను గనని ప్రదేశములను గుఱించి దా వినినయట్టి వివరములును, వంచన లేక లిఖించియున్నాడు.

ఆతఁడు పాటలీయందున్న రెండు వత్సరముల లోపలనే ఎంతయో వ్రాసి స్వదేశమునకు పుస్తకరూపముగ జ్ఞానమును కొనిపోయెను. అందలివర్తమానములను గ్రీకు ఇటలీ దేశస్థులగు చరిత్రకారులు తమ తమ చరిత్రములలో నెక్కించుకొని. సరితప్పలను తమ చిత్తమువచ్చినట్లు విమర్శనములలో కలిపి వ్రాసియుంచెరి.

ఇట్టివగు ఈ చరిత్రాంశములే మన హిందూదేశపు చరిత్ర వృత్తాంతముల కాలనిర్ణయములను గూర్చుటకు ఆధారములాయెను. భారతీయుల నాగరికతయు, చరిత్రయు శ్రుతి స్మృతి పురాణేతిహాసముల మూలమున దొఱకగల యట్టివి అత్యంత ప్రాచీనములును 5000, 10,000, 20,000 మొదలు గాగల సంవత్సరముల భూతకాల వ్యాప్తములయినను, కాల నిర్ణయ పట్టికా రూపమున వేర్చి వ్రాయనందునను, అద్భుత విచిత్రములను అతిశయోక్తులుగ కలిపిరచించినందునను చరిత్ర దృష్టికి నవి అవిశ్వసనీయములయి యున్నవి. కావున మన దేశపు గత 2500 సంవత్సరముల వృత్తాంతముల పట్టికకు ఈ మెగాస్త నీసుని దినచర్య సమస్త చరిత్రకారకులకును అనివార్యమైన యాధారముగ నున్నది. ఈతఁడు సాండ్రోకోటసు, అని పేర్కొని యుండు నామము మొదట అనర్థ నామముగనే యుండెనుగాని, చంద్రగుప్త పదము ఆగ్రీకుని నోట నట్లు మాటినదని సరు విల్లియమ్ జోన్సుఅను నొక పాశ్చాత్య విద్వాంసుఁడు వాఖ్యానమియ్యగ నే, అందుండి చరిత్ర జ్ఞానాన్ని రేగి ఇదమితమని తెలియని హిందూ చరిత్రపు వార్తాంగారము లెల్ల రగులుకొనెను.

అటునంటి అగ్నిదాయకుఁ డీ మెగాస్తనీసు, అటునంటి అగ్ని యీ చంద్రగుప్త ( సాండ్రోకోటసు) నామము. కావున నవనందులను చితియందు దగ్ధమగునట్లు చేసిన యీ చంద్ర గుప్తుని పేరు, ఈ భరతక్షితి దిగంతములకు వ్యాపించిన ప్రథమ చక్రవర్తి యశోఽగ్నిగను, భారతచరిత్రాంధకారమును కొంత

మట్టునకైన తొలగించుచు, పురాణాతిశయోక్తి గహనంబును భస్మీకరించునట్టి దావానలంబుగను ప్రజ్వరిల్లుచున్నది.

చంద్రగుప్తుడు పూర్వమే కోసలరాజ్యమును కబళీకరించి యుండె. అతఁడు స్వయముగ పంజాబును సింధు దేశమును జయించెను. పంజాబులో సైన్యశిథిలత రాఁగనే చెదగువడి యున్న సైన్యమంతటిని నాతండు తన మూలబలముగా చేసి కొనెను. అనంతరము గుజరాతమును జయించి అచ్చట నొక రాజ ప్రతినిధిని నియమించినట్లు రుద్రదాముని శిలాశాసనము నేటికిని తెల్పుచున్నది. దీనికిపూర్వమే ఇతఁడు అవంతి అనగా ఉజ్జయిని దేశమును ఆక్రమించి వశపఱుచుకొని యుండెను.

ఇమ్మెయిని రాజ్యా రూఢుడైన చంద్రగుప్తునకు విశ్రాంతికి సమయము దొరికినదిగాదు. వృషలజనన కలంకము నకు విషయభూతుండు కావునను, ధననందునిచే పరపీడింపఁ బడిన ప్రజలపై యధిరూఢుండు కావునను, నందకులాభి మానుల కూటోపజాపములకు లక్ష్యండు కావునను, ఉన్నత జాతి సంభూత సామంత రాజుల అవజ్ఞా విరోధంబులకును, అలెగొండరు పాశ్చాత్య సేనానాయకుల యభియోగంబునకును ఆస్పదుండు కావునను, స్వయంభారత సర్వస్వ విజయకాంక్షి గావునను, జయింపఁబడిన రాష్ట్రముల సమాధానపఱచి పరిపాలనా సంవిధానములయందు సంస్కారలక్షణ దృష్టినైజము గలవాఁడు గావునను ఒక్కయొడ కూర్చొనుటకుగాని నిలచుటకుగాని తృటికాలము పరుండుటకుగాని వ్యవధిలేక, సదా దుష్ప్రగహ శిష్టపరిపాలనమునందే జీవితకాలమంతయు గడప

వలసినవాఁడయ్యెను. చారిత్రక విషయముల కవిశ్వసనీయములగు పురాణోతిహాసాది విషయముల నటుండనిచ్చిన భరతఖండ చక్రవర్తులయం దీతఁడే మొదటివాఁడుగఁ గన్పించుచున్నాడు. సేనలు నడుపుట, శత్రువుల నాక్రమించుట, నూతన దేశముల నార్జించుట, న్యాయముల దీర్చుట, నగర పంచాయతులు గ్రామపంచాయతులు నియమించుట, శిల్పముల వృద్ధిపరచుట, విదేశీయుల విచారించుట, జనన మరణముల గణించుట, వ్యాపారముల విమర్శించుట, చేతిపనుల బెంచుట, బాటలు వేయుట, వంతెనలు కట్టుట, ఓడలు నిర్మించుట, రాజపురుషుల నియోగించుట, చారదృష్టి చూచుట, చౌర్యఘాతకాదుల ఖండించుట, పన్నులరాబట్టుట, కాలువలు చెరువులు బావులు త్రవ్వించుట, నీళ్లువిడుచుట, నేలకొలుచుట, పంటలెక్కించుట, ద్యూత మద్యాది దుఃఖముల విమర్శించుట, మున్నగు సర్వ రాష్ట్రనిర్వాహ విషయములందును వేగమున చూపుతో జాగరూకుడై, ఆత్మరక్షణార్థము అహార, విహార, శయ్యా, ఆసన, భాజన, ఔషధ, బంధు, కళత్ర, మిత్ర, పుత్రాదులనెల్ల అనిమిలిత నయచుండై పరిశోధించుచు ఇరువది నాలుగు వత్సరములు రాజ్యమేలెను.

### చంద్రగుప్త రాజ్యవిస్తారము

క్రీ. పూ. 322 మొదలుకొని 303 వఱకు అనగా చంద్రగుప్తుఁడు మొదట గ్రీకువారిని పంజాబు దేశమునుండి వెడలఁగొట్టినది మొదలు శల్యూకన్ వికేతర్ నోడించి అతనితో



సంధిచేసికొను కాలమువఱకును చంద్రగుప్తుడు ఉత్తరమున ఆఫ్ఘనిస్తానము బెలూచిస్తానముల వఱకును, పూర్వమునను శివుమును సముద్రము వఱకును గల రాజ్యమును జయించి యేకచ్ఛత్రాధిపత్యముతోనేలి హిందూదేశముయొక్క మొదటి చక్రవర్తియనిన బిరుదును సంపాదించుకొనెను.

మైసూరు గెజటీయరు లేఖకుడగు రైసుగారినుడువున, శిశుర్పూరు తాలూకా బందనిక్కె గ్రామపు శిలాశాసనము (12-వ శతాబ్దములో) కుంతలదేశమును మూర్ఖుల మాగాణముగా వర్ణించు చున్నది. ఇయ్యది భీమావేనవతులకు నడుమ సహ్యాద్రిలవఱకును శివమొగ్గ, చిత్రదుర్గము బళ్లారి, ధార్వాడ బీజాపూరుము, బాంబాయి, హైదరాబాదు సీమల భాగములను వ్యాపించిన దేశమనియు తెలిసిడిని. ఈ దక్షిణదేశమును జయించినవాడు చంద్రగుప్తుడో లేక ఇతని కొడుకగు బిందుసారుడో తెలియకున్నది. మైసూరు సీమలోనే శ్రవణ బెళగొళమునందలి శిలాశాసనము చొప్పున చంద్రగుప్తుడు అచ్చట జైనమతావలంబకుడై మరణమొందినట్లుగాన బడి యెడి. కాని ఇది యింకను చింత్యము.

పదునాఱు సంవత్సరములలోనింత విశాల రాజ్యమును నిర్మించి, దానిని మిక్కిలి జాగ్రత్తతోఁ గాపాడిన ఈ రాజును భూమండలములో శూరాగ్రేసరులని ఘనతపహించిన ఫిలిష్ఠు అలెగ్జాండరు, హ్యూనిబలు, నెపోలియను మొదలయిన మహాసేనానాయకులలో నొక్కనిఁగా నెంచవలెనని యొకానొక ప్రాశస్త్యుడు వ్రాసియున్నాడు.

## అయిదవ ప్రకరణము

చంద్రగుప్త కాలనిర్ణయము

హిందూ దేశమునకుఁ బ్రథమ చక్రవర్తియైన చంద్రగుప్తుని కాలమెట్లు నిర్ణయింపఁబడినదని చదువరు లనుగవచ్చును. వారి జిజ్ఞాస తృప్తిపఱచుటకై యిచ్చట నీ విషయము చర్చింప వలసియున్నది. ఇదియఁగాక చంద్రగుప్త కాలనిర్ణయము హిందూదేశ చరిత్రాధ్యయనముఁ జేయఁగోరు విద్యార్థులు గమనింపవలసిన ముఖ్యవిషయములలో నొక్కటి. హిందూదేశము యొక్క సాధ్యంత చరిత్రము నేటి వరకు హిందూ మహాయుగము, మహమ్మదీయ మహాయుగము బ్రటిష్ పృథుత్వము అని త్రిప్రకరణాత్మకముగా వర్ణింపఁబడుచున్నది. ఇందు రెండవ మూడవ ప్రకరణములలోని కాల నిర్ణయములు నిశ్చితములూ. వానిని గుఱించి విశేష భిన్నాభిప్రాయము లుండవు. గజినీమహమ్మదు సోమనాథ దేవాలయమును దోచుకొనిన సంవత్సరమును, అగ్భరు చక్రవర్తి రాజ్యమునకు వచ్చిన తేదియు, లార్డు కారన్ వాలిసు రాజప్రతినిధిగా హిందూదేశమునకు వచ్చిన యేడును మనము నిశ్చయముగా నెఱుఁగుదుము, ఇందుకు కారణము ఆయా కాలముల

చరిత్రకారులు కాలస్థల నిర్ణయముతో సమకాలిక చరిత్ర విషయములను వ్రాసియుంచుటయే. కాని హిందూమహాయుగము నందలి చరిత్రాంశముల కాలనిర్ణయ మిట్టిదికాదు. ఇందలి ప్రతివిషయిక కాలనిర్ణయము సంశయాస్పదమే. ప్రతి విషయమును గుఱించియు అభిప్రాయ భేదములు తండోప తండములుకలవు. ఋగ్వేదమెప్పుడు రచింపబడెనని ప్రశ్నకు నొక్కఁ డైదువేల యేండ్ల క్రిందననియు మఱియొక్కఁడు ఏడువే లేండ్ల క్రిందననియు, నింకొక్కఁడు పదివేలేండ్ల క్రిందననియు, బ్రత్యుత్తరము లిచ్చెదరు. ఇదమితమని చెప్పటకు దగిన సాధనములు లేవు. ఇట్లే ఉపనిషత్తుల కాలమును గుఱించియు మహాభాష్య రచనాకాలమును గుఱించియు శంకరాచార్యుని యవతార సమయమును గుఱించియు వాద ప్రతివాదములును గలవు. వైకారణములచే హిందూ మహాయుగము నిశ్చితకాల జ్ఞానాభావ మను అంధకారముచే నిండియున్నది. ఇట్టి మహాంధకార మధ్యమున చంద్రగుప్త కాలనిర్ణయమును నొక చిన్న దీపము గ్రీకు చరిత్రకారుల సాయముచే వెలుగు చున్నందున దానిని నాధారముఁ జేసికొని అందుకు ముందు వెనుక జరిగిన చరిత్రాంశముల కాలము పండితులు నిశ్చయించుచున్నారు.

కావున కాలనిర్ణయము లన్నింటికిని ఆధారభూతమైన చంద్రగుప్త కాలనిర్ణయమెట్లు చేయబడెనో, అదియెంతవఱకు ప్రమోదగిషదో మన మాలోచింప వలెను.

అలెగ్జాండరు హిందూ దేశమునకు వచ్చినప్పు డతనితో నేతెంచిన పండితులును, చంద్రగుప్తుని దివాణమునకు రాయ బారిగ వచ్చిన మెగస్తనీస్ అనువాఙ్మును వాని ననుసరించి మఱియు ననేకులగు గ్రీకు గ్రంథకారులును సాండ్రకోటస్ లేక శాండ్రగోప్టస్ అనువాఙ్ము అలెగ్జాండరును మొదట వచ్చి చూచినట్లును అలెగ్జాండరు చనిపోయిన కొలది కాలములోనే అతఁడు పంజాబు దేశమునుండి గ్రీకు సైనికులను వెడలఁగొట్టి స్వతంత్రుఁ డైనట్లును అతని రాజధాని గంగయొడ్డున పాలి భోత్రానామముతో మిగుల వైభవమునొందిన పట్టణమైనట్లును అతనికి పూర్వమున రాజుగనుండినది నండ్రస్ అనువాఙ్ము నట్లును వానియందు జనులకు ద్వేషము గలిగినందున సాండ్రకోటస్ వానిని జంపి రాజైనట్లును వ్రాసియున్నారు. మొట్ట మొదట సాండ్రకోటస్ అన నెవ్వఁడో దెలియక పోయెనుగాని పైవర్ణనలన్నియు చక్కగ విమర్శించి పాశ్చాత్య విద్వాంసులు సాండ్రకోటస్ అనగా చంద్రగుప్తుఁ డనియు పాలిహోత్రయనగా పాటలీపుత్రమనియు నండ్రస్ అనగా నందుఁడనియు నిశ్చయించి యున్నారు. పాలిహోత్రకును గంగానదికిని గల యంతరము మెగస్తనీస్ వ్రాసి యున్నాఁడు. అదియును ప్రస్తుతము పాటా పట్టణమునకును గంగకును గల యంతరముతో సరిపోవుచున్నది. ఇంతియగాక పాలిహోత్ర గంగా శోణల సంగమము వలన గలిగిన యంతర్వేదిలో నున్నదని అతఁడు వ్రాసిన విషయము ప్రస్తుతము పాటా, అనగా పూర్వపు పాటలీపురమునకే, అన్వయించుచున్నది, కావున

పాలిహాత్ర యనగా పాటలీపురమనియు, సాంద్రకోటన్ అనగా చంద్రగుప్తుడనియు ఈతఁడే సెల్యూకస్ నికేతర్ నోడించెననియు, ఇతని రాజధాని పాటలీపురమనియు మనము గట్టిగఁ జెప్పవచ్చును.

### కాలనిర్ణయమునకు రెండవసాధనము

ఇట్లు మన మొక నిశ్చయమైన సాధనమును బట్టి చంద్రగుప్తుని కాలమును కనుగొంటిమి. ఇదియే నిజమైనదని నొక్కివక్తాణించుటకు మఱియొక స్వతంత్ర సాధనముకలదు. మొదటి సాధనమునకును దీనికిని సంబంధములేక దీని వేఱువిధముగ లెక్కలువేసి పై కాలమునే సాధించుటవలన దీనిని స్వతంత్ర సాధనమంటిమి.

చంద్రగుప్తుని కుమారుడు బిందుసారుడు. బిందుసారుని కుమారుడు అశోకవర్ధనుడు. ఇతఁడే ధర్మోపదేశార్థమై తన రాజ్యము నందంతటను శిలాశాసనములను చెక్కించి వేయించి మిక్కిలి ఖ్యాతివడసిన అశోకుడు. ఇతని శాసనములలో అశోకుడనెడు నామములేదు. ప్రియదర్శియన్న సంస్కృత పదమునకు ప్రాకృతరూపమైన పియదశి నామముకలదు. కాని అశోకునికే ప్రియదర్శియనిన నామాంతరము గలదని మనము పెక్కు సాధనములవలన నిశ్చయింపవచ్చును. \* ఈవిషయము

---

\* ఇందును గురించి యధికము తెలిపికొనఁ గోరువాడు The Journal of the Royal Asiatic Society యొక్క 1801 వ సంవత్సరపు సంపుటలో Identity of Piyedasi with Asoka Maurya అన్న వ్యాసము చూడవగును.

చరిత్రకారులందఱును నిస్సంశయముగా నొప్పుకొనినదే యయి నందున ఇచ్చట వివరణ మనవసరము.

అశోకునిచేఁ బ్రకటింపఁబడిన పదమూడవ శిలాశాసనమునందు నీ ప్రకారముగా వ్రాయఁబడియున్నది.

పదమూడవ శిలాశాసనము.

సత్యజయము.

“పియదశి ముఖ్యతమముగ నెన్నెడి విజయము ధర్మ సందేశము వలననగు విజయమే. ఇట్టి విజయము పియదశి దన సామ్రాజ్యము నందేగాక దన కిరుగు పొరుగు సీమల యందలి ప్రజలందఱమీఁదను గూడ నొందియున్నాఁడు. ఆరువందల యోజనముల దూరముననుండు అంతియోక నామధేయుఁడగు యోనరాజు నివసించు ప్రదేశమునకు ఈ అంతియోకున కావల ‘తురమాయే’ ‘అంతికిని’ ‘మక’ ‘అలికసుందరి’ అను నామములతోఁ బరగు రాజచతుష్టయము నివసించు ప్రదేశము లకును ఈ విజయము వ్యాపించియున్నది.”\*

\* Eshe cha mu (kha) mute Vijayedevanam Priyasayo dhramavijayo; so cha puna ladho devanam priyasa iha cha sa (dre) shu cha anteshu (8) ashashu pi Yojanasa (te) shu yatra AmtiyokOnama Yona raja param cha teva Amtiyokena chature (4) rajani Turamaye nama Amtikini nama Makanama Alikasundaro nama. ( ఏ పేదా ముఖముతే విజయే దేవానాం ప్రియసయో ద్రమవిజయోపో చ పున లధోదేవానాం ప్రియస ఇహ చ సద్రీఘవ అంతేషు [8] అషఘపి యోజనా ౪ [తే] షు యాత్ర అంతియోకోనామ యోనరాజా పరాంవ తేవ అంతి యోకేనచతురే [4] రాజాని తురమాయే నామ అంతికిని నామ మక నామ అలిక సుందరో నామ. )

ఈ శాసనమునందు నైదుగుఱు విదేశపురాజుల పేళ్లుదాహరింపఁబడినవి. వీరిలో అంత్రీయోకుఁ డనువాఁడు ఆంటీయో క్సస్థియాన్ అను (Antiochus Theos) సిరియాదేశపు రాజు. ఇతఁడు క్రీ. పూ. 246 వఱకు రాజ్యముచేసెను. తురమాయే అనువాఁడు టాలిమీ ఫిలాడల్ఫస్ (Ptolemy Philadelphus) అను నామముతో ఈజిప్టు దేశముపై రాజ్యముఁజేసి క్రీ. పూ. 246 లో మృతుఁడయ్యెను. ఈతని కూతునే ఆంటీయోకుఁడు వివాహమాడెను. అంతికిని అనువాఁడు ఆంటీగోనస్ గొసిటస్ అనునామముతో మకడోనియా రాజ్యమును సంపాదించి 239 వఱకు రాజ్యముచేసెను. అలికసుందరుఁడను వాఁడు పైరసు అనువాని కుమారుఁడు. అలెగ్జాండరు నాఁబడు ఎపిరస్ దేశపు ప్రభువు. క్రీ. పూ. రమారమి 260 వ సంవత్సరము వఱకు ప్రభుత్వముఁ జేసెను. మాగాస్ అనువాఁడు సైరిస్ దేశపురాజు టాలిమీకి సాపత్య్య సోదరుఁడు. 258 వ సంవత్సరమున పరలోకగతుఁ డయ్యెను.

పైని ఉదాహరింపఁబడిన పేళ్లుగలరాజు లచ్చటచ్చట భిన్నకాలములం దుండినను పై ఐదుపేళ్లుగల రాజులేక కాలమునందు భిన్నదేశముల నేలుచుండుట మేముదహరించిన సిరియా, ఈజిప్టు, మకడోనియా, ఎపిరస్, సైరిస్ రాజుల విషయమయ్యే సిద్ధించుచున్నది. కనుక కాలనిర్ణయ విషయములో పొరబాటుతమాత్ర ముండుటకు వీలులేదు. ఇదియునుంగాక ఈ మెగాస్ తప్ప యీ నామధేయము గల మఱియొక రాజు లేనేలేడు.

మెగాస్ రాజు 258 వ సంవత్సరమున మృతుడయ్యెను. అలెగ్జాండరు గూడ ఆ సంవత్సరముననో లేక యంతకు గొంచెము కాలము పూర్వముననో పరలోక గతుడయ్యెను. కావున పైని పేర్కొనఁబడిన అశోక శాసనము మెగాస్ బ్రతికి యుండగనో లేక మృతిఁజెందిన సమాచారము తెలియక పూర్వమో చెక్కింపఁబడి యుండును. సైరస్ నుండి మెగాస్ మృతిఁజెందిన వర్తమానము హిందూదేశమునకు వచ్చుటకు నొక సంవత్సరము కంటె నెక్కుడు కాలము పట్టదనుట నిశ్చయము. కావున 257 వ సంవత్సరముకంటె చరువాతి కాలమున నీ శాసనము చెక్కింపఁ బడ లేదని మనము నిశ్చయింపవచ్చును. ఈ శాసనము అశోకుని పట్టాభిషేకమయిన తరువాత పదమూడవ యేట చెక్కింపఁ బడియెను. అనఁగా, బట్టాభిషేకమై పండ్రెండు సంవత్సరములు గతించెనని యర్థము. 257 లో 12 కలుపగా 269 వ సంఖ్య సిద్ధించుచున్నది. కావున క్రీ. పూ. 269 వ సంవత్సరమున అశోక మహారాజు పట్టాభిషిక్తుడయ్యెనని తేలుచున్నది. సింహళద్వీప చరిత్రములఁగూడ కొన్ని గృహ కలహములచే నశోకుడు రాజ్యమునకు వచ్చిన తరువాత మూడు సంవత్సరములకు నతని పట్టాభిషేకము జరిగెనని తెలియుచున్నది. కనుక నాతనికి 269 లో, బట్టాభిషేకము జరిగినను ఆతఁడంతకు మూడు సంవత్సరముల ముందే అనఁగా క్రీ. పూ. 272 లో రాజ్యమునకు వచ్చినట్లు గ్రహింపవచ్చును.

అశోకుని తండ్రి బిందుసారుడు, ఆతఁడిరువది యైదు సంవత్సరములు రాజ్యముఁ జేసెనని పురాణములు చెప్ప



చున్నది. మన చరిత్ర నాయకుడగు చంద్రగుప్తుడే బిందు సారునితండ్రి. ఈతండ్రిరువదినాలుగు సంవత్సరములు నేలయేలే నని పురాణములును సింహళ గ్రంథములును నుడువుచున్నవి. అనగా చంద్రగుప్తుడును బిందుసారుడును కలిసి 49 సంవత్సరములు రాజ్యమేలిరి. ఈ సంఖ్య 49 యిదివఱకు మనచే సాధింపబడిన 272లో ననగా అశోకుడు రాజ్యమునకు వచ్చిన సంఖ్యలోఁ గలుపఁగా 321 వచ్చుచున్నది. ఇదియే చంద్రగుప్తుడు రాజ్యమునకు వచ్చిన సంవత్సరపు సంఖ్య.

ఈలాగున మనము రెండు భిన్నమార్గముల బయలుదేరి వేటు వేటు నడకల నడచినను ఘట్టకుటీప్రభాత న్యాయమున నొక్కచోటికే వచ్చి చేరుచున్నాము. సాంద్రకోటన్ అనగా చంద్రగుప్తుడని యెంచి, అలెగాండరుయొక్క దండయాత్ర తిథులును గ్రీకు చరిత్రకారులును నాధారముగాగై కొని వేసిన లెక్కలవలనను అశోకవర్ధనుని శాసనము నాధారము చేసికొని పురాణాదులలో వర్ణింపబడిన షకార్యరాజుల పాలనాకాలము లెక్క వేసినను క్రీ. పూ. 321 లోనో, లేక 322 లోనో అతఁడు రాజ్యమునకు వచ్చినట్లు స్పష్టమగుచున్నది.

ఇదియఁగాక వేరొక విశేషము గలదు. అశోకుడు క్రీ. పూ. 272 మొదలుకొని 231 వఱకు రాజ్యమేలెను. అతనిచే శాసనములోఁ బేర్కొనఁ బడిన ఆంటియోకుఁ డతనికి సమకాలికుడై 261 మొదలు 246 వఱకు రాజ్యమేలెను. చంద్రగుప్తుడు అశోకుని తాత. శల్యూకస్ నెకటావ్ అంటి

యోకునితాత. మనుమలు సమకాలికులైనప్పుడు వారితాతలు గూడ సమకాలికులగుట సహజమని సాధారణముగ గ్రహింపవచ్చును. కావున 'సెల్యూకస్ నికేతర్' చంద్రగుప్త మౌర్యునకు సమకాలికుడనుట స్పష్టము.

పైని వ్రాయబడిన హేతువులచే మనచరిత్ర నాయకుండగు చంద్రగుప్త మౌర్యుడు అలెగ్జాండరు తోడను 'సెల్యూకస్ నికేతర్' తోడను సమకాలీనుడు అని తేలినది. గ్రీకు వారగు వీరిద్దఱి చరిత్రలును సమకాలికులైన గ్రంథకారులచే వ్రాయబడి యున్నందున వారి కాలము నిశ్చితము. వారి యుద్ధములను గుఱించియు దాడులను గుఱించియు ప్రవాసములను గుఱించియు చేయబడిన కాలనిర్ణయములలో ఒకటిరెండు నెలల విభేదము వచ్చినను రావచ్చును. కాని అంతకంటె నెక్కుడు ఎచ్చుతక్కువ లుండవు.

అలెగ్జాండరు హిందూదేశమునకు వచ్చినప్పుడు చంద్రగుప్తుడు అతనిని సందర్శించి నట్లున్నది. గావున ఈ ప్రసంగము క్రీ.పూ. 325 లోనో 326 లోనో జరిగియుండవలెను. అలెగ్జాండరు క్రీ.పూ. 325 వ సంవత్సరమందు మే నేలలోనో జూన్ నెలలోనో కీర్తిశేషుడయ్యెను. అతని మరణవార్త తెలిసినకొలది కాలమునకే చంద్రగుప్తుడు స్వతంత్రుడయ్యెనని వ్రాయబడి యున్నది. అలెగ్జాండరుని మరణవార్త హిందూదేశ జనులకు తెలియుటకు రెండునెలలు పట్టినదనుకొన్నను ఆగష్టు నెలలోనో లేక సెప్టెంబరు నెలలోనో యీ వార్త తెలిసియుండును. అతడు వెంటనే సైన్యములను కూర్చుకొని

పంజాబు దేశమునుండి గ్రీకువారిని వెడలఁగొట్టి నందున నీవార్త క్రీ.పూ. 322లో జరిగెనని చెప్పవచ్చును. సెల్యూకస్ తన ఏవ్యవై భవమునకు బునాది నిర్మించుకొను చుండగా చంద్రగుప్తుఁడు హిందూదేశమునకు జక్రవర్తి యయ్యెనని జస్టిస్ వ్రాసియున్నాఁడు.\* సెల్యూకస్ క్రీ. పూ. 321 లో బేబిలోన్ పట్టణమునకు త్రేతపు డుగా నియమింపఁబడెను. ఈ త్రేతపాధికారమే యతఁడు తరువాత రాజగుటకు మూలా ధారము. అప్పటికి చంద్రపుప్తుఁడు మగధా ధీశ్వరుఁడై యుండ వలెను. కావున నంద సంహారము, పర్వతేశ్వర వధ, అమాత్య రాక్షసుని వశపఱచుకొనుట మొదలైన ముద్రారాక్షస వర్ణిత కథాంశము లన్నియు 321 లోనో తరువాత ఒకటి రెండు సంవత్సరములలోనో జరిగియుండవలెను. సెల్యూకసు 305 లోనో 304 లోనో చంద్రగుప్తుని మీఁదికి దండెత్తి వచ్చి 303 లోఁ బూర్తిగ పరాభూతుఁడై మగధేశ్వరునితో సంధిఁ జేసికొని వెళ్లిపోయెను. చంద్రగుప్తుఁ డిటువదినాలుగు సంవత్సరములవఱకు రాజ్యముఁ జేసెనని వాయుభాగవతాది పురాణములలోను సింహాళదేశపు చరిత్రలోను వ్రాసియుండుటఁ బట్టి అతఁడు 298 లోనో లేక 297 లోనో కీర్తిశేషుఁ డయ్యెనని మనము చెప్పవచ్చును. చంద్రగుప్తుఁ డలెగ్గాండరును చూచు వఱకు నిటువదియైదేండ్ల వయస్సు గలవాఁడని యెంచితి మేని

\* "Sandrakottus having thus won the throne was reigning over India when Seleucus was laying the foundations of his future greatness" (Justis)

యాతడు 350 వ సంవత్సర ప్రాంతమున జన్మించి యుండవలెను. మనమిట్లు తేల్చుకొనిన కాలనిర్ణయమంతయు నీక్రింది పట్టికలోఁ గనుపఱచఁ బడినది.

క్రీ. పూ.

350

చంద్రగుప్త జననము.

326, 325

అలెగ్జాండరును చూచుట

328 అక్టోబరు, 322 చంద్రగుప్తుఁడు పంజాబునుండి గ్రీకు

వారిని వెడలఁగొట్టుట.

322, 321

మగధరాజ్యము నాక్రమించుకొనుట.

305, 304

సెల్యూకస్ హిందూ దేశముమీఁదికి

దండెత్తి వచ్చుట.

303

సెల్యూకసు పరాభవము, చంద్ర

గుప్తునితో సంధిచేసికొనుట.

298, 297

చంద్రగుప్తుని మరణము.

## ఆఱవ ప్రకరణము



చంద్రగుప్తుని రాజధాని

భరతఖండంబు నంతయు ఏక

ఛత్రాధిపత్యము క్రిందికిఁదెచ్చిన మన కథానాయకుఁడు పాటలీ  
పుత్రమును నగరమునందు రాజ్యము చేయుచుండెను. పుష్ప  
పురము, కుసుమ పురము అను నామాంతరములు గల యీ  
పట్టణరాజ్యము చంద్రగుప్త చక్రవర్తి ప్రభుత్వకాలమునందు  
మహాన్నతావస్థను చెంది, ఆతని మనుమఁడగు అశోకుని  
రాజ్యకాలమందు సత్యుచ్చవైభవ శిఖరముఁజేరి. భూలోకము  
నందు నా కాలమున నున్న యశేష పట్టణములలో సత్ప్రశస్తి  
మైనదియు, సద్వితీయమైనదియు నని బాగఁజ్ఞగని యుండెను.  
ఇదియుఁగాక, యనేక కవులకును, ండితులకును, శిల్పులకును,  
అన్యదేశ వర్తకులకును, ఆశ్రయ స్థానమును, వర్ణనీయవిషయ  
మును అయి రాఘవుల అయోధ్యకును, కౌరవుల హస్తినా  
పురమునకును, మోగలాల దిల్లీకిని, ఆంగ్లేయుల కలకత్తాకును  
సరిపోల్చదగిన యీ పుష్పపురి రమారమి వేయి సంవత్సరముల  
వఱకును మగధరాజధానియై విలసిల్లెను ! ఇట్టి పురప్రశస్థము  
యొక్క యుత్పత్తియు, చంద్రగుప్తుని కాలమున నద్దాని

వైభవమును, సంక్షిప్తముగఁ దరువాతి చరిత్రయు, నీ ప్రకరణమునందు వర్ణింపఁబడుట యత్యంతావశ్యకము.

### నామనిర్దేశము

సాధారణముగా నిటీవలి యింగ్లీషుచరిత్ర గ్రంథములలో 'పాటలీపుత్ర' నామమే యెక్కుడుగా వ్యవహరింపఁబడుచున్నను, సంస్కృతకవులు మాత్రము పాటలీపుర, కుసుమపుర, పుష్పపుర నామములనే వాడి యున్నారు.\* త్రికాండశేషమునందు మాత్రము 'పాటలీపుత్ర' మను పాఠాంతరము కలదు. బృహత్కథయందుఁ గూడ నీ పేరు వచ్చినట్లున్నది. గ్రీకుల భాషలో దీనిని పాలిబోతు (Palibothu) అని వాడియున్నారు. ఈ పట్టణ స్థానమునందున్న పట్టణమునకు నిపుడు 'పాట్నా' యన్న పేరు కలదు.

### ఇప్పుడి పట్టణమెచ్చట నున్నది ?

హిందూదేశ పటమును జూచుటవేసికొని చూచినయెడల ఈశాన్య దిశయందు ఇష్టాదు ఈ దేశపు ముఖ్యరాజధానియగు కలకత్తాపురి కానవచ్చును. ఇప్పురి గంగానదిపాయలో బెద్దదియగు హూగ్లినదీ తీరమున గంగాసాగరమునకు నలువదిమైళ్ళ దూరమున అలరారుచున్నది. ఇచ్చటనుండి యోడమార్గమునో లేక పొగబండి మార్గమునో అనుసరించితిమేని రమారమి 333 మైళ్ళ దూరమున పాట్నాయను పట్టణము గంగాతీరమున

\* రఘువంశము. 8 వ పద్యము, 24 వ శ్లోకము. ఆర్యభట్టియము, ద్వివీయ గణితసాధము.

కలకత్తాకు వాయవ్యమున నుండఁజూతుము. ఇయ్యది దిగువ బంగాళపు (Lower Bengal) పట్టణములలో కలకత్తాకు రెండవదిగా నున్నది. ఇంతటి విస్తీర్ణమును జనసంఖ్యయు నేటికిని గల యీ పాటాపురి మహమ్మదీయ పరిపాలనమున బేహారు జిల్లాకు ముఖ్యస్థానముగ నుండె. కాని ఈ నామముచే నొప్పపురము 650 వత్సరములకు మున్నుండలేదు. దీనిస్థానమున గొంతకాలము బీడును, అంతకుఁ బూర్వమున, ననఁగా ప్రాచీన కాలమునందు మఱియొక గొప్పపురియు నుండెడివి. ఆ పురియే పాటలీపురము,

రాజకీయ విషయమునందు గంగానదియొక్క విశేషము నరయుఁడు. గంగాశాఖ యగు హూగ్లీతీరమున హిందూదేశపు ప్రస్తుతపు రాజధాని కలకత్తా యున్నది. గంగ కుపనదియగు యమునాతీరమున మహమ్మదీయ రాజధానులగు దిల్లీ, యాగ్రాలు కలవు. దిల్లీకి మూడు మైళ్ళదూరమున పాండవ రాజధాని ఇంద్రప్రస్థ ముండె. ఇంద్రప్రస్థమునకు అఱువదిమైళ్లు వాయవ్యమున కౌరవపారిషీతుల రాజధాని హస్తినాపురముండె. గంగ కుత్తరోప నదియగు సరయు (గార్గా) దక్షిణతీరమున అయోధ్యాపురి రఘుకుల రాజుల రాజధానిగనుండె. గంగ, గాగ్రా, రాప్తి, గండకి, శోణానదులు కలియు ప్రాంతమున పాటలీపురము చంద్రగుప్త రాజధానిగ నుండె. కావున రాఘవ, కౌరవ, పాండవ, పారిషీత, నంద, చంద్రగుప్త, గుప్త, ఆంధ్ర, మహమ్మదీయ, ఆంగ్ల రాజధానులు, గంగనో, గంగా

శాఖోపశాఖలనో ఆశ్రయించి యున్నవి. ఇందు పాటలీపుత్రము నిర్మింపఁబడిన స్థలము కంఠసరములను గూర్చిన పతకమువలె అనేక నదుల సంగమమునకు సమీపమున నుండుటఁబట్టి అలంకారముగను, బలప్రదముగను, వ్యాపారానుకూలతఁబట్టి ధనప్రదముగను నుండెను. కనుకనే ఇది వేయునెక్కువేండ్ల కాలము హిందూస్థానపు బలిష్ఠ రాజధానిగ విరాజిల్లుచుండెను.

### నా మో త్పత్తి

పాటలీపుత్రమన్న పేరుగల్గుట కనేకు లనేక హేతువులు చెప్పుచున్నారు. పాటలీయన నొక పుష్పవిశేషము. దీనిని డెలుగులో కలిగొట్టు పువ్వందురు. ఈ పువ్వును బోలి ఆ పురియొక్క యాకారముండెననియు, అందుచే నా పేరు వచ్చెననియు కొందఱి యభిప్రాయము. ఆ పట్టణమందును, సమంత్రప్రాంత మందును పాటలీ వృక్షములును, పుష్పములును మెండుగ నున్నందున ఈ నామము కల్గెనని కొందఱుందురు. శ్రీరామ లక్ష్మణులు సరయూగంగా సంగమమునకు పైని సరయును దాటి దక్షిణతీరము చేరఁగానే వారికి పాటలాది వృక్ష సంకీర్ణమైన వనము కానవచ్చినట్లు శ్రీమద్రామాయణము నందు వర్ణింపఁబడినది.\* కావున మిక్కిలి ప్రాచీన కాలము నుండి మగధదేశముయొక్క యీశాఖము పాటలీపుష్పమునకై ప్రసిద్ధి వహించినట్లు కానవచ్చెడిని.

\* వాల్మీకి రామాయణము, భాగకాండము, 24 వ సర్గము.



ఇప్పుడు పాటూ నగరమునందు చిన్న పట్నదేవి, పెద్ద పట్నదేవి యను దేవాలయములు రెండు గలవు. వానిలో నర్చకులుగా నుండువా రిట్లు చెప్పెదరు. సుదర్శనుడను రాజు నకు పాటలి యను కూతురు గలదు. ఆమెచే నీ పట్టణము కట్టింపఁ బడియెను. ఈమె కాలఁడు బహుమతిగ నీ పట్న మొసంగగ, దీనిని పుత్రవాత్సల్యముతో తల్లింబోలె సంరక్షించి నందున పాటలిపుత్రమని పేరుగల్గెనట.

పుత్రకుడు అను రాజకుమారుడు మంత్రదండ మహి మచే నిర్మించెననియు నతని భార్యపేరు పాటలి. కావున దీనికి పాటలిపుత్రమని పేరుఁ బెట్టెననియు కథా సరిత్యాగరము నందును హ్యూన్ ట్సంగుని యాత్రా చరిత్రమునందు న్రాయఁ బడియున్నది. డియోడొరసు అను గ్రీకు చరిత్రకారుడు హెరక్లెస్ (Herakles) అనఁగా బలరామునిచే నిది ప్రతిష్ఠింప బడియెనని తాను వినినట్లుగా చెల్పియున్నాడు. వాయు పురాణమును సూత్రపితకమును శిశునాగవంశస్తుడు ఉదేయుడు దీనిని కట్టించినట్లు తెల్పుచున్నవి.

మేజరు విల్ఫోర్డు పాటలిపుత్రమును పద్మావతీయనియు మహాబలిపురమనియు పేళ్ళు గలవనియు, ఈ పేళ్ళు గల్గుటకు కారణము, మహాబలియనియు మహాపద్ముడనియు దానిని బ్రతిష్ఠించిన రాజు పేళ్ళగుట యనియు వివరించుచున్నాడు. అట్టి నందుని పట్టణము కావున బలిపుత్ర యనియు పాలిబోత్ర యనియుఁ బేళ్ళనొంది గ్రీకుల చెవుల కందెననియు నుడువు

చున్నాడు. ఇంకొకవ్యుత్పత్తి కలదు. కోసి గంగాసంగమమున రాజమహాలునకు సమీపమున పాలిబోత్రయంజెనట ఇప్పటికిని మత్స్యదేశమున పాలి జాతివారు మెండుగ నివసించెదరు. కావున పాలిబోత్రయని పేరువచ్చెననియుఁ జెప్పఁబడుచున్నది. సూర్యవంశపు రాజగు మముండను వానికి 18 వ తరమువాఁడు సుదశన్ రాజనియు, అతని కూతురు పాటలియనియు, నీమె మూలమున పాటలిపుత్ర నామంబనియు నింకొక వాఘ్యానంబు గాన వచ్చుచున్నది.

### మఱియొక చిత్రకథ

దక్షిణదేశమునందు నొక బ్రాహ్మణుఁడు కలడు. వానికి ముగ్గురు కొమాళ్లుండిరి. ఆ బ్రాహ్మణుఁడు చిన్నవారైన తన పుత్రులను ఇంటియొద్దనే యుంచి హిమాలయ మందలి గంగాద్వారమునకు యాత్ర వెడలి యచ్చటనే కాలధర్మము నొందెను. ఎంతకాలమునకును తండ్రి తిరిగిరానందున అతని ముగ్గురుపుత్రులును విద్యాభ్యాసము నిమిత్తమై బయలుదేరి కుమారస్వామి తేత్రము నొద్దనున్న చించణి యను గ్రామ మందు నివసించియున్న భోజకుండను విద్వాంసుడైన బ్రాహ్మణుని ఆశ్రయించిరి. ఆ బ్రాహ్మణుఁడు వీరి ముగ్గురికిని తగిన విద్యలఁ గఱపి తనకు ముగ్గురు కూతులుండ వీరిముగ్గురికినిచ్చి వివాహముచేసి వారిని తన యింటనే యుంచుకొనెను.

వారు పెద్దకాల మచ్చటనే యుండి యొకప్పుడు కఱవు సంభవింపఁగాఁ దమ భార్యలను అచ్చటనే యుంచి ధనార్జనకై

తాము దేశాంతరమునకు వెడలిపోయిరి. వారు వెడలు నప్పుడు నడిపివాని భార్య గర్భవతియై యుండెను. కాని యా సమాచారమా బ్రాహ్మణునకుఁ దెలియదు. ఆపెకు నొక కుమారుఁడు కలిగెను. వానికిఁ బుత్రకుఁడని పేరుపెట్టిరి. కాని, బ్రాహ్మణులు తిరిగి రానందునను, కలు వధికమైనందునను పుత్రకునిఁ దీసికొని యాతని తల్లి మగధదేశమునకుఁ బోవలసినదాయెను. అచ్చట ఈమె దనకుమారునితోఁ గూడ యజ్ఞదత్తుఁడను బ్రాహ్మణు నాశ్రయించి యుండెను.

పుత్రకుఁడు పెద్దవాఁడై విద్యాబుద్ధులు నేర్చుకొని మిక్కిలి ధనమును అర్జించెను. తన తండ్రియు పినతండ్రి పెద తండ్రులును దేశాంతరమువెళ్ళి రాలేదన్న సమాచారము విని వారిని కనుఁగొను నిమిత్తమై యొక యన్నసత్రములు స్థాపించి తాను సత్రాధికారిగనుండి వచ్చిపోవువారి గోత్రనామములఁ దెలిసికొను చుండెను. ఆ మువ్వరు బ్రాహ్మణులును ఒక్కదిన మా సత్రమునకు రాఁ దలస్థించెను. వారా పుత్రకుని సమాచారమంతయుఁ దెలిసికొని వాఁడు వ్యభిచార జాతుఁడుగాఁ దలంచి వానిని జంపుటకుఁ గొందఱు పురుషులను నియమించిరి. పుత్రకుఁడు వారికి లంచమిచ్చి వారిచేతనుండి తప్పించుకొని వింధ్యప్రాంతమునకుఁ బోయెను. ఈతఁ డచ్చట చంచరించు చుండ నిద్దరన్నదమ్ములు రాక్షస కుమారులు తమ పితృత్వార్జితమైన మూఁడు వస్తువులను గూర్చి తగవులాడు చుండఁ జూచెను. వారు తగవులాడుచున్న వస్తువు లేవన ౧ భోజన

పాత్రము, ౨ దండము, ౩ పాదరక్షలు. ఈ మూటియందును మూడు విశేషములు కలవు. భోజన పాత్రము కోరిన భోజన పదార్థములనిచ్చును. దండమువలన కోరిన ద్రవ్యము లభించును. పాదరక్షలను తొడిగినయెడల ఆకాశపథమున స్వేచ్ఛా విహారమును చేయవచ్చును ! ఇట్టి వస్తువులకై పోరాడువారు పుత్రకుని మధ్యనర్తిగ నేర్పఱచుకొనిరి. రాక్షస పుత్రులు పగులెత్తవలసినదనియు, ఎవ్వఁడు నిర్ణీతసలముచేరునో వానికి ఈమూడు ద్రవ్యము లీయఁబడు ననియుఁ బుత్రకుఁడు నిర్ణయించెను. వారందుకు నంగీకరించి పరువెత్తసాగిరి. అటువారిని పరువెత్తనిచ్చి యిటు పుత్రకుఁ డా పాదరక్షలను ధరించి మిగిలిన రెండు ద్రవ్యములను తీసికొని యెగిరి యాకాశమార్గమున ఆకాశి కా పురికిఁ బోయెను. అచ్చటిరాజు మహేంద్రవర్మ. ఆతనికి పాటలియను కూతురుకలదు. ఆమె యుక్తవయస్కురాలై వివాహమునకు సిద్ధముగనున్న దని విని పుత్రకుఁ డొకనాఁడు ఆకాశమార్గమున నామె మందిరముఁజేరెను. ఆమెయు నతని యమానుషశక్తి కచ్చెరువంది అతనిని వరించెను. కాని యా సమాచారము రాజునకుఁ దెలిసిన నాతఁడు పుత్రకుని వధించు ననియెంచి వారిరువురును, అచ్చట నుండి ఆకాశ మార్గమున వెడలిపోయి యొక పట్టణమును నిర్మించి, తమ యిద్దఱిపేళ్లును కలిపి దానికి 'పాటలీపుత్ర' మని పేరు పెట్టిరట. ఈ కథ బృహత్కథయను గ్రంథమునందున్నది.

ఇట్లే గ్రామముయొక్క యుత్పత్తిని గుఱించి పెక్కుగాథలు గలవు. ఇచటవిని విడిచి చరిత్రభాగమునకు వత్తము.

## పాటలి దుర్గము

క్రీ.పూ. 490 వ ప్రాంతమున అజాత శత్రుఁడను వాఁడు మగధ రాజయ్యెను. ఇంతకుఁ బూర్వము పాటలి యనునది గంగకు దక్షిణతీరమున నుండిన చిన్నపల్లె. ఆ నదికి నుత్తరమున లిక్షవి వంశజులగు రాజుల ప్రబలమైన రాజ్యముండెను. ఆ రాజులు తన రాజ్యమునకు నేమియు నాపద కలుగచేయ కుండగ వాసిని అడఁచియుంప వలయునని అజాత శత్రుఁడు పాటలి గ్రామమున నొకదుర్గమును కట్టించెను. రాజభృత్యులు దుర్గమును నిర్మించుచుండు కాలమున గౌతమబుద్ధుఁడు అచటికి వచ్చెను. అతఁడా దుర్గమును చూచి యందునుగుఱించి యిట్లు భవిష్యత్తు చెప్పెనట. “మిక్కిలి విఖ్యాతి చెందు స్థలముల లోను, నలుదిశలనుండి నర్తకమును ఆకర్షించినందున పేరొందు పట్టణములలోను ఇది ముఖ్యమైనది కాఁగలదు, కాని యీ పట్టణమునకు అగ్ని, జలము, అంతఃకలహము అను మూఁడు విపత్తులు సంభవించును.”

ఉదయనుఁడు అజాత శత్రుని మనుమఁడు. ఇతఁడు క్రీ. పూ. 450 వ ప్రాంతమున రాజయ్యెను. ఇతఁడు పాటలి దుర్గము నొద్దనే క్రీ. పూ. 434 వ ప్రాంతమున పాటలీపుత్ర పట్టణమును గట్టించెను. ఇదియే భగవాన్ బుద్ధదేవుని భవిష్యత్తు ననుసరించి వేయి సంవత్సరముల వఱకును హిందూదేశము యొక్క కంఠమణివోలె భ్రాజిల్లెను.

ఇంతకుఁ బూర్వము మగధ రాజ్యమునకు రాజగృహము రాజధానిగ నుండెను. ఉదయనుఁడు రాజధానిని పాటలిపుత్రము

నకు మార్చెను. ఇట్లు పర్వత ప్రాంతములో నున్న రాజ గృహమునుండి ఏటియొడ్డున నున్న పాటలిపుత్రమునకు రాజ ధానిని మార్చుటకుఁ గారణము లేకపోలేదు. మగధరాజ్యము దినదినాభివృద్ధి నొందుచుండెను. రాజ్యముయొక్క యన్ని భాగములను స్వాధీనమం దుంచుకొనుటకును, హిందూదేశ మందలి వర్తకము సంతయును ఆకర్షించుటకును గంగా, శోణ, గోగ్రా మొదలయిన నదుల సంగమమునకు సమీపమునందున్న పాటలిపుత్రము మిక్కిలి తగినదియని నిశ్చయింపబడెను. ఉదయనుఁడు శిశునాగ వంశపురాజు. క్రీ. పూ. 371 వ ప్రాంత మున ఈ వంశమంతరించి మగధము నందుల స్వాధీనమయ్యెను. వారిని నోడించి మన చరిత్రనాయకుఁడగు చంద్రగుప్తుఁడు క్రీ. పూ. 321 వ ప్రాంతమున మగధాధీశ్వరుం డయ్యెనని యిదివఱకే వ్రాసియున్నాము.

### చంద్రగుప్తునికాలపు పాటలిపుత్రము

క్రీ. పూ. 303 వ సంవత్సరము నందుఁ జంద్రగుప్తుఁడు సెల్యూకస్ అను గ్రీకురాజు నోడించి యతనితో సంధిచేసి కొనెనని యిదివఱకే వ్రాసియున్నాము. ఆ గ్రీకురాజు మెగస్త నీస్ అనువానిని పాటలి పుత్రమందు జంద్రగుప్తునియొద్ద రాయ బారిగ నుంచెను. (క్రీ. పూ. 302) ఇతఁడు కొన్ని సంవత్సర ములవఱకు ఈ పట్టణమునందుఁ గాపురముండి యా గ్రామమును గుఱించియు, ఈ దేశమును గుఱించియు విశేషము లనేక ములు వ్రాసియుంచినాఁడు. ఆ కాలమునాటి చరిత్రాంశములు

తెలిసికొనుటకు ఈ రాయబారియొక్క వ్రాతలే ముఖ్యాధారములు. ఆ వ్రాతల ననుసరించియే యీ క్రింది వర్ణనలు వ్రాయఁబడు చున్నవి.

### పురవర్ణన

మగధదేశ రాజధానియగు పాటలిపురము గంగాశోణానదుల సంగమమువలనఁ గలిగిన యంతర్వేదిలో శోణకు నుత్తరమునను, గంగకు దక్షిణమునను ఉండెను. ఇప్పరి రమారమి తొమ్మిది పదిమైళ్ల సిడివియు, రెండుమైళ్ల వెడల్పును గలిగి చతుర్భుజాకారముగ నిర్మింపఁబడియె. అనఁగా నిది యిరువది చదరపు మైళ్లు వైశాల్యముగల నగరము. అత్యంత ఘనమైన కాష్ఠప్రాకారముచే నావరింపఁబడి యఱువదినాల్గు ద్వారములును పనూటఁబడి బురుజులును గలిగి, శోణాది నీళ్ళతో నిఁపఁబడిన మిగుల వెడల్పును లోతునుగల యగడ్డచే రక్షింపఁబడియుండెను. పట్టణము చుట్టునున్న యీ కందక మాఱు వందల యడుగుల వెడల్పును, ముప్పదిమూరల లోతును ఉండెనట. ఈ గ్రామముచుట్టు ఁబ్బదియైదు గజములకు నొక బురుజును, అరువందల యఱువది గజములకు నొక కోటగుమ్మమును ఉండెను. ఇరువది చదరపు మైళ్ల వైశాల్యమును ఇరువదినాల్గు మైళ్లు చుట్టుకొలతయుఁగల యీ నగరరాజము కలకత్తాకు సమముగ నున్నట్లు లెక్కింపవచ్చును.

### రాజమందిరము.

శోణానది యొడ్డున నానావిధ వృక్షజాతులచే శోభితంబగు నుద్యానవనము కలదు. అందు రాజమందిరముండెను.

రాజ ప్రాసాదము మాకుతోఁ గట్టఁబడి, పారసీక రాజభవ  
నములగు న్యూసా, ఎక్బటానాలకంటె మిక్కిలి వైభవముతో  
విలసిల్లుచుండె. దాని స్తంభములు స్వర్ణఖచితములై బంగారు  
గాలిపెక్కిముల తోను, వెండి పిట్టలతోను అలంకరింపఁబడి  
యుండె. ఈ భవనము అనేక కట్టడములుగ విభజింపఁబడి,  
అన్నియు నొక విశాలమును మనోహరమునైన యారామము  
నందు నిర్మింపఁబడియుండె. ఇందు తళుకుతళుకుమని మెఱయు  
చున్న మత్స్య పల్వలమును, పెక్కుతెగల శృంగార వృక్షము  
లును పొదరిండ్లును పిక్కటిల్లె. ఇందలి కట్టడములలో కొన్ని  
రాజ కార్యశాలలు, కొన్ని పరివారనివాసములు, కొన్ని రాజ  
స్త్రీల యంతఃపురములు, ఇంతేకాక సప్తభూమికా ప్రాసాద  
మును, సహస్రస్తంభ మండపమును, ద్యూతశాలయు, ఉష్ణ  
స్నానవాటికయు నుండెనట. ద్యూతశాలలో గెలుపులయం  
దొక యంశము రాజస్వముగా జేరెనని ఆపస్తంబ వచనము.  
స్నానశాలయందు మొదట ప్రవేశాగారమును, పిదప ఉష్ణ  
గృహమును, అటుపై స్నాన పల్వలమును పొసఁగి, మధ్యమున  
అగ్నికుండమును చుట్టును ఆసనములు నుండును. సాధారణ  
స్నానమునకై వాపీ తటాకము లుపయోగింపఁ బడుచుండును.  
వీనికి తాతిపడికట్లును ఆ పడికట్లపై పుష్పాది శిల్పాలంకార  
ములును అమరియుండును

రాజ సభామంటపము అత్యంతాలంకారా డంబరముల  
నొప్పియుండె. ఆరడుగుల వెడల్పుగల బంగారు పల్లెములును  
గిన్నెలును, బలుసాగను నలువలతోడను, వివిధయైన మెత్తల



తోను నొప్పి ముద్దులొలుక నలంకరించిన రాజపీఠములును, ఫలకములును, రత్నఖచితములైన రాగిపాత్రములును, అతి సుందరములైన చిత్రవస్త్ర సంఘములును కాన వచ్చుచుండెను. ఇచ్చట రాజు సుపూర్ణ శోభనముతో నైమిత్తిక వైభవ కార్యముల నాచరించును. అట్టి యుత్సవకాలముల నతఁడు ముత్యపు కుచ్చులతో నలంకరించిన బంగారుపాలకి నెక్కి స్వర్ణ మయములైన పట్టు పచ్చడములును, సాగసుబట్టలును ధరించి సవారిపోవుచుండు. చిన్న సవారుల కాలముల, రాజు అశ్వారూఢుడై యును పెద్దసవారులప్పుడు గజారూఢుడై యును నెడలు సమయముల ఇయ్యవి బంగారు సజ్జలతో నొప్పుచుండును. మఱియు నిట్టిసమయములందు ఎడ్లు, పొట్టెలు, ఏనుఁగులు, గండకములు మొదలగు మృగముల పండ్లములను మల్లుల పోట్లాటలును రాజు మిక్కిలి యుత్సుకముతో విలోకించును. ఇందలి ఎడ్లపండ్లములు మాత్ర మిప్పుడు జరగుటరును. తక్కినవి హిందూరాజధానులలో నేటికిని వాడుకలో నున్నవి. ఇంతేకాక రథములకు నడుమ గుట్టమును దానికి ఇరువైపుల నెడ్లను పూన్ని పరుగునర దూరపు పండ్లములు పరిగింతురట.

నగరముయొక్క నిర్మాణము విస్తృతముగఁ దెలియఁజాలము. కాని ఉన్నతములైన గోడలు, అలంగములు, ముట్టుగోడలు, కాపు గోపురములు, బురుజులు, మహాద్వారములు, అగడ్తలును నిస్సంశయముగనుండె. రాజు సాయంతన విహారము సేయునపు డతనిని పోరులు చూచుటకై మందిరము

లుచితరీతిని కిటికీలు గలవై యుండెను.\* నలువైపుల నిండ్లతో నమరిన చతుశ్శాల ( Square ) లును పెక్కులుండెను.

సామాన్యముగ రాతికట్టడములే లేవు. పునాదులు, కంబములు, పడికట్లును దప్ప తక్కి ననెల్ల మ్రాఁకు కట్టడములు నిటిక కట్టడములునుగ నుండెను. వెలుపలను లోపలను గచ్చు పూసి పువ్వులు, బొమ్మలు, దండపని, తీగపని, సన్నని బొందుపని, రాక్షసపుపని, మున్నగునవి యొప్పునట్లు దేదీప్యముగ రంగులుదీర్చి యుండెను.

### గ్రామరక్షక సంఘము.

ఇట్టి రాజధానిని రాజ మందిరంబును గాపాడుటకు ముప్పది యువ్యోగస్తుల సంఘ మొకటి యేర్పఱుపఁ బడియెను. ఇది యప్పటి మునిసిపాలిటీ యననచ్చును. ఇందుండు ముప్పది మందియు నాఱు పంచాయతులుగా విభజింపఁబడిరి. ఒక్కొక్క పంచాయితీలో నైడుగురువ్యోగస్తులుండిరి. అందు మొదటి పంచాయితీవారు పట్టణములోని కలాకౌశల్యాభివృద్ధికి నుత్తర వాదులయి యుండిరి. అనఁగా నిష్పాదు మన దేశాభిమానులు కొందఱు చేయుచున్న స్వదేశోద్యమము వంటి యుద్యమ మీ

\* కవికులగురు కాశీదాసకృతమైన రఘువంశముయొక్క యాఠవసర్గములో ౨౪ వ శ్లోకమునందు పాటలిపురమును గుఱించి “ప్రాసాదవాతాయన సంక్రితా నాంనేత్రోత్సవం పుష్పపురాంగనానాం” అనఁగా “మేడలలోని కిటికీలను, ఆశ్రయించియున్నట్టి పుష్పపురమందలి స్త్రీలకు నేత్రోత్సవము” అని వర్ణింపఁబడుట చూడఁగా ఉత్సవాదులు చూచుటకై యింద్లకు గవాక్షముల నుంచుచుండిరనుట స్పష్టము.

యుద్యోగస్థులప్పుడు చేయుచుండిరి. రెండవ పంచాయితీ దార్లు పాటలీపుత్రమునకు వచ్చెడి యన్యదేశీయులఁ గాపాడుచుండిరి. అన్యదేశీయులు రాజ్యము గుట్టు కనుఁగొనవచ్చిన మోస కాండ్రో లేక నిజముగా నేనో యన్యకార్యముమీఁద వచ్చిన వారలో కనుఁగొనుట, అన్యకార్యముమీఁద వచ్చిన వారిని గౌరవించుట, వారికి నేమియు నిబ్బంది లేకుండఁ గాపాడుట, వారికిఁ గావలయు భోజనపదార్థము లిప్పించుట, జబ్బుగానున్న వారికి జైషధము నొసంగుట, మృతిఁజెందిన వారికి నంత్య సంస్కార్యములు చేయించి వారిసొత్తేమైన నున్నయెడల వారి వారసులకు బంపుట, వీరి పనులయి యుండెను. ఇందువలన నా కాలమందు ననేక షరదేశీయులు మనదేశమునకు వచ్చుచుండి రనియు చంద్రపుత్రునకు ననేక పరరాజులు స్నేహితులుగానుండి రనియుఁ గానవచ్చుచున్నది. మూడవ పంచాయితీ దారులు గ్రామములోని జననమరణపులెక్కను జూచుచుండిరి. నాగరికతఁ జెందినయిగ్గీ యు దొరతనమువాగుకూడా మొన్నమొన్న టివఱకు నీదేశంబున జననమరణపులెక్కఁ బ్రారంభింపలేదు. ప్రారంభించి కొద్దికాలమే యాయెచు. ఇట్టి స్థితిలో రెండువేవేండ్ల క్రిందఁ జంద్రగుప్తుఁడు ప్రజాక్షేమము తెలియుకొఱకును, పన్నుకట్టు టకు వీలుగనుండుకొఱకును ఈ లెక్కల వ్రాయించుట చూడ నతని బుద్ధివై భవమునకు నెవ్వరాశ్చర్య పడికుందురు? నాల్గవ పంచాయితీదార్లు వాణిజ్యాధికారము గలవారయి యుండిరి. తూనికెలు, కొల్తలు తప్పవి కాకుండను, అమ్మెడి వస్తువులలో మోసములేకుండను జూచుట వీరిపని, అయిదవ పంచాయితీ

దార్లు చేతిపనులమీఁది యథికారులు. వారు వర్తకు లమ్మిన సరకులమీఁదఁ బన్నులు పోగుచేయువాగు. ఈ విడివిడి పనులు గాక వీరందఱును గ్రామములలోని యితర వ్యవహారములన్నిటిని జూచుచు, గుళ్లు, రేవులు, అంగళ్లు, మొదలైనవానిని గాపాడుచుండిరి. ఇది పాటలీపుత్ర రక్షణ విధము. ఇటులే యితర పురంబులన్నియు రక్షింపఁబడుచుండెను.

### ఒక మహోత్సవము

పాటలీపుత్రమున వీధులయందు డంబుగ జరిపింపఁబడిన యొక దివ్య మహోత్సవమును మెగాస్తేనీసు దర్శించి తెలిపిన దానిని స్ట్రాబో దిగువరీతిని వర్ణించినాఁడు.

“వారి పండువుల యూరేగింపులయందు స్వర్ణ రజతాలంకృతములగు అనేక యేనుఁగులు ఒయ్యారముగ నడచి వచ్చును. నాలుగు గుఱ్ఱములచేతను, ఎద్దులజతలచేతను లాఁగఁబడిన లెక్కలేని బండ్లును వెంబడించును. వెనువెంటఁ రిబచర సమూహములు సిండుదుస్తు తొడిగి బంగారు పాత్రలను, పెద్ద పళ్ళెరములను వెడల్పు గిన్నెలను, మేజాయిలు, విలువగల కుర్రీలు, పచ్చలు, మరకతములు, గరుడపచ్చలు, కెంపులు మున్నగు రత్నములు చెక్కిన రాగిగిన్నెలు, మొదలగునవి మోసికొని వచ్చుచుందురు. బంగారు పగిషీపనిచేసిన ఉత్తమ వస్త్రములు మోచువారు కొందఱుందురు. వారి వెనుక అడవి దున్నలు, చిరుతలు, పెంపుడు సింగములు, పలురంగుల రెక్కలుగల నానాజాతుల పక్షులును, పిట్టలును గొనిరాఁబడుచుండెను.”

## ఏడవ ప్రకరణము

నై స్య వ్య వ స్థ.

క్రీ. పూ. నాలుగవ శతాబ్దమున నుండిన ఈ ప్రథమ చక్రవర్తి కాలముననే మన ఇరునదియవ శతాబ్దమునందలి రాజ్యాంగ నిర్మాణమును బోలిన విశేష రాజ్యాంగ నిర్మాణముండెను. ఒక్కొక్కయంగమును వర్ణించుట కొక్కొక్క ప్రకరణమయినం జాలదు. ప్రతిభాశాలియగు చంద్రగుప్త చక్రవర్తియు ముత్యాలోచనా ధురీణుండగు చాణక్యమును పన్నిన రాజ్యాంగముల స్వరూపమును మాచే నయినంత సంక్షిప్తముగ నిటబొందుపఱచెదము.

విస్తీర్ణమున ప్రస్తుతపు భరత ఖండమునకంటె నెక్కుడగు భూభాగమును చంద్రగుప్తునకు సంపాదించిపెట్టిన సైన్యపు సంఖ్య యపరిమితముగా నుండెనని గ్రీకు చరిత్రకారులు వ్రాసి యున్నారు. ఆ రాజపుంగవునికడ నాటులక్షల పదాతులును, 30,000 అశ్వీకులును 9000 ఏనుగులును, 8000 యరదంబులును, ఉండెనని తెలియుచున్నది.

సారథిగాక ప్రతిరథముమీదను ఇద్దఱు రథికులుండుచు, అందుచే 8000 ~~భటులనగా~~ 24,000 రథికులని యర్థము,

ప్రతి ఏనుగుపై మావటివాడు గాక ముగ్గురు యుద్ధభటు లెక్కుచుండిరి. కాన 9,000 గజములనఁగా 36,000 భటులని యర్థము. ఇట్లు వీరినందఱను లెక్కవేయఁగా రమారమి ఏడు లక్షల బలమగుచున్నది.

ఇంతగొప్ప స్కంధావారమున న్యవస్థకల్పించి, ఒక్కొక్కరికి వారివారి పనుల నిర్ణయించి యేవేళ నే సందర్భము వాటిల్లిన నద్దాని కనువగు తెఱంగున బలంబుల నడిపి వ్యూహచమత్కారంబుల గనుపఱచి చంద్రగుప్తుఁడు విజయంబుఁగొనియె.

పైన్యవ్యవస్థకయి యీచక్రవర్తి ముప్పది యధికారుల సంఘమేర్పఱచి దానిని గూడ నాఱు పంచాయతులుగ విభజించె. మొదటి పంచాయతిలోని యధికారులు సముద్రపైన్యమునకును, రెండవ పంచాయతివారు రస్తుసామగ్రికిని ప్రయాణప్రయత్నములకును, పైన్యమునకుఁ గావలసిన తృణకాష్ఠాదులను సంపాదించుటకును, మూడవ పంచాయతివారు కాల్యులమునకును, నాల్గవవారు రథపైన్యంబులకును, ఐదవవారు అశ్వపైన్యములకును, ఆఱవవారు ఏనుగులకును నధికారులై యుండిరి. 1

### సముద్ర పైన్యము

ఈ చక్రవర్తివద్ద సముద్రపైన్యముండినటుల మెగస్తానీసు వ్రాతల వలనఁ దెలియుచున్నది. కాని ఆ పైన్యమును గురించిన విశేషము తెఱుంగుటకు సాధనములు గానవచ్చుట లేదు.

కొటిల్యుని అర్థశాస్త్రమును బట్టి చూడఁగా నా కాలమున 'నాపాధ్యక్షాడ' ను అధికారి యుండినట్లును సముద్రముల మీఁదను సరస్సులమీఁదను దిరుగునట్టి యోడలను గుఱించిన యధికారమంతయు నాతని చేత నుండినట్లును గనుపించుచున్నది. రేవులయందు సుడకములు వసూలుచేయు పనిని గూడ నితడే తీర్చుచుండెను. నావికాచోరులను దండించుటయు గాలివానలచే నలంగిన యోడలకు శరణమిచ్చుటయు నీతని ధర్మములలోనివఱు యుండెను. గొప్పగొప్ప నదులను దాటుటకొరకై ప్రభుత్వము వా రేర్పఱిచిన నావలకును పడవలకును వానిపై నుండు నౌకరులకును నితడే యధికారి.

### రస్తు సామగ్రి

రెండవ పుచ్చాయతివారు రస్తుసామగ్రి మున్నగువానిని సమకూర్చువారని వ్రాసితిమి. యుద్ధమునకు సైన్యము బయలు పేరు తరి భోజనము సిద్ధపఱుచుటకుఁగావలసిన ధాన్యాదులును, గట్టియలును, యుద్ధమున గాయపడు భటుల చికిత్సకొఱకగు మందులును ఉపకరణములును, గుఱ్ఱములకు నేనుంగులకు వలయు ఘాసాదులును, యుద్ధము నలుపునెడ నవసరమగు నాయుధాదులును వెంటనఱువుటకే యీపంచాయతి యేర్పడినది. ఆకాలము నందు వైద్యశాస్త్రము భరతవర్షమున మిక్కిలి పెంపు గాంచి యుండెను. కాశీనగరంబునను తక్షశిలా నగరంబునను నెఱకొల్పఁబడి యుండిన సర్వకళాభవనములు ప్రసిద్ధిఁ జెంది యుండె. అచ్చట విద్యగఱచిన వైద్యవిద్యా విశారదులు

శస్త్రములును, యంత్రములును, తైలములును (Oils) కాళ్లు చేతులు విరిగినవారికి కట్టులుగట్టుటకు వస్త్రములును మున్నగు వైద్యోపకరణంబులఁ గొని బలంబుల వెంబడి నేగుచుండిరి. గాయములువడిన యుద్ధభటులకు నుపచారములు సలిపి పథ్య పానాదుల నమర్చుటకయి తత్తద్దర్శ వస్తుసంచయంబులఁ గొనుచు ధాత్రికలు (దాదులు) ను వీరితోడం గూడనుందురు. ఇట్టి ధాత్రికలకు మార్గదర్శినియని యీ కాలమున లోకమువఱ దంతట పేరుగాంచిన ప్లారెన్ను నైటింగేలుసతి గత శతాబ్దము నందలిది. ఇట్టి ప్లారున్ను నైటింగేలులు చంద్రగుప్త చక్రవర్తి కాలమున నెందరో యుండిరి. అట్టివారిని నియమించుటయు రస్తుసానుగి పంచాయతివారి కర్తవ్యంబై. 1

### కాల్పలములు

చంద్రగుప్తుని కాలమునందలి పదాతులు ముఖ్యముగ ధనవర్ధరులు. ప్రతిభటుఁడును దన పొడవునకు సమమగు పొడవు గల వింటిని మోయుచుండును. అవసరమగుచు దానిని భూమిపై మోపి గుణము సంధించి ఆకర్ణాంతముగఁ దిగిచి మూఁడు గజములఁ బాణంబులఁ బ్రయోగించు చుండును. ఈ పాణము లకు డాళ్లుగాని కవచములుగాని మఱియొరల బలిష్ఠమయిన ఇతర రక్షణకాని అడ్డుపడలేకుండెను. ఆ కాల్పంబులు తమ శరీరముల సంరక్షించుకొనుటకు పదునుచేయుని తోళ్ళతోఁ జేయఁబడిన నిలువున తమ్మును బూర్ణముగఁ గప్పఁ గలుగు కేడముల నెడమచేత ధరించుచుండిరి.



ఈ ధనుర్ధరులుగాక పదాతిసైన్యంబున ఖడ్గధారులును గొండ టుందురు. వారికత్తులు పొడవును వెడల్పునునై ఇరుకు సందుల నగు యుద్ధముల మిక్కిలిగ నుపయోగింపఁబడుచుండెను. అట్టి సందర్భముల భటు లొక్కొక్కవేళ రెండు చేతులతోడను ఖడ్గముం జళిపించి వేయుచుందురు. 1

చంద్రగుప్త చక్రవర్తి కడనుండు బలములు మూల బలంబులు, కృతబలంబులు, శ్రేణిబలంబులు, అని మూడు తెలింగులుగ నుండెను. రాజుచే శాశ్వతముగ నిలుపుకొనఁబడి యుండిన సైన్యములు మూలబలంబులు. యుద్ధప్రసంగము వచ్చినప్పుడు సిద్ధపఱచి వేతనమొసంగి నిలుపుకొనఁబడినవి కృతబలంబులు. శ్రేణిబలంబులు అను పదమునకుఁ గొంచెము విపులమగు వ్యాఖ్యయవసరము. దేశమునం దచ్చటచ్చట ట్రియవీరుల 'శ్రేణులు' అనఁగా సంఘములు నెలకొని యుండెను. వీరు వర్ణమునాదు ట్రియలేయయ్యును రాజ్యాధికారము లేమింజేసి యుద్ధవిద్య నభ్యసించియు నితరవృత్తులచే జీవనము గడుపుకొనుచుండిరి. వీరి సాహాయ్యమును యుద్ధముల యందుఁ జక్రవర్తులు పొందుచుండిరి. వీరే శ్రేణులు. ఆ కాలమున నిట్టి శ్రేణులలోఁ బ్రసిద్ధమయినవి కాంభోజమునను, సౌరాష్ట్రమునను, లిక్షవియందును, విజకమునందును, మల్లకమునందును, మదక కుకురు కురు పాంచాలములయందును. 2 నుండెను. అందు కాంభోజ సౌరాష్ట్రముల వారు కృషీవలులు

1. అర్థియను అమ గ్రీకులేఖకుని వ్రాతల ననుసరించి

2. అర్థశాస్త్రము 11 వ అధ్యాయము 13 ప్రకరణము.

గను వర్తకులుగను గాలము గడుపుచుండిరి. తక్కుంగలవారు రాజు లనబడుచుండిరి. ప్రతిశ్రేణియు నొక్కనాయకునకు లోబడి ప్రవర్తించుచుండెను.

ఈ మూడు తెజంగుల బలములు గాక ఆరణ్యకులును పార్వతీయులును సందర్భ వశంబున విశేషసైన్యాంగముగ నుపయోగించుకొనఁ బడుచుండిరి. జయించబడినవారిని నోచు కొనుటయే వీరిని వేతనము.

ఇట్లేర్పడిన కాల్బలంబులకు నాయకుండగువాడే సర్వ సైన్యంబులకును నధ్యక్షుండు.

### ఆశ్విక సైన్యము

ఆశ్విక సైన్యమునఁ బ్రతి భటుండును రెండు ఈటెలును డాలును యుద్ధమునకు గొంపోవుచుండెను. ఈతని డాలు కాల్బలేంబు డాలునకంటె కురుచగ నుండును. గుఱ్ఱముపై జీనులు వేయుట యాచారముగాదు. గుఱ్ఱములకుఁ గల్లెము దగిలించుటయు లేదు. కాని గుండ్రముగ కుట్టబడిన ఎద్దుతోలు మూతతో వాని ముఖములు కప్పబడుచుండెను. ఆ మూతల లోభాగమున వాడియంతగలేని ఇనుము, ఇత్తడి లేక దంతపు ముండ్లి ముప్పిరిబడి యుండుటచే నదియే కల్లెమువలె నుపయోగించుచుండెడిది. 1

యుద్ధమునకయి గుఱ్ఱములకు వల్లనలంఘనేత్యాద్యనేక గతి విశేషంబులు నేర్పబడుచుండె. యుద్ధభూములయందును

అరణ్యములయందును మధ్యభాగమున నిల్చి మిగత సైన్యంబు చేరుటకు గురియై యుండుటయు, సైన్యోపయోగమున కగు జంతువులు ప్రవాహములు దాటవలసి వచ్చినప్పుడును రుంఝామారుతమున ప్రయాణము సలుపవలసి వచ్చినప్పుడును చెదరిపోకుండుటకయి వానికి కట్టబడిన పగ్గములఁ బట్టుకొనుటయు, తమ రస్తుసామగ్రిని కాపాడుకొనుటయు, శత్రువుల రస్తుసామగ్రిని గొల్లకొట్టుటయు, క్రొత్తఁగ తమ సాహాయ్యార్థము వచ్చు దండులను సంరక్షించుకొనుటయు, శత్రువులకు సాయమువచ్చు దండుల చెదరగొట్టుటయు, తమ సైన్యమును సుశిక్షితముగఁ బెట్టుకొనుటయు, సమయమగుడు దానిని పొడువుగ గానవచ్చునట్లు దీర్చుటయు, సైన్యపార్శ్వంగముల సంరక్షించు కొనుటయు, యుద్ధము ప్రారంభ మగునప్పుడు మొదట స్వారికి వెడలుటయు, శత్రుబలంబుల చెల్లాచెదరుచేసి నులుమాడుటయు, తమ బలంబుల నాకస్మికముగ వైరులెదిర్చినచో నడ్డువడయుటయు, వారిం బట్టుటయు, వారు లోబడి శాంతిమై వెడలుచో వారిని వదలుటయు, తమ సైన్యంపు మార్గమును మరల్చుటయు, రాజులను ధనంబును మోసికొనిపోవుటయు, శత్రువుల వెన్నుదన్ని తాచుటయు, పారిపోవు రిపులఁ దరుముటయు, జయించిన స్థానంబుల పోగగుటయు నాశ్విక సైన్యంబుల కర్తవ్యంబులయ్యుండె.

ఈ యాశ్విక సైన్యంబులకు సుత్రమూర్ఖంబులు కాంభోజ సింధూరట్టవనాయు బాహ్లిక సాష్విర పాపేయతైతల

దేశంబుల1 నుండి కొనిరాబడు చుండెను. ఇందులో కాంభోజ సింధ్వార్థవ నాయువుల గుఱ్ఱములు శ్రేష్ఠములుగ నెన్నబడు చుండెను.

గుఱ్ఱములమీఁది యధికారికి అశ్వాధ్యక్షుడని పేరు. తీక్షణ, భద్ర, మంజూదీ గుణముల ననుసరించియు వాని జన్మస్థలముల ననుసరించియు గుఱ్ఱముల తరగతుల నేర్పఱచి లెక్కలు వ్రాయించుటయు, వానికి యుద్ధమునందును ఇతర సమయములందును బనికివచ్చు నానాగతులను2 నేర్పుటయు విశాలమయిన అశ్వశాలలను నిర్మించుటయు, అశ్వచికిత్సకుల నేర్పఱచి వారిచే బనులు గొనుటయు మఱి యితర విధముల శశ్వముల పోషించి కాపాడుటయు నీయధ్యక్షునికిఁ గర్తవ్యములయియుండెను. అశ్వముల కుపచారములు చేయుట కీక్రింది డ్రాఫ్తసేవకులు నియమింపఁబడి యుండిరి.

1. సూత్రగ్రాహకుడు - నఫరుపని చేయువాఁడు
2. అశ్వబంధకుడు - గుఱ్ఱములను గట్టివేయువాఁడు
3. యావళికుడు - తృణమును కొని తెచ్చువాఁడు
4. విధాపాచకుడు - గుఱ్ఱములకుఁ బెట్టు నిమిత్తమయి గుగిళ్ళు మొదలగు వానిని వండువాఁడు

1. కాంభోజమనఁగా ఆఫ్ఘనిస్తానము, సింధువుమన మెఱింగినదియే. అరబ్బు పంజాబునందలి అశ్వాప్తకులదేశము వనాయు వనఁగా అరబ్బీదేశము. బాహ్లిక మనగా మధ్యఆసియా యందలి బాల్తీ దేశము. సౌవీరమనఁగా గుజరాతుదేశమందలి ఈడరురాష్ట్రము. పాషేయ తైలదేశంబు లెవ్వియో కమంగొనవలసి యున్నది.

2. యుద్ధసమయమునందలి గతులకు “బెవవాహ్యక” గతులనియు శాంత సమయములందుచేయు స్వారిసంబంధమగు గతులకు “సన్నాహ్య” గతులనియు పేర్లు

- 5, స్థానపాలకుడు - అశ్వశాలలను సంరక్షించువాడు
- 6, కేశకారుడు - వెండ్రుకలు కత్తిరించి గుట్టములకు నునుపు పెట్టువాడు
- 7, జాంగలికుడు - అహారాదులఁ బరీక్షించువాడు

### గ జ ము లు

మనదేశమున ప్రాచీన కాలమునందు సైన్యములోని యంగములలో గంజాంగమెక్కువ యుపయోగకారియై కన్పట్టుచున్నది. చంద్రగుప్తుని కాలమునఁ బ్రతి గజముపై మావటి వాడు గాక ముగ్గురు యుద్ధభటులెక్కుచుండిరి. వారు మువ్వురును ధనుర్ధరులు. ఇద్దఱు ప్రక్కలనుండియు మూడవవాడు వెనుకనుండియు భాణముల వేయుచుండిరి.1 ఆ కాలమున గజ సైన్యము యుద్ధసమయములఁ జేయుచుండిన పనులెవ్వియనిన :-

సర్వసేనాముఖింబున నడచుట, సైన్యము నడచుటకు మార్గములను శిబిరస్థానములను నీరు దెచ్చుటకు త్రోవలను సిద్ధపఱచుట, సైన్యము చుట్టును నావరించి రక్షించుట, అంగేత రంబులు చలించినను చలింపక యెదురొడ్డి నిలుచుట, ప్రవాహంబు లడ్డము వచ్చినప్పుడు సైన్యములను దాటించుట, అభేద్యస్థలంబులను బలంబున భేదించుట, శత్రుసైన్యంబులకు నగ్నిముట్టించి స్వసైన్యంబున గలిగిన యగ్నిబాధల నివారించుట, చెదరిన సైన్యంబును నొక్కేడ ప్రోగుచేయుట, వైరుల గట్టిమొనలను చెల్లాచెదరొనర్చుట, దిపువర్గమును హుంకరించి

బెదరించుట, వారిని త్రొక్కి వినాశముచేయుట, కోటగోడలను దుర్గద్వారములను బురుజులను డీకొని షడ్రద్రోయుట, ధనమును మోసికొని పోవుట; ఇందు దుర్గములను సాధించుట ముఖ్యతమము.

ఇట్లుపయోగ పడుచుండుటండేసి గజములనిన చక్రవర్తికి మహాప్రీతి. వాని సంరక్షణార్థము ఒక్కయధ్యక్షుడును, అనేకులు అధికారులును, లెక్కలేని డ్రైదనేవకులును నియమింపబడి యుండిరి. వానికై గొప్పగొప్ప యడవులు విడదీసి యుంచుచుండిరి. వాని కేమాత్రము నొప్పి కలుగజేసిన వారికిని శిక్షలు విధింపబడు చుండెను. గజశాలల కసవుచేర నిచ్చుటయు, ఏనుంగులకు ఆహారము పెట్టకపోవుటయు, వానికి పరుండ నేర్పజచిన మెత్తని భూములలోఁ గాక ఇతరస్థలములలో వానిని పరుండనిచ్చుటయు, ఆయువుపట్టున వానినిగొట్టుటయు, వానిపై నితరుల నెక్కినిచ్చుటయు, సమయముగాని పేళల వాని నెక్కుటయు, ఇఱుకుసందులలోనుండి వానిని నీటి యొడ్డునకు నీళ్లుత్రాగించుటకుఁ గొని పోవుటయు, వానిని దట్టమగు నడవులలోనికిఁ బోనిచ్చుటయు నను నివి నేరములుగా నెంచబడి యట్టి యపరాధమునకుఁ గారకులైనవారు జరిమానాతో దండింపబడుచుండిరి. ఏనుంగును చంపినవాడు ఉరిదీయఁ బడుచుండెను.<sup>1</sup>

ఈ కాలమునందువలెనే ఆ కాలమునందును ఏనుంగులు తమ్మును పెంచిన మావటివాండ్రయందు మిక్కిలి విశ్వాసము

కలిగి యుద్ధములలో సంరక్షించుచుండెను. ఇందును గుఱించి చంద్రగుప్తుని యాస్థానమున గ్రీకువారి ప్రతినిధిగ నుండిన మెగస్తసి సొక చిత్రమయిన కథ వ్రాసియున్నాడు.

ఒకానొక భారతీయునకు తెల్ల ఏనుంగు గున్న యొకటి చిక్కెను. అతడు దానిని పెంచుకొని వాహనముగ నుపయోగించుకొనుచుండె. దినదినమునకును దానియెడ నతని కనురాగము పెచ్చుచువచ్చెను. అదియును దన యజమానునికి విశ్వాసము నెఱపుచుండెను. ఇట్లుండ రాజున కద్దానిని అహరింపవలెనను దురాశ పొడమెను. కాని స్వంతగాని కా జంతువుపై నెక్కుమ ప్రేమయుండుటచేతను ఇతరుల వశమున దాని నుంచుటకు బుద్ధిపుట్టకపోవుట వలనను దానితోడం గూడ దేశము నదలి యడవులకుఁ బారిపోయెను. ఈ వార్త విని రాజు కోపోద్దీప్తితుండయి ఏనుంగును మనుష్యుని బట్టి తెచ్చుటకుఁ దన పరివారము నంపెను. వారును దరలిపోయి ఏనుంగును దాని యజమానుని దాఁకిరి. గజంబుపై నుండి అతడు రాజభటులతోఁ బోరాటము నలిపెను. వానికి ఏనుంగుకూడ సాయమొనర్చెను. కాని రాజభటు లనేకులైనందున వాడు గాయములుపడి సోలి క్రిందఁ బడిపోయెను. యుద్ధమునందు పడిన భటుని నాతని సహభటులు దమ డాలులతో గప్పపగిది అప్పడి యేనుంగు తన స్వామిని గప్పియుంచి శత్రువులను గొందఱను మడియించి తక్కినవారిం జెల్లొచ్చెద రొనర్చివైచెను. పిదప నాతనిని తన తొండముతో నెత్తి

వీపుపై నిడికొని శాలకుఁ గొనిపోయి స్నేహితుఁడు పోలే నతని ప్రక్క దుఃఖించుచు నిలుచుండె. 1

### రథములు

రామాయణ మహాభారతాది కాలమునండి మనదేశమున మహాయోధులు రథారూఢులయి యుద్ధము చేయుచున్నట్లు కానవచ్చుచున్నది. సాధారణ సైనికులు మాత్రము నేలపై నిలువబడి పెనంగుచుండిరి. చంద్రగుప్తుని కాలమున సాధారణముగ నరదంబునకు రెండు గుఱ్ఱములు పూన్పెడువారు. నాలుగు గుఱ్ఱంబుల రథంబులును నుండె. ప్రతి రథంబు మీఁద సారథిగాక యిద్దఱు రథికులుందురు. కొన్ని రథముల మీఁద నిద్దఱు సారథులును, ఇద్దఱు ధనుర్ధులును, ఇద్దఱు ఖలకధారులును నుందురు. పనిఁ బఱిన వేళల సారథులుగూడ సమరరంగంబున దమ శౌర్యంబు సూపి యని సల్పుచుండిరి. 2

ఇట్టి రథసైన్యంబునకు రథాధ్యక్షుం డను అధికారి యుండెడువాఁడు. యుద్ధంబునకుఁ దగిన రథంబులను సిద్ధపఱిపించి యుండుట యతనిపని.

### సైన్యములోని యధికారుల పరంపర

చతురంగములోని యొక్కొక యంగమునఁదలి పదుగురు భటులకుఁ బై యధికారి పదికుండు. అట్టి పదికులు పదుగురిపై యధికారి సేనాపతి నాఁబరంగు. అట్టి సేనాపతులు

1. మాక్రిందలు మొగస్తనీసు 118 పేజీ

2. కర్ణయము 8. 14



పదుగురిపై యధికారి నాయకుండు నాజను. అట్టి నాయకులందఱకును సర్వ సైన్యంబునకును సధికారి యగువాఁడు సేనామూఖ్యుం డనంబడు చుండెను.

### స్కందావారనివేళము

సైన్యము యుద్ధమునకు సన్నద్ధమయి వెడలుటకు మున్నొక నాయకుండును నొక బౌద్ధమతమును నొక వర్ధకుఁడును, అనఁగా వ్రడంగియు , బెక్కంపు కూలివారును బయలుదేరి మార్గములను, అందలి గ్రామములను, అరణ్యములను, పంటెనలను, కాలిత్రోవలను, బావులను, చెఱువులను బరీక్షించి చెడిపోయిన వానిని సంస్కరింపు చుందురు. సైన్యము విడియుటకుఁ దగినస్థలములను నిర్ణయించి వీలుకొలఁది వలయాకారము గలదిగఁగాని చతుర్భుజాకృతి గలదిగాఁ గాని శిబిరంబును నేర్పఱుతురు. శిబిరమువకు నాలుగు ద్వారములును ఆఱు త్రోవలును నుండును. అది తొమ్మిది భాగములుగా విభజింపఁబడును. శత్రువులవలన నపాయము జరుగకుండ దాని చుట్టును కందకములును, గోడలును, పరిధులును, బురుజులును నిర్మింపఁబడును. రాత్రింబవళ్ళు పహారాయుచ్చుటకు పదునెనిమిది జతల సైనికు లుండురు. శిబిరమునం దప్రమత్తత నెలకొనుటకయి ద్యూతము త్రాగుడు విందులు కలహములు పూరముగ నిషేధింపఁ బడియుండెను. శత్రువులు మారు వేషముతో శిబిరముఁ జొరకుండుట కొఱకు అభిజ్ఞానపత్రము (pass-port) పొందనివారు లోనికి రానియ్యఁ బడుచుండలేదు.<sup>1</sup>

### సైన్యములు దాడివెడలు విధము

గడ్డియు నీళ్లును కట్టియలును సమృద్ధిగ దొరకు మార్గమని ముందువెడలిన నాయకునిచే నూచింపబడిన వార్తననుసరించి ఆయా గ్రామముల నెఱింగికొని రాజు యుద్ధమునకు వెడలును.

సేనాముఖంబున నాయకులును, నడుమ రాజును అంతఃపుర స్త్రీలును, కుడియెడమవైపుల నాశ్విక సైన్యమును, చుట్టును నేనుంగులును దక్కుంగల సైన్యమును నడుచును. త్వరగా నడచిన యెడల దినమునకు రెండు యోజనములును (రమారమి 18 మైళ్ళు) మందముగా నడచిన నొక్క యోజనంబును (రమారమి 6 మైళ్ళు) ప్రయాణము సాగించుచుండిరి. సేన విడిసి యున్నప్పుడు సేనాధ్యక్షుని కుటీరము సేనకు ముందుండును, సైన్యములు వెడలునప్పు డతడు వెనుక నడచును.

యుద్ధముచేయు సమయముల భటు బుత్సాహముతోఁ బనిచేయఁగలందులకు గాను శత్రుసైన్యములలోని బంటును చంపినవానికి 20 పణములును, కాలబలముల నాయకుని జంపినవానికి 100 పణములును, ఆశ్వికుని జంపినవానికి 1,000 పణములును, ఏనుంగునుగాని రథంబునుగాని నాశనమొనర్చిన వానికి 5,000 పణంబులును శూరాగ్రేసరుల నాయకుని జంపిన వానికి 10,000 పణంబులును, యువరాజును గాని సేనాధ్యక్షునిగాని జంపినవానికి 50,000 పణంబులును, శత్రురాజును మడియించిన వానికి లక్షపణంబులును బహుమాన మొసంగఁబడు చుండెను,

## ధర్మయుద్ధము

హిందువుల యుద్ధవిధులు ఇతర దేశస్థుల వానికంటె మిగుల కరుణాయత్నములు.

“ఆయుధములు పడవైచినవారిని, జుట్టు విరియంబోసి కొనియో చేతులను జోడించుకొనియో దయవేడువారిని, శరణు జొచ్చినవారిని హింసించఁగూడదని యార్యశాసనము.”<sup>1</sup>

“భీరులతో, మత్తులతో, ఉన్నత్తులతో, మైమఱచిన వారితో, కవచభ్రష్టులతో, స్త్రీ శిశు వృద్ధ బ్రాహ్మణులతో, యుద్ధము చేయరాదు.”<sup>2</sup>

“సంహృత యోధుల పత్నులకు సంరక్షణ నొసంగ వలయు.”<sup>3</sup>

మెగాస్తనీసు ఇట్టి హిందువుల యుద్ధధర్మకాగుణ్యము నకు సాక్ష్యము పలుకుచున్నాఁడు. “ఇతర దేశస్థులలో నుద్ధ కాలములందు భూనాశనము సామాన్యమైయుండఁగ నందునకు మాఱుగ హిందువులలో పంటకాపులు-పవిత్రులును నహింస నీయులును గావున-సమీపముననే పోరు చెలఁగెనుచున్నను భయమించుకయు లేకయే నెమ్మదిగ నుందురు. ఏలయన ఇటు తెగల పోరులును పోరుసలుపుచు నొండొరుల నఱకు కొను చున్నను సేద్యకాండ జోలి కించుకయుఁ బోక నుందురు. మఱియు పగతుని భూమిని అగ్నిదగ్గముచేయుట గాని అచ్చటి చెట్లను నఱకివేయుట గాని వారికి వాడుకలేదు. *Wheeler*

1. అపస్తంబ. II 5-10-11

2. బోధాయన. I 10-18-11

3. పనిష. XIX 20

## ఎనిమిదవ ప్రకరణము

రాజ్యాంగ వ్యవస్థ

చంద్రగుప్తుని కాలమున రాజునకు సలహా నిచ్చుటకు మంత్రి పరిషత్తోకటి కలదు. అందు 12 గురో లేక 18 గురో లేక ఆయా సందర్భములకు వలసినంత మందియో మంత్రులుండెడువారు. అన్నివిషయములలో రాజు వారిని యూలోచన యడుగుచుండెడువాడు. మిక్కిలి రహస్యముగ నుండఁదగిన విషయములలో నొకరిద్దఱు మంత్రులు మాత్రమే యూలోచనఁ దీర్చుచుండిరి. ఎప్పుడైన నొకప్పుడు రాజు స్వతంత్రించి పనిచేయుటయుఁ గలదు. కాని సర్వ సాధారణముగ మంత్రులలో బహుజన సంఖ్య ఎట్లు చెప్పిన నట్లు నడుచుకొను చుండెడువాడు. సామాజ్యము నందలి దూరపు ప్రాంతములపయి చంద్రగుప్త చక్రవర్తి ప్రతినిధుల నేమించి వారివలన రాజ్యకార్యముల నడపించుచుండెను. ఈ ప్రతినిధులు సామాన్యముగ రాజవంశము వారలయినట్లు కానవచ్చుచున్నది. రాజధానికి వేయి మయిళ్ల దూరము నందుండు 'గిర్నారు' అనఁబడు పశ్చిమ ప్రాంతమున పుష్య గుప్తుఁడను ప్రతినిధి పరిపాలించు చుండినట్లును అతఁ డచ్చటి

రైతుల సౌకర్యార్థమయి యొకనదికి యానకట్ట కట్టించి దాని నీటిని యొక తటాకమునకు మరల్చి తప్పని నీటివసతి నేర్పజేసె ననియు తెలియవచ్చుచున్నది.

### రాజ్య విభాగము

ఆ దినములలో సాధారణముగ నైదువందల కావు కుటుంబములు గలది యొకపల్లె. ఇట్టిపల్లెలు ఒకదాని కొకటి రమారమి క్రోశేష దూరమున నుండుచుండెడివి. అందువలన నాపత్నయమున నొకయూరివారు మఱియొక యూరివారికి సాహాయ్యము చేయఁగలుగు చుండిరి. పొలిమేర విషయమున వివాదము రాకుండుటకయి నదులు పర్వతములు మొదలగు స్వాభావిక చిహ్నములు పొలిమేర గుర్తులుగ నేర్పఱుపఁ బడి యుండెను. పల్లెచుట్టును కలపతో ప్రాకారము పెట్టుచుండిరి. ఇట్టి పల్లెలు అయిదుమొదలు పదింటివఱకు నొక్కయధికారి క్రిందనుండును. ఆ యధికారికి గోపఁడని పేరు. ఈ గోపఁడే ఆ గ్రామములకు సంబంధించిన లెక్కలు వ్రాయుచుండును. గ్రామములు, చేలు, తోటలు, మార్గములు, బీళ్లు, దేవాలయములు, తోపులు, తీర్థములు మొదలగువాని సరిహద్దు గుర్తులను ఇతఁడు సంరక్షించువాఁడు.<sup>1</sup> గ్రామస్థులు చేసికొను దానములు విక్రయములు తనఖాలు ఈతని ద్వారా జరుపుచుండెను. గ్రామములోని ప్రతి గృహము నందలి జనుల యొక్కయు దాసుల యొక్కయు సేనకుల యొక్కయు పశు

1. ప్రస్తుత మీ వసులన్నియు కరణములును ల్యాండురికార్డు ఇన్ ప్లెక్టరు తహశీలుదారులును చేయుచున్నారు.

పక్ష్యాదుల యొక్కయు లెక్క ఈతఁడు వ్రాయుచుండెను. అదే లెక్కలలో ఒక్కొక్క యింటివారు ప్రభుత్వము వారికి చెల్లించుచుండిన శిస్తుశుల్కముల మొత్తమును తేల్చుచుండును. గ్రామస్థుల వృత్తులను బేర్కొని వారువారు గడించు మొత్తములను రమారమిగ నిర్ణయించి లెక్క వ్రాయుటయు నతని పనులలో నొక్కటి.<sup>1</sup> ఈ కర్తవ్యములను బట్టి ఇతఁడు అప్పటి కరణమని పేరుగ వ్రాయఁబనిలేదు.

ఏనిమిదివందల గ్రామములపై యధికారికి స్థానికుఁడని పేరు. ఈ 800 గ్రామముల సంరక్షణార్థము స్థానియమనఁబడు దుర్గమొందుండెడిది. ప్రస్తుతపు జమీందారీలలోని తాణేదారు శబ్దమునకు ఈస్థానికుఁడు అనుపదము తండ్రియేమో. గోవుఁడు గ్రామముపైఁ బరిస్థానికుఁడు మండలముపై అధికారి. ఈయధికారులందఱు పైవాఁడు 'సమాహర్త' నాఁబరుగుచుండెను. రాష్ట్రమును మండలములుగ విభజించుటయు, గ్రామముల తరగతులను నియమించుటయు, గ్రామాధికారులయొక్కయు స్థానికుల యొక్కయు పనులను బరిశీలించుటయు నీతనికిఁ గర్తవ్యములు. ఈ సమాహర్తగాక రాజ్యాంగశాఖ లొక్కొంట్రికిని నొక యధ్యక్షుఁడుండును. అధ్యక్షు లందఱును మంత్రులలోని వారె. వీరు రాజుతోడంగూడ పైన నుడివినట్లు రాజ్యభారమును వహింతురు.

గ్రామములు తమ మధ్యమాధమ భేదములచే మూడు విధములు. ఈ విభాగము గాక యీ క్రింది విధముగ వేరు తరగతు లేర్పడుచుండెను.

- (1) ఇనాము గ్రామములు
- (2) సైనిక గ్రామములు
- (3) ధన ధాన్యవస్తువుల జెల్లించు గ్రామములు
- (4) పశువులను సేవకులను అమర్చు గ్రామములు
- (5) పాలను పెరుగును కూరగాయలను ఇచ్చు గ్రామములు.

### రాజ్యాదాయ మార్గములు

ఇప్పటింబలె చంద్రగుప్తుని కాలంబునను రాజునకు మన దేశమున వరుంబడికి ముఖ్యాధారము నేల పన్నె యయి యుండెను. “సేద్యము క్రిందనుండు భూమిలో విశేషభాగము నకు నీటివసతి కలదు. సంవత్సరమునకు రెండు కారులు పంటలు పండును... నదులమీద కొండలు అధికారు లుందురు. వారు ఈజిప్టుదేశము నందువలె భూములుకొలిచి రైతుల కన్యాయము జరుగకుండుటకయి పెద్ద కాలువలనుండి పిల్లకాలువలకు నీళ్లు విడుచు ద్వారములను తగువిధమున మూయించుచు దెరిపించుచు నుందురు.”<sup>1</sup> సాధ్యమయినవఱకు ఇట్టి నీటి వసతుల నమర్చి చంద్రగుప్తుడు భూములయందు కర్షకులు చేయవలసిన కష్టమును అనుసరించి కరము గ్రహించుచుండెను. ‘హస్త

ప్రవర్తిమ' భూములయందు అనగా చేతి కష్టముచేత నీటి పాటుదలయగు భూములయందు "ఉదకభాగము"1 పంటలో నైదవవంతుగ నిర్ణయింపబడి యుండెను. 'స్కందప్రవర్తిమ'2 భూములలో ననగా ఎడ్ల సాహాయ్యమున నీగు పాటుదల చేసి కొను భూములలో నాల్గవ వంతుగను; 'ప్రసోతయంత్రప్రవర్తిమ' భూములలో ననగా వాయుయంత్రముల3 మూలమునను ఇతర యంత్రముల మూలమునను సాగు వానిలో మూడవ వంతు గను నదులు, సరస్సులు, చెరువులు, బావులు మున్నగువాని క్రింది పంటలలో మూడవ లేక నాల్గవ వంతుగను పన్ను నిర్ణయింపబడి యుండెను.

అర్థశాస్త్రమున నొక్కడ "సాగుచేయక వదిలిపెట్టబడిన భూములను (రాజు) పంటలో సగము భాగమునకు పైరు పెట్టువారికి ఇయ్యవచ్చును. స్వంత సేద్యముగల రైతులకు నాల్గవ వంతునకో యైదవ వంతునకో యిచ్చి వేయవచ్చును.

1. నీటి తీరువయని యర్థము.

2. "స్కందప్రవర్తిమ" మనుదానికి "భూముచేత మోసికొనుట" యని కొండార్థము వ్రాసి యున్నారు. ఆ యర్థ మంగీకరించినచో హస్తప్రవర్తిమము నకును దీనికిని భేదమెట్లో తెలియరాకున్నది. భేదము లేనిచో తీరువ ఎట్లు భేద పడనో నిర్ణయింపరాదు. స్కందమను శబ్దము జత యెద్దకుండా ప్రవర్తిండును గాన నెక్క సాయమున వీరు పాతించుకొని సాగునది చేసికొనఁబడు భూములనుట యుక్తి యుక్తముగా నున్నది.

3. వాతప్రవృత్తిమనందిని వస్త్రాయతన తటాక కేదారా రామషణ్ణవాపానాం సస్యవణ భాగోత్తరిక మన్యేన్యే వాయభోవకారందద్యుః. (అర్థశాస్త్రము మూడవ భాగము.)



లేక వారు అనవసరమగు నష్టము పొందక యియ్యగలిగినంత యిచ్చినను ఇయ్యవచ్చును.” అని వ్రాయఁబడి యుండుటం జేసి చంద్రగుప్తుని కాలమున రైతున కీయశక్యముగాని పన్ను రాజుడుగ కుండెననుట స్పష్టమగుచున్నది. స్వంతముగ చెఱువులు ద్రవ్వించుకొనినచో నట్టి ప్రజ యా చెఱువుల క్రింది సాగుపై యెదు సంవత్సరముల కాలమును, శిథిలమైన చెఱువులను చక్కఁజేసికొనువారు నాలుగు సంవత్సరముల కాలమును, చెఱువుల విస్తీర్ణ మెక్కుడు చేసికొని యెక్కుడు భూభాగమును సాగుదల క్రిందికి తేల దలచుకొనిన వారు ఆ భాగము పయి మూడు సంవత్సరముల వఱకును, కుష్మీ పంటల పండించు నుద్దేశముతో త్రైత్రముల సిద్ధపఱుచు కొనువారు రెండు సంవత్సరముల పర్యంతమును బన్ను చెల్లించ వలదనియుఁ జేయఁబడిన నియమములు పన్ను గ్రహించుటలో రాజునకుఁ గల దూరదృష్టిని వేనోళ్లఁ జాటుచున్నవి.

ఇంతవఱకు వ్రాయఁబడిన తరములు ‘ఉదక భాగము’ అని పేర్కొనఁ బడినవి. అనఁగా నివి పల్లవు భూములమీదిఁ తరములని యర్థము. మెట్టభూములపై విధింపఁబడుచుండిన తరములను గుఱించి కనుగొనుటకు ఆధారమెద్దియుఁ గానరాదు.

రాజునకు స్వంతమాన్యము లనేకము లుండెడివి. వాని నాతఁడు ‘సీతాధ్యక్షఁ’ డను నధికారి మూలమున సాగు చేయించు చుండువాఁడు. ఈ యధికారి ‘కృషితంత్రగుల్మ వృక్షాయుర్వే దజ్ఞఁడుగ’ నుండును. అతఁడు రాజుగారి

క్షేత్రములకు వలయు బీజాదికములను సంపాదించి తత్తత్తచ్చాస్త్రములఁ బ్రవీణులగు క్రింది యధికారుల సాయముం గొని దాసులను కూలివారలను ఖయిదీలను వినియోగించుకొని రాజుగారి సేద్యమును సాగించును. అందులకు నవసరమగు నుపకరణముల సిద్ధము చేయించుటయు నతనిపనియె. అతఁడు సూర్యచంద్రాదులయు నక్షత్రములయు గతులను గమనించి కాలవై పరీత్యముల దెలియఁజేయు చుండినట్లును వాయువులను మేఘములను బరిశీలించి వర్షముల న్యూనాధిక్యము నెఱిగించుచుండినట్లును వర్షమాపక యంత్రముల సాహాయ్యంబున 'ద్రోణ' మను పరిమాణము నుపయోగించి వర్షపాతమును లెక్కించుచుండినట్లును గానవచ్చుచున్నది. ఎఱువుల నుపయోగించు పద్ధతులు గూడ నాతఁడే నియమించుచుండినట్లు తెలియుచున్నది. ఈ విధమున కాలవై పరీత్యములను గనిపట్టి వర్షముల న్యూనాధిక్యము నెఱిగించి వర్షపాతమును లెక్కించి యెఱువుల సారాసారంబుల నిర్ణయించి సీతాధ్యక్షుఁడు తన శాఖలోని యితరాధికారుల తోడంగూడ రైతులకు సాయపడుచుండెడివాఁడు.

చంద్రగుప్తుని కాలమున గోఽధ్యక్షుఁడను అధికారి యొక్కరుఁ డుండును. అతఁడు రాజుగారి గోవులు మున్నగు పశువుల కన్నిటికిని పాలకుఁడు. ఆ పశువులకు వలయునుపచారములు చేయించి వానివలన వచ్చు నాదాయము నతఁడు రాజు

గారి బొక్క-సమునకుఁ జేర్చుచుండును. వేనవేలు పశువులు రాజుగారి కుండుటంబట్టి యీ యాదాయము కొలఁదిపాటి యనుటకు వీలులేదు,

రాజునకు వరుంబడి నీనుటలో సాగుబడి భూములకు రెండవది దేశములోని వ్యాపార సముదాయము,

చంద్రగుప్తుని కాలమున నెల్ల వ్యాపారమును కోట గుమ్మమునఁ గట్టఁబడిన సుంకపు కొట్టుకడనె జరుగవలసి యుండెను. ఇతర స్థలముల వ్యాపారము జరుపుట నిషేధింపఁబడి యుండెను. వ్యాపారమునకయి రైతులును వ్యాపారస్థులును దెచ్చిన వస్తుసముదాయము సుంకము కొట్టుకడ నమ్మఁబడిన తరువాత అమ్మకపు మొత్తమును బట్టి సుంకము వసూలు చేయఁబడుచుండెను. రైతులుగాని వస్తునిర్మాతలుగాని వస్తు సముదాయములు ఒక స్థలమునుండి మఱియొక స్థలమునకు మార్చుకొనుచో సుంకపు కొట్టుదానిని రావలసివచ్చినను వారు సుంకమీయ నవసరము లేకుండెను. వివాహార్థమును, రాజున కర్పించుటకును, రాజుగారి భండారములఁ జేర్చుటకును, మతోపయోగమునకును, ప్రసవించు స్త్రీలకొఱకును, ప్రయోజనములకొఱకును గొనిపోఁబడు సామాగ్రి సుంకములేక తీసి కొనిపోఁబడుచుండెను. సుంకపుతరము వస్తువువెలయందు ఇరు వదియైదన వంతు మొదలు ఐదవ వంతు వఱకును గలదు. సుంకపు నిబంధనలను మీరువారికి నేరము ననుసరించి 3000 పణములవఱకును ( అనఁగా, ప్రస్తుతపు 2000 రూపాయలు )

అపరాధము విధింపఁబడు చుండెను. ఈవిధముగను రాజుగారి బొక్కసమునకు విశేషద్రవ్యము చేరుచుండెను.

విదేశములనుండి దిగుమతియగు సామాగ్రిపై వ్యాపార సుంకముగాక రాజుగారికి మఱియొక విధముగ సుంకము చెల్లుచుండెడిది. మొత్తముమీఁద దిగుమతియగు వస్తువులకుఁ బ్రబలతమముగ పన్ను విధింపఁబడుచుండెను. (1) 'శుల్క' మనఁబడు వ్యాపారసుంకమును (2) 'వర్తని' యనబడు మార్గసుంకమును (3) 'గుల్మదేయ' మనఁబడు సైనిక సుంకమును (4) 'భాగ' మనఁబడు దిగుమతి సుంకమును సర్వసాధారణముగ దిగుమతి వస్తువులకుఁ దప్పినవి కావు.

ఇప్పగిది సార్వభౌమునకు నెగుమతి దిగుమతులవలన సుంకముల రూపమున నాదాయ ముండెడిది.

ఆకాలమున కొలతపాత్రలును తులాయంత్రములును ప్రభుత్వమువారే సిద్ధపఱచి యమ్ముచుందురు. వ్యాపారులు వానిని కొనుటయేగాక ప్రతిదినమును వాని పరిమాణము సరియైనదని నిర్ణయముద్ర వైచుటకు ప్రభుత్వమువారికి కొద్దిపాటి రుసుము చెల్లించుచుందురు. వ్యాపారస్థులు ప్రజల నేమాత్రము ఏమఱుచుటకుఁ బ్రయత్నించినను నపరాధులుగ నెన్నబడి జరిమానాలతో శిక్షింపఁ బడుచుండిరి.

1. ఇది మఱియొక రాజ్యముమండి తన రాజ్యమునకు వచ్చు వస్తువుల మీఁద రాజు విధించు సుంకము.

ఇప్పటివలెనే చంద్రగుప్తుని కాలమునందుఁ గూడ 'ఉష్ణ' చేయుట అమ్ముట ప్రభుత్వమువారి హక్కుయై యుండెను. వాడుస్వదేశమున స్వంతముగ పప్పును పండించుటయుఁగలదు. ఒక్కొక్కతఱి నా స్వాతంత్ర్యము కౌలుదాగులకు గుత్తకిచ్చుటయును గలదు. స్వదేశమునం దుత్పత్తియగుచుండిన యుష్ణగాక విదేశములనుండియు దిగుమతియగుచుండెడిది. అందలి వ్యాపారమును ప్రభుత్వము వారిదే యయి యుండెను.

సురాలోలు లిక్కాలమునందుఁబలె నక్కాలమునను ప్రభుత్వము వారికి ద్రవ్యము నీయుచుండిరి. కాని అప్పుడు త్రాగుడునకయి సర్వస్వము పోఁగొట్టుకొనుట తటస్థింపకుండుట కొక కొన్ని నిబంధన లేర్పడియుండెను. నిర్ణయించబడిన పరిమితి కెక్కుడుగ నెవ్వరికిని హాలారసంబు విక్రేణ అమ్ముట లేదు. వెలకును హద్దు లునుఁబడి యుండెను. త్రాగి మైమఱచి పడిపోయిన వారి శరీరముపైనుండు సొత్తును గాపాడుటకు నుచితమగు విధులు నియమితమయి యుండెను. నిదేశపు సారాయిలపై సాధారణ సుంకములుగాక 100 కి 5 వంతున పన్నులు విధింపఁబడు చుండెను. సురామందిరములను గుఱించిన శాసనములలో, ఆ మందిరములు సౌకర్యములైన పెక్కుగదులుండు నట్లును, ఒక్కొక్కగదియందు వలసినన్ని మంచములును కుర్చీలుండునట్లును, ఆయా ఋతువులకు ఆవశ్యకములైన యనుకూలము లన్నియు పొసఁగి యుండునట్లును, నిరంతరము పుష్ప

హారములతోను అగరు చందనాది పరిమళ ద్రవ్యములతోను నిండుకొని యుండునట్లును, అలంకరించియుండ వలెనని విధింపఁ బడి యున్నది. దీనినిబట్టి కొందఱు చరిత్రకారులు ఆ కాలమున త్రాగుబోతులైన మెక్కుడుగ నుండెనని యూహించుచున్నారు. కాని మొదట వ్రాసిన నిబంధనలను జాగ్రూకతతో స్మరించిన యెడల నీ యలంకారాదులు త్రాగనేగు స్వల్ప సంఖ్య జనంబుల యారోగ్యముకొఱకును పరిసర ప్రదేశస్థులకు జుగుప్సాభార మాపాదింప కుండుటకును విధింపఁబడెనని తోచక మానదు. కొలతపాత్రలను తూనిక యంత్రములును ప్రభుత్వమువారి వలననే చేసి యమ్మఁబడు చుండెనని ఇది వఱకు వ్రాసియున్నారము. దానినిబట్టి 'యిండియన్ అంటి క్వేరీ' సంపాదకులు ఆకాలమున నాణెములు బహుస్వల్పముగ నుపయోగింపఁ బడుచుండెననియు వ్యాపారమంతయును వస్తు గ్రహణ ప్రతిగ్రహణము వలననే జరుగుచుండెననియు వ్రాసియున్నారు. కావున నాకాలమునందు నాణెముల వలన రాజునకు నెక్కుడుగ లాభము గలుగు చుండెనని చెప్పటకు వీలు లేదు. అయినను నక్కాలపు నాణెములను వానియందలి లోహ విశేషంబును ప్రస్తుతిపు నాణెములతోటి సామ్యమును నూచదువరులు గ్రహించుటకయి యీ క్రింది వివరణ స్పష్టక నిర్ణయించునాము.

నాణెముల పేర్లు.	అందలి విశేష లోహములు	వెల (గురిగింజలో)
1 పణము	$\frac{1}{16}$ రాగి, $\frac{1}{16}$ సీసము	=80 గింజలు = $\frac{80}{122}$ తుల ములు = ఇంచుమించుగ నిప్పటిరూపాయిలో $\frac{2}{3}$ వంతు
2 అరపణము	„	=40 గింజలు,
3 పాదము	„	=20 గింజలు,
4 అష్టభాగము	„	=10 గింజలు,
1 మాషము	$\frac{1}{4}$ వంతు ఇతరలోహం	=5 గింజలు,
2 అర్ధమాషము	„	$2\frac{1}{2}$ „
3 కాకణి	„	$1\frac{1}{4}$ „
4 అర్ధకాకణి	„	$\frac{5}{8}$ „

పై వివరణపట్టికయందుఁ గనినవిగాక అర్ధశాస్త్రము నందు చాణక్యుఁడు మూఁడు బంగారు నాణెములను బేర్కొని యున్నాఁడు. 5 గింజలయెత్తుగలది మాషమనియు, 16 మాషముల యెత్తుది సువర్ణములేక కర్ణమనియు, నాలుగు కర్ణముల యెత్తుదీ యొక పలమనియు వాడియున్నాఁడు. ఈ పరిమాణ పరంపర తూనిక మాత్రమునకయి యుండనోవునా? తూనిక మాత్రమునకు సువర్ణపు దిమ్మెలు గావలెనా? చంద్రగుప్తుని కాలమున నియ్యవి వాడుకలో నుండిన బంగారునాణెములని చెప్పటయే యుక్తి యుక్తముగ నున్నది. అప్పటికాలమున హిందూదేశము బంగారమునకుఁ బేరువడసి యుండెను.

మెగాస్తనీసు భరతవర్ణమున సువర్ణమును త్రవ్వటను గూఱించి చిత్రమయిన ఈ క్రింది కథను వ్రాసియున్నాఁడు.

తూర్పు సరిహద్దునందలి 70-80 మైళ్ల చుట్టుకొలతగల ఉచ్చ భూప్రదేశమున భారతేయులలో నొక తెగ యగు 'దరదులు' అనువారు వసించుచున్నారు. అచ్చట భూగర్భమున బంగారు గనులు గలవు. అందువలననే సువర్ణమును త్రవ్వ చీమలును నచ్చటగలవు. అవి యడివినక్కలకు పరిమాణమునఁ దీసిపోవు. వాని త్వరిత గమనము విభ్రమమును బుట్టించును. అవి వేటాడి జీవనము సలుపును. వానికి సువర్ణమును ద్రవ్వటకు శిశిర ఋతువు అనుకూలము. అవి బంగారు గనులనుండి ఆ లోహమునుద్రవ్వి దానితోడఁగూడిన మట్టిని అడవి ఎలుక (Moles) వలె గనిద్వారమునఁ గుప్పలువై చును. అట్లు పడిన సువర్ణ రజమును కరగించుటయే కర్తవ్యము. చుట్టుప్రక్కలం గల జనులు మోత పశువులను గొనితెచ్చి దొంగతనముగా నా మట్టిని మోసికొని పోవుచుందురు. వారు ఎఱుకవడునట్లు వచ్చినచో నచ్చటి యద్భుతమగుఁ జీమలు వారి నెదిర్చి వారి పోసక వెన్నెఱి వారిని వారి పశువులను జంపివేయును. కావున వారచ్చటచ్చట వివిధములగు మాంసఖండములనువైచి యా చీమలు వానిని భక్షించుటయం దేహతీయుండ బంగారు పొడిని యపహరింతురు. ఆరజమును గరగించు పద్ధతులు తెలియవుగాన వారితరుల కమ్ముచుందురు. 1

1. మాక్రిండల్ మెగాస్తనీసు. పే 94 ఈ కథ మెగాస్తనీసునకు ముఖ్యము చెప్పకొని యున్నాడు.



పై సంగతు లత్యద్భుతముగఁ గన్పించినను నందు సత్యము లేకపోలేదు. త్రవ్వచుండినది చీమలుగావు. కాని తిబెట్టుదేశపు ఖననక్రియాదక్షు లక్కార్యములను దీర్చుచుండిరి. వారి యుపకరణాదులనుబట్టియు వారిపద్ధతులను బట్టియు నభ్యాసములను బట్టియుఁ బైకథ పుట్టియుండునని నిర్ణయింపఁబడి యున్నది.

ఏది యెట్లయినను బూర్వము హిందూదేశమున చీమలు బంగారపు పుట్టలఁ బెట్టుచున్న వన్నను బయటి దేశముల వారలు నమ్ముచుండెడివారు. అట్టి కాలమున బంగారపు నాణెము లుండెనని చెప్పటకు వేరు యుక్తులు గావలెనా? ఒక వేళ బంగారపు తూనికదిమ్మెలను నుపయోగించుచుండిరేమో. 1

నాణెముల కథ యింతటితోఁ జాలింతము. ఇదివఱకుఁ బేర్కొనిన మార్గములేగాక రాజునకు నాదాయము నిచ్చు మార్గము లింకను ననేకములుండెడివి. వాని విస్తారవివరణమిట యనవసరము.

సామంతప్రభువులు గొనితెచ్చియిచ్చు కప్పములును, గ్రామరక్షక సంఘములు వసూలుచేయు నపరాధములును, ఖయిదీలను విడిపింప నియ్యఁబడు చుండిన ధనమును, అభిజ్ఞాన ప్రతముల విలువయు, అవసరమగు నెడల దేవాలయాదులలోని ద్రవ్యమును, ఓడలమీఁద పన్నులును, బాటతీరువలును, గనుల తీరువలును, అడవి ద్రవ్యముల మీఁద సుంకములును, జరిమానాలును, రాజుగారి బొక్కనమునకుఁ జేరుచుండెడివి.

జ నా భా లె క్క లు.

నాగరకునకును గోపునకును నియమింపబడిన కర్తవ్యములలో జనాభాలెక్క యెప్పటిదప్పుడు వ్రాయుట యొక్కటి ముఖ్య యుండెను. తమ గ్రామము నందలి ప్రతివ్యక్తి యొక్క తెగ, జాతి, పేరు, ఇంటిపేరు, వృత్తి, వరుంబడి, వ్యయము, పశుగణములు వీరు లిఖించి పెట్టుచుండిరి. బయటి వారెవరై యను వచ్చినప్పుడు వారిని గుఱించి తెలిసికొని వ్రాసిపెట్ట వలసిన వనియు నట్టివారుగాని మఱియెవ్వరుగాని తప్పు సంగతులు చూడివిన యెడల శిక్షకుఁ బాత్రు లగునురనియు నున్నది. ఇంతకంటె విశేషమగు జనాభాలెక్క లేల కావలెను?

బాటలు-వాహనములు

చంద్రగుప్తుని రాజ్యము ఇప్పటి భరతఖండమునకంటె విస్తీర్ణమున ఎక్కువయినదని ఇదివఱకే వ్రాసియున్నాము. ఇంతటి రాజ్యములో నొక్కభాగమునుండి మఱియొక భాగము నకుఁ బ్రయాణాదులు సలుపుటకు సదుపాయములు పుష్కలముగ నుండెను.

పలువిధములగు బాటలు వర్ణింపబడినవి. వానివెడల్పు వానివాని యుపయోగములనుబట్టి 32 అడుగులు మొదలు నాలుగడుగుల వఱకు నుండెడివి. ఉపయోగమును బట్టియు గమ్యస్థాన విశేషమును బట్టియు నీ బాటలకుఁ బేరు లమరి యుండెను. రాజమార్గము లనియు, రథపథము లనియు, పశుపథము లనియు, ఖరోష్ట్రపథము లనియు, చక్రపథము లనియు,

మనుష్యపథములనియు, అసంపథములనియు, వరుసగ రాజులు, రథములు, పశువులు, ఖరోష్ట్రములు, శకటములు, సాధారణ ప్రయాణికులు, బరువుమోసికొని పోవువారును ఉపయోగించు కొనుట వలన వచ్చిన పేళ్లు. రాష్ట్ర పథములనియు, వివీత పథములనియు, ద్రోణముఖ పథములనియు, స్థానీయ పథములనియు, సయోధీయపథములనియు, వ్యూహపథములనియు, శ్రీశౌనపథములనియు, గ్రామపథములనియు, వనపథములనియు హస్తీక్షేత్రపథములనియు, సేతుపథములనియు, నాయాగమ్య సానములనుబట్టి వచ్చిన నామధేయములు.

ఇవిగాక కోటలయందు విశేషమార్గము లుండెడివి. వాని విటఁ బేర్కొనఁ బనిలేదు.

ఈ బాటలెల్లయును బహుజాగరూకతతోఁ గాపాడఁ బడుచుండెను. వీనిపై ప్రయాణికుల కభ్యంతరము గలుగఁజేసిన వారు దండింపఁ బడుచుందురు. ఇందు దక్షిణదేశమునకుఁ బోవుచుండిన బాటలవలన వజ్రములు, ముత్యములు, రత్నములు, బంగారు, శంఖములు మున్నగు వస్తువుల వ్యాపారము మిక్కుటముగ జరుగుచుండి సందున నా మార్గములకే చాణక్యుడు ప్రాముఖ్యత నిచ్చియున్నాడు. అన్ని మార్గముల మూలమునను జక్కని వ్యాపారము జరుగుచుండె ననుటకు సందియము లేదు. ఇంతియగాక ఈ మార్గము లింకొకవిధమునఁ గూడ నుపయోగించు కొనఁబడుచుండెను. అతివిస్తారంబగు నా రాజ్యమున సమయోచితంబుగ దండులను మందుగుండు

సామగ్రిని దూతలను పనిచి రాజకీయ కార్యములను జక్క-  
పెట్టుకొనుటకుఁ జక్రవర్తి కీమార్గము లెంతయుఁ దోడ్పడు-  
చుండెడిది.

ఇట్టి మార్గముల నిరంతరమును బ్రయాణము సలుపు  
చుండిన వాహనసాధనములను గుఱించి యోచింతము. అందు  
రథములు మొదటివి. సైన్యమును గుఱించి వ్రాయునప్పుడు  
రథాధ్యక్షుఁ డొక్కఁడుండెనని వ్రాసితిమిగదా ! దాని వలననే  
అప్పటి కాలమున రథములెంత ముఖ్యవాహనము లయినదియు  
మా చదువరు లూహించు కొనఁగలరు. ఏడుజాతుల రథము  
లుండెడివి. ఎత్తునందు పదియడుగులు గలవి యున్నత తమ  
ములు. అట్లే వెడల్పునందు పదియడుగుల వఱకుఁ గలవు.  
దేవరథములనియు, పుష్పరథములనియు, సాంగ్రామికరథము  
లనియు, పారియానిక రథములనియు, <sup>1</sup>పరపురాభి యానికము  
లనియు, <sup>2</sup>వైసయికములనియు, <sup>3</sup>రథములలో ఉపయోగము  
ననుసరించి విభేదము లుండెడివి.

రథములకుఁ దరువాత లఘుయానము, గోలింగము,  
శకటము నాఁబరగు బండ్లు ముఖ్యసాధనములు ఇవ్వియే సర్వ  
సాధారణముగ నుపయోగింపఁ బడుచుండెడివి. వీనిని రథము  
లను లాగుటకు ఒంటెలను, ఎద్దును, గుఱ్ఱములును వాడఁబడు  
చుండెను. బండ్లు నడపువానికి చక్రచరుడని పేరు.

1. సాధారణ వ్రయాణముల కుపయోగ పడునవి.

2. పరరాజులపై దండు వెడలునవ్వు దుపయోగ పడునవి.

3. అభ్యాసమున కుపయోగింపఁ బడునవి.

శివికములును పీఠికములును ననంబడు పల్లకీలును నక్కాలమున నుండెడివి.

ఇన్ని తెఱంగులగు వాహనముల ప్రయాణంబున కాకర మగు మార్గముల పథికులకు నపాయములు గలుగకుండుటకుఁ దగిన నిబంధన లేర్పఱుపఁబడి యుండెను. వాని వివరణ యనవసరము.

ప్రయాణీకుల సౌకర్యార్థము మార్గముల కిరుప్రక్కలను చెట్లవరుసలు పెంచఁబడుచుండెను. అచ్చటచ్చట నీటి వసతు లేర్పఱుపఁబడి యుండె. పూటకూలి యిండ్లను విశ్రమాలయ ములును బాడగట్టుచుండెను.

ఇదివఱకు వ్రాయఁబడిన దంతయును భూమార్గములను గుఱించియే. నీటి బాటలును చంద్రగుప్తుని కాలమున సుప్రసిద్ధములయి దూరభాగముల నొండొంటికిఁ జేర్చి భూమార్గముల వలెనే పాటలీపుత్ర సామ్రాజ్యమునకుఁ బటుత్వ మొసంగుటయేగాక లోకమునందలి యితర రాజ్యములతోడను అందలి ప్రజలతోడను భాగతీయులకు వ్యాపార సంబంధములు కల్గించి గౌరవైశ్వర్యంబుల సమకూర్చుచుండెను. నీటిబాట లలో ననేక విభేదము లెన్నఁబడినవి. సాధారణ నదీనదము లకును గాలువలకును 'కుల్యామార్గము' లనియు సామ్రాజ్యము లోని రేవు లొండొంటికిని గల తీరమార్గములకు 'కూల పథము' లనియు విదేశములతో సంబంధము గడుపుచుండిన నిండు సముద్రమార్గములకు 'సంయానపథము' లనియుఁ

బేళ్లు గలవు. ఈ నీటి బాటల కర్మానుగు నావ లనేక తరము లవి ఉండెడివి. సంయాత్యనావలును ప్రవహణములును సముద్రముమీఁద ప్రయాణీకుల కుపయోగపడునవి. శంఖముక్తా గ్రాహణనావలు పేరే ప్రకటించుచున్న సాగరమునందు ముత్తైముల నేరి తెచ్చుటకుఁ బయనమగునవి. మహానావలు మహానదులయంద పయోగపడునవి. క్షోదనావలును, తెప్పలును, బుట్టలును ( హరగోలు ), ప్లనములును మున్నగు నీటిని దాటించు సాధనములకు లెక్కలేకుండెను.

నావలలోని ఉధికారులును, సేనకులును, వారివారి కర్తవ్యములును విస్తారముగ నర్ణితములయి యున్నవి. కావున నావికాయాన మప్పుడు పూర్ణస్థితియందుండెనని చెప్ప నొప్పును.

### వ్యాపారము—చేతిపనులు.

ఇట్టిబాట లుండుటవలనఁ జంద్రగుప్తుని కాలమున వ్యాపారము అతివిస్తారముగ జరుగుచుండెను. మధుర<sup>1</sup>, అపరాంత<sup>2</sup>. కళింగ, కాశి, వంగ, వత్స<sup>3</sup>, మహిష<sup>4</sup> దేశములు సుందరతమమగు ప్రత్యేకస్తువలఁబుచ్చుచుండెను. ముత్యములు పారశీకము నుండియు బర్బరవసుండియు ; వాసన ద్రవ్యములు

1 దక్షిణమధుర.

2 కొంకణము.

3 కౌశాంబి.

4 మాహిష్మతి. కొంకణమతంబున మైసూరు.

కామరూపము, నుండియు, సింహళము నుండియు; తోళ్లు హిమాలయ పర్వతములమీది మ్లేచ్ఛగ్రామముల నుండియు; 'కాలేయక' మను గంధపుచెక్క స్వర్ణభూమి యనబడు బర్మా నుండియు; పట్టుగుడ్డలు చీనా నుండియు; అగరు సముద్రమున కావలినుండియు వచ్చుచుండెను. క్రీ. పూ. ఆరవ శతాబ్దమున భరతవర్షుఁ బశ్చిమతీరమందలి వణిక్కులు బాబిలోను రాజ్యముతో వ్యాపారాదులు సలుపుచుండి రనుటకు నిదర్శనములు గలవని బ్యూలరు పండితుఁడు వ్రాయుచున్నాడు. ఇదియును చంద్రగుప్త చక్రవర్తి కాలమునకు సంబంధించిన దగుటవలన వై జాబితాలతోడం జేర్చిన నప్పటి వ్యాపారపరిమితి యపారమని వెల్లడి సేయుచున్నది.

సర్వసాధారణముగ వ్యాపారము వెంటన చేతిపను లభివృద్ధి యందు చుండును. అవ్వానియవస్థను గుఱించి విశేషము వ్రాయుటకు విపులాధారములు లేవు. సూత్రాధ్యక్షుఁడను అధికారి పొడగట్టుట వలనను అతఁడు నేత పనిని చూచుకొనుటకు మాత్రమే నియోగింపబడి యుండుటవలనను అప్పని అక్కాలమున విస్తారము జరుగుచుండెనని చెప్పవచ్చును. కుమ్మరము వడంగము ఘన్నగు సాధారణపుఁ బనులనిట వక్కాణించుటే యవసరము. అర్థశాస్త్రమునందలి యొకానొక ఘట్టములోని వ్రాతనుబట్టిచూడ నాకాలమున గాజుపని జరుగుచుండినట్లును అది నాణ్యపు బనులలో నొక్కటిగ నెన్నబడుచుండి నట్లును గానవచ్చుచున్నది.<sup>2</sup>

---

1 ఆసాము

2 ఇండియన్ ఆంటిక్వేరీ సం 84. పే 116.

న్యాయవిచారణ.

“హిందువులు సొమ్మును వడ్డీకిచ్చుటలేదు. అప్పు పుచ్చుకొనుటయు నెఱుంగరు. ఒరులకు గీడ్డొనరించుటకాని, ఒరులవలన గీడ్డొందుటకాని ప్రాచీనాచారమునకు విరుద్ధము. కావున సమ్మతి ప్రతములుగాని తాకట్టులుగాని దొరకవు. ఒక వేళ ఋణమిచ్చియున్నను ధనము నిక్షేపించియున్నను, దానిని ఋణగ్రస్తుని వలనగాని, ధనగోష్ఠవలనగాని తిరిగి రాబట్టుటకు శాసన సాహాయ్యములేదు. కావున ఋణదాతగాని, ధననిక్షేపిగాని విశ్వసించినవాడు మోసకాడయినయెడ, నందునకుఁ దన్నుదా దూఱులాడుకొనుటకంటె నితరోపాయముగానఁడు” అని మొగస్తసిసు వ్రాసియున్నాడు. ఈ వాక్యములు స్థూల దృష్టితో వ్రాయఁబడిన వనియు వానిఫలన నప్పటి యమా యకస్థితి నిరూపింపఁబడు చున్నదనియు మాత్రము చెప్పవలసి యున్నది. పైనివర్ణితమయిన వ్యాపారాదుల పరిమాణమునుబట్టి చూచినను చాణక్యుని అర్థశాస్త్రమునుబట్టి చూచినను అక్బాల మున న్యాయస్థాన పరంపరయుఁ దమనితచట్ట సముదాయంబును నుండెనని వ్యక్తమగుచున్నది.

ప్రతిగ్రామికుఁడును, అనఁగా గ్రామాధికారియు, గ్రామ వృద్ధులతోడంగూడ ననఁగా గ్రామ పంచాయితీతోడంగూడ ప్రథమన్యాయస్థానంబై యలరారుచుండు. కొన్ని వ్యాయోగముల నీ న్యాయస్థానము వారికి సంపూర్ణాధికార ముండెడిది. దొంగలను దుర్మార్గులను గ్రామికుఁడు దన గ్రామమునుండి



పెడలఁగొట్టుటకును స్వతంత్రుడయి యుండెను. ఇతనిది మొదటి న్యాయస్థానము. రాజుగారిది ఉత్తమన్యాయస్థానము. ఈ రెంటికిని మధ్య స్థానము వహించి దేశమునందలి న్యాయ విచారణమంతయు నడుపు న్యాయస్థానములు పెక్కులుండెడివి. ధర్మస్త్రీయములనియు కంటకశోధనములనియు నవిరెండు తెఱంగులుగ విభజింపఁబడియుండె. ఈ విభాగమునకుఁ గారణము వ్యాయోగ విశేషంబై.

ధర్మస్త్రీయములు ఆఱుగురు న్యాయాధిపతుల సంఘములు. అందుమువ్వురు శాస్త్రాన్వయన పారీణులై ధర్మస్థులు నాఁబరగుచుందు. తక్కుంగల మువ్వురు రాజుగారి యమాత్యులలోఁగిరి. వీరు లోకానుభవము గలవారగుటంజేసి శాస్త్రవేత్తలకు సహకారులయి న్యాయము దీర్చుచుందురు. ధర్మస్త్రీయ సంఘముల మ్రోల విచారింపఁబడు చుండిన విషయములు సర్వసాధారణములు. ప్రజల్లో నొండొరులకుఁ గల సామాన్య సంబంధ విషయక వివాదములను స్వల్ప ప్రజా సంఘంబు లొండొంటికింగల సామాన్య సంబంధ విషయక వివాదములను ఈ ధర్మస్త్రీయములు దీర్చుచుండెడివి! వీనికి కొద్దిపాటి జరిమానాలు విధించుటకంటె నెక్కుడధికారములేదు.

1 వ్యవహారస్థాపనలు, సమయవిచ్ఛేదాలు, స్వామ్యాధికారభృత్యాది కారములు, దానకల్పనలు, ఋణములు, బివవిధికములు, విక్రీత క్రితానుకయములు, దానములు, సాహసములు, దండపారుష్య వాక్పారుష్యములు, ఆస్వామి విక్రయములు, స్వస్వామిసంబంధములు, నీమావివాదములు, మర్యాదాస్థాపనములు, వాస్తుశిక్షములు, వాస్తవిక్రయములు, వివీతక్షేత్రపథ హింసాధికములు, బాధాబాధికములు, వివాహధర్మములు, వివాహసంయుక్తములు, స్త్రీధనకల్పనలు, సంభూయనముద్ధానములు, దాయవివాగదాయక్రమములు మున్నగునవి ధర్మస్త్రీయములకు విషయములని అర్థశాస్త్రమున వర్ణించఁబడినవి.

కంటకశోధన న్యాయసంఘముల మువ్వరు అమాత్యులు మువ్వగు ప్రదేష్టారులును అధికారులు. అమాత్యులు లోకానుభవాదులు గల మంత్రీ వర్గంలోని వారని యిదివఱకే వ్రాయఁ బడియె. స్థానికులయి విషయములను జక్కఁగ విమర్శించి కనుకొనుటకు యోగ్యత గల అధికారులు మువ్వ రకును ప్రదేష్టారులని పేరు. వీరు ఏ యభియోగము వచ్చినను దానికి వలయు నుపక్రమ ప్రయత్నములను బరీక్షలను జేసి అమాత్యులకు సాయపడుచుండేవారు. రాజునకును రాజ్యము నకును సంబంధించిన నేరములును ప్రజోష్కదవ కరములగు నేరములును హత్యేత్యాది ఘన దోషములును బహుజన సంబంధకములును నీకంటక శోధనములకు విషయములు.<sup>1</sup> ఊరిశిక్ష నిచ్చుటకుఁ గూడ వీని కధికారము గలదు.

పై రెండు తెఱంగుల న్యాయసంఘములును సంగ్రహణ ములందును అనఁగా మన తెలూకా పట్టణమువంటి పట్టణము లందును నాలుగునందల గ్రామములకు ముఖ్యపట్టణములగు ద్రోణముఖములందును 800 కు ముఖ్యములగు స్థానీయము లందును ప్రతి జనపథసంధి యందును అనఁగా రెండుమూఁడు మండలముల పొలిమేరలనలియు పట్టులందును నిర్ణీత కాలమున చేరి న్యాయము తీర్పుచుండెను.

1 కారకరక్షణము, వైదేహరక్షణము, ఉపనిపాతప్రతికారము, గూఢా జీవులమండిరక్ష, ఉపకర్మాభిగ్రహము, అశు మృతక పరీక్ష, వ్యాధిరక్షాను యోగము, శర్వాధికరణ రక్షణము, కన్యాకలకర్మము మున్నగునవి కంటక శోధ నములకు నివ్వబడుచున్నవి అర్థశాస్త్రము తెలుపుచున్నది.

ఈ న్యాయసంఘములకు ననుసరణీయమైన సాధనములు నాల్గు విధములు. మొదటిది ధర్మము. ఇది శాస్త్రచోదితము. వ్యాఖ్యానభేద మున్నపుడే దప్ప ఇది యనుల్లంఘనీయము. రెండవది వ్యవహారము. వ్యాజ్యేదారులు తత్పూర్వము చేసి కొనిన యొడంబడికలు మున్నగు నుపకరణములును సాక్షుల సాక్ష్యమును నిందిమిడియున్నవి. మూడవది; చరిత్ర. అనగా ఆచారాదుల ననుసరించి యేర్పడిన తీర్మాన సముదాయము. నాల్గవది రాజ శాసనము. అనగా రాజులు పరంపరగ నేర్పఱచుచు వచ్చిన చట్టములు. ఇందు కడపటి మూడు సాధనములును వరుస క్రమమున బలవత్తమ బలవత్తర బలవంతములు. అయిన నిందెద్ది యయిన ధర్మ విరుద్ధముగాఁ గాని న్యాయ విరుద్ధముగాఁ గాని ఉండినచో ననుసరణీయము.

సర్వ జనులకును సామాన్యముగఁ దెలిసిన ఈ నాలుగు సాధనములుగాక న్యాయసంఘములకు మఱియొక సాధన ముండెడిది. అది వేగులవారి సమూహము. వారు దేశము నంతటి ప్రతివిషయమును గనిపెట్టి రాజునకుఁ దెలియఁజేయు చుండుటేకాక యవసరమగు సంగతులను న్యాయ సంఘముల వారికిని తెలిపి న్యాయవిచారణకుఁ దోడ్పడ నేమింపఁబడిరి. కాని వారి వార్తలను మాత్రము న్యాయాధికారులు బహు జాగ్రత్తతోఁ బరీక్షింపుచుండిరి. ఇతరాధారము సంపూర్ణముగ నుండినపుడే తప్ప ఈ సాధన ముపయోగింపుకొనఁ బడు చుండలేదు.

చంద్రగుప్తుని కాలపుఁ జట్టములు పరిపూర్ణత్వమున  
 ప్పటి చట్టములకుఁ దీసిపోవుటలేదు. భార్య మూర్ఖురాలయి  
 ప్పడు భర్త ఆమె నెంతవఱకుఁ బారువ్యముతోఁ జూడ  
 చుచునో చెప్పి ఆమెను వెదురుబద్దతో నైనను త్రాటితో  
 నైనను దన యటచేత నైనను పుగుఱుడు మూఁడు దెబ్బల  
 ఁట నెక్కుడు కొట్టినచో నేరస్థుడగునని వ్రాయఁబడి  
 యున్నది. దీనినిబట్టి మా సిద్ధాంతము నిశ్చయమనుట తెల్లము  
 కావున విశేషమిట వ్రాయుట యనవసరము.

### ఈతిబాధలు, వాని నివారణము

అతివృష్టి రసవృష్టిః శలభిమూషకాః కుకాః

ప్రత్యా నన్నాశ్చ రాజానః షడేతా ఈతయః పృథ్వీతాః॥

అని ఈతిబాధలు వర్ణింపఁబడినవి. వీనినుండి ప్రజలను  
 సంరక్షించి పరిపాలించినవాఁడే ధర్మము నెరవేర్చిన రాజుని  
 మన శాస్త్రకారుల మతము. మిడుతలు, ఎలుకలు, చిలుకలు  
 మున్నగునవి వేటలవలనను మందులవలనను ప్రాంతిక రాజులు  
 యుద్ధమువలనను నివారింపఁబడుదురు. చంద్రగుప్తుఁడీ రెండు  
 సాధనములును సంపూర్ణముగఁ గలవాఁడని అతని చరిత్ర  
 మొదటినుండి చదివినవారందఱకు విదితంబై. అక్కాలమున  
 గృహములు సర్వసాధారణముగఁ గలపచేఁ గట్టఁబడుచుండి  
 నందున నతివృష్టి బాధయందొక యంశమునకుఁ బ్రతీకారము  
 గానవచ్చుచున్నది. కాని యతివృష్టివలనను నసావృష్టివలనను  
 గలుగు గొప్పబాధలు ఔమములును తత్ఫలంబుగ జాడ్యము

లును, ఇవిగాక పై శ్లోకమున నుడువంబడని మఱియొక జేకోపద్రవ కారణంబును గలదు. అది యగ్ని. ఈ మూడు బాధలను నివారించుటకు దరతరములుగ నన్ని ప్రభుత్వముల వారును బాటుపడుచు వచ్చుచునే యున్నారు. చంద్రగుప్తుని కాలమున నతఁడెట్లు ప్రవర్తించినదియు నిట వివరించుట కర్తవ్యము.

మెగాస్తనీసు వ్రాతల ననుసరించి యక్కాలమున సర్వసాధారణముగ చంద్రగుప్తుని సామ్రాజ్యము సుభిక్షముగ నుండెననియే చెప్పవలసి యున్నది. కాని అర్థశాస్త్రమున దుర్భిక్షముల సంగతి తడవి తత్ప్రతీకార పద్ధతులు వాకొనబడి యుండుటచే తొమమేదో యొకప్పుడు తటస్థించినను దటస్థించి యుండవచ్చును.

కోష్టాగారాధ్యక్షుడను అధికారి యొక్కరుండును. అతఁడు రాజానకయి వసూలగు సర్వసన్యాదులును పోగుచేసి కాపాడెడువాడు. అట్లు పోగైన భోజన సామగ్రియందు రాజేష్వుడును సగపాలుకంటె నెక్కు డుపయోగింపరాదు. తక్కుంగల యర్థభాగంబును ప్రజల యవసరముల కొఱకు తీసి యుంచుచుండిరి. ధాన్యాదులు చెడిపోకుండుటకయి ప్రతి సంవత్సరమును అదివఱకు జేసినరాసుల సితరులకిచ్చి క్రొత్త పంటల ఫలంబునుండి బదులుకొనుచుందురు. ఇట్లు సేకరింపఁ

1 కోష్ఠమనగా క్షిరకోశము. దానినుండి దేహపోషణమునకు వలసిన వస్తువులు పోషకము. అట్టి వస్తువులకొట్టగావున కోష్టాగారము. అర్థశాస్త్రము. సం2 అ15

బడిన సామగ్రి గలవాడగుట తొమకాలమున రాజు ప్రజలకు భోజనమునకును విత్తనములకును ధాన్యము పంచివెట్టుచుండు వాడు. ధనవంతులగు పౌరులనుండియు ఇతరరాజులనుండియు ధనము సంపాదించి తొమనివారణార్థ ముపయోగించు చుండు వాడు.

మన ప్రభుత్వము వారింబలె దుర్భిక్ష సమయములఁ జందగుప్పుడు గొప్ప బాటలువేయించుట చెఱువులు కాలు వలు త్రవ్వించుట మొదలగు పనులు చేయించు చుండినట్లును తెలియవచ్చుచున్నది.

తొమములు ప్రతిదిన ప్రవర్ధమానములుగాక ఎప్పుడో యొకప్పుడు తటస్థించుచుండినందునను తన యాదాయమున నర్థభాగము దన్నివారణార్థము వినియోగించుటకు సార్వభౌముడు సన్నద్ధుడయి యుండుటనుబట్టియు నక్కాలమునఁ బ్రజలు తొమమనిన వెఱువు లేనివారయియే యుండియుండు రనిన నన్యతము గానేరదు.

జాడ్యముల నివారణార్థము చందగుప్పుడు పూర్ణమగు నేర్పాటులఁ జేసియుండె ననుటకు సందేహములేదు. ఏమిఁగుల కును గుఱుములకును జికిత్సకుల నేర్పఱచినవాడు ఇక్కాలము నను అరుదుగ గన్పట్టు ధాతికలను సైన్యముల కమర్చిన వాడు నైన సార్వభౌమునకు ప్రజల యారోగ్యమునెడ దృష్టి నిలువకున్నె? మెగాస్తనీసు పాటలీపుత్ర పరిపాలనమునకు నేర్పడిన యాఱుపంచాయతులలో నన్యదేశీయులఁ గాపాడు పంచాయతిని గుఱించి వ్రాయుచు “జబ్బుగా నున్నవారికి వలయు నుపచారముల జాగరూకులయి యొనర్చుట” యని

వ్రాసి యున్నాడు. దీనివలన నా పంచాయతీకి లోబడి వైద్యులు తత్తదుచితో పకరణములం గొని సిద్ధముగ నుండు చుండిరని యర్థము. వారణాసియు తక్షశిలానగరంబును విద్యా పీఠములయి విలసిల్లి వైద్యశాస్త్ర ప్రవీణులను దేశమునకు సమర్పించు చుండెనని ఇదివఱకే వ్రాసియున్నాము. అలకసుందరుడు (అలెగ్జాండరు) ఈ దేశముపై దండెత్తి వచ్చునెడ గ్రీకు దేశీయులగుఁ దన భిషజ్ముఖుల వెంటఁ గొనివచ్చెను. పాంచాలదేశమునం దతఁడుండ నాతని సైనికులకు పాము కాటులు తప్పినవిగావు. ఆ యపాయకరమగు నుపద్రవమునుండి గ్రీకువైద్యులు దమ వారిని రక్షించుకొను మార్గము గాన లేకుండిరి, అప్పుడు అలకసుందరుడు హైందవ వైద్యుల సాయము వేడ వారు తక్షణమ వ్యాళవిషానలంబునుండి గ్రీకులను దప్పించిరి. దానిచే నాతఁడు నివ్వెరగంది హైందవ వైద్యుల శక్తి సామర్థ్యంబుల మెచ్చి తన సైనికుల కపాయకరమగు ఋజులు సంభవించినపు డెల్లను మన వైద్యులకడకే ఏగవలసినదని యాజ్ఞాపించెను.<sup>1</sup> గ్రీకు చరిత్రకారుడు వ్రాసిన యీ వ్రాతను బట్టిచూడ గ్రీకు వైద్యులకింటె హైందవ వైద్యులే అక్కాలమున నెక్కుడు విజ్ఞానము గలవారయి యుండిరనుట విస్పష్టము.

చంద్రగుప్తునికాలమున భిషజులనియు, చికిత్సకులనియు జాంగలీవిదులనియు, సూతికాచికిత్సకులనియు వైద్యులు వారి వారి యభిమాన వైద్యశాఖను బట్టి పిలువంబడుచుండిరి.

భిషజులు సర్వవైద్యవిశారదులు. చికిత్సకులు సాధారణ వైద్యులు. జాంగలీవిదులు విషవైద్యులు. సూతికాచికిత్సకులనువారు మంత్రసానులు. దాత్రికలును సైన్యమువెంట నడచు రణవైద్యులును ఈ తరగతిలో జేరినవారె.

మూడు మూలికల పేరునెఱింగిన వారెల్లరును వైద్యులుగ నుండుటకు వీలుండినదిగాదు. ప్రభుత్వమువారి యనుమతి లేని దెవ్వరును వైద్యవృత్తి నవలంబింపరాదు. ఆ వృత్తియందుండి అజాగరూపలయి మెలంగనురాదు. వైద్యునిలోపంబున రోగికి నశాయము గలిగినచో వైద్యుడు చండ్వార్డుండయి యుండెను. అనుమానాస్పదంబగు మరణము తటస్థించినచో నీ యిరువదవ శతాబ్దంబునంబలె నప్పుడును శవమును పగులదీసి ఆశుమృతపరీక్ష (Post Mortem Examination) చేయుచుండెడినారు.

ఇట్టివియమములతో వైద్యులసిబ్బంది యుండినపు డెట్టి విశేషదుగ్గత వాటిల్లినను దగుసాయము గలుగుచుండెనని ప్రత్యేకించి వ్రాయుటయే పని లేదు. క్రొమాదుల ఫలంబుగ జనించిన 'మారక' వ్యాధులను రూపుమాప నెల్లవైద్యులును దమ తమ మందు నిత్తులతో సిద్ధముగ నుండువారు వారి తోడంగూడ దైవప్రార్థనాదికములు సల్పి యాపదం బాపం గల సాధుజనంబులును బరిశ్రమ చేయుచుండురు.

అగ్ని బాధ లేకుండఁ జేయుటకుఁ దగిన నిర్బంధములును బరికరములును నేర్పఱుఁ బడియుండెను. వేసవి కాలమున

1 ఈ విషయమున కాననముచేయుటకు మన వ్రాభుత్వమువారి వృద్ధివృద్ధి ప్రయత్నము చేయుచున్నాడు.



గ్రామికజనంబులు అగ్నినార్పు పది యుపకరణంబుల (5. ఘటములు; 1. కుంభము; 1. ద్రోణము-అనగా తొట్టి; 1. నిచ్చెన; 1. గండ్రగొడ్డలి—ఇది దం తెలు దూలములు పడఁగొట్టుటకు; 1. తూరుపుబుట్ట-పొగను బారదోలుట కిది; 1. అంకుశము; 1. పటకారలజత; 1. తోలుసంచి) జూపుటాండె పచనాదికార్యముల నింటివెలుపలఁ జేసికొనుటాండె చేయవలసియుండెను.

ఎచ్చటనైన నగ్నిబాధ గలిగినయెడల నా ప్రాంతము నందలి గృహస్థు లెల్లరును దమతమ యుపకరణములతో వెలు నడి యా యగ్నిని చల్లారుపవలసి యుండెను. అట్లు చేయని వారికి శిక్షలు విధింపఁబడుచుండె.

### పంచాయతులు

పురపరిపాలనాక్రమము లెటువంటివో పాటలిపుత్ర వర్ణనాధ్యాయమానందు విస్తరింపఁబడి యున్నది. సైన్యవ్యవస్థ ప్రకరణమునఁ దత్పరిపాలనాక్రమము వినరింపఁబడి యున్నది. మొత్తముమీఁద తేటపడునంత మెద్దియన్న సమస్తాంశము లకును పంచాయతి పరామర్శయను పద్ధతి ముఖ్యాధారముగ గ్రహింపఁబడి యుండుటే. పుర పరిపాలనమునకు ఆఱు పంచాయతులు, సైన్యనిర్వహణమునకు ఆఱు పంచాయతులు, శిల్పులు, వర్తకులు, కర్మకరులు మొదలుగాఁగల వృత్తి కులముల విమర్శనమునకు ఆయా కులమున కాయాకులస్థుల పంచాయతులు, గ్రామ పాలనమునకు గ్రామ పంచాయతి యనుచు నిట్లు పంచాయతి పుంజముగా నున్నట్లు తేటపడును. కొన్ని పంచాయతులు రాజ నిర్ణతములును రాజ పురుష

నిర్ణీతములును, తదితరములెల్ల జనసముదాయ నిర్ణీతములు. అత్యంత బలిష్ఠ రాజకార్యముల వినా తక్కిన వన్నియు జనని యుక్త పంచాయతులు. వీనియందును రాజపురుషులైన గ్రామ ప్రముఖులైన నధ్యక్షులుగ నుండిరి. కాబట్టి రాజభక్తికి విరోధము లేకుండను జనస్వతంత్రముకు లోపము లేకుండను కార్యములన్నియు నిర్వహింపబడె. మఱియు పంచాయతి వారు తమ తీర్మానించు విషయములందు ప్రత్యక్ష జ్ఞానాను భవములుగల వాగుగాను, వాదప్రతివాది సాక్షిల పూర్వోత్త రముల తెలిసినవారుగాను, ఆయాజన సముదాయమునకు సత్యసాత్త్వికాదులయందు యశోమాన గణ్యతాబద్ధులుగాను ఉండుటంబట్టి వారి నిర్ణయములు న్యాయ్యములు గాను అంగీ కార్యములుగాను నుండె. వారు జనసముదాయ షేమాభి వృద్ధుల సహజ ప్రీతియుతులగుటం బట్టియు, తత్సముదాయ అవయవీభూతులు కావునను వివాద నిర్ణయంబులకు అనగత్య వ్యయంబుల కాస్పద ముండలేదు. కావున న్యాయనిర్ణయములు సులభసాధ్యములై యుండుచు జనులకు సుఖకరములై యుండె. ఇక్కాలమునందు బలెవ్యాజ్యములకుఁ గల కాలవిలంబములు కాని, పలు తెఱంగుల ద్రవ్యనష్టములుకాని, న్యాయవాదుల తలక్రిందుల పొరలింపులు కాని, న్యాయనిర్ణయ విపరీతములు కాని, వివాదుల యితర కార్యభంగములు కాని ఎంతమాత్ర ముండలేదని నమ్మవచ్చును. జనస్వతంత్రతా బుద్ధియు పదే పదే వర్ధిల్లుచు ప్రజాగౌరవమును భద్రముగ సంరక్షింపబడె. రాజక్షేమమును అభివృద్ధిఁ జొందె.

రాజు

ఇప్పగిది సర్వవిధములఁ బ్రజల సంరక్షయే ప్రథమ కర్తవ్యముగఁ జేయుచుండిన చంద్రగుప్తుని దినచర్యను గొంచెముగ నిట వర్ణింపవలసి యున్నది.

దినము ఎనిమిది భాగములుగను రాత్రి యెనిమిది భాగములుగను విభజింపఁబడి యుండెను. ఈ భాగములకు నాళికలని పేరు. దినసపు మొదటినాళిక రక్షకుల నేమించుట యందును లెక్కలఁ బరిశీలించుటయందును రాజు గడపుచుండును. తరువాత నొక్క నాళిక కాలము అనఁగా రమారమి ఇప్పటి 7-30 మొదలు 9 గంటల వఱకును ప్రజల మేలుకీడుల నరయుట యతనిపని. పిదప నాళిక కాలము అతని భోజనాదులకును జదువునకును వినియోగింపఁబడుచుండె. నాల్గవ నాళిక యం దతఁడు కరాది హిరణ్యంబును గ్రహించుట యందును అధ్యక్షుల నియమించుట యందును వెచ్చించును. ఐదవనాళిక మంత్రీవర్గముతో జరుగవలసిన ఉత్తర ప్రత్యుత్తరముల కేర్పడి యుండెను. ఆఱవనాళిక యాటపాటలకును వినోదములకును నియమితము. ఏడవ నాళికయందు నేనుఁగులను, గుఱ్ఱములను, రథములను, కాల్యులములను రాజు పరీక్షించును. ఎనిమిదవ నాళిక యుద్ధవిషయంబుల నేనాధ్యక్షునితో బర్యాలోచించుట యందు గతించును. రాత్రియందలి ప్రథమనాళిక వేగులవారి వార్తలకును, రెండవది స్నానాదులకును, మూడవది మృదంగాదికముల సుస్వనములచే నిద్రనందుటకును, నాల్గవ ఐదవ నాళికలు నిద్రకును, ఆఱవది మంగళారావములకు మేల్కొంచి ధర్మముల మననము చేయుటకును, ఏడవది రాజ్య కార్యపద్ధతుల నిర్ణయించుకొని చాదుల నియోగించుటకును,

ఎనిమిదవది ఆచార్యులను, గురువులను, జ్యోతిష్కులను, వైద్యులను జూచుటకును వారి యాశీర్వాదముల నందుటకును వినియోగింపఁ బడుచుండెను.

ఈ విధముగ రాజుయొక్క దినచర్య నిర్ణీతమయి యుండెను. విశేష కార్యము లున్నపుడు రాజీ కాలక్రమమును మార్చుకొనుచుండె ననుటకు సందేహము లేదుగాని సర్వ సాధారణముగ నియ్యది యతనిచే ననుసరింపఁబడుచుండెను.

“కార్యమున కెప్పుడును సిద్ధముగనుండుటయే రాజునకు వ్రతము. ధర్మమును జక్కఁగ నెరవేర్చుటయే యజ్ఞకర్త. ఎల్లరయెడ సమభావమునఁ బ్రవర్తించుటయే యాతనికి నవభృథ స్నానము.”

“ప్రజలసౌఖ్యమే యతని సౌఖ్యము. వారి ఔషమే యతని ఔషము. తనకుఁ బ్రీతికరమగునది ప్రీతికరంబని యతఁడు తలఁపరాదు. ప్రజలకుఁ బ్రీతికరంబగునదియే నిశ్చయంబుగ ప్రీతికరంబని యతఁ డెన్నవలయు.”

“రాజెల్లపుడును నప్రమత్తుడయి ధర్మములఁ దీర్పవలయును; అప్రమత్తతయే ఐశ్వర్యంబునకు మూలంబు. దాని వ్యతిరేకంబ దుఃఖమునకుఁ బునాది.”

అను నీ సూత్రంబులు చంద్రగుప్తుని జీవయాత్రకు మూలాధారములు. కావుననే రాముఁడుంబలె

“తండ్రి క్రియఁ” చంద్రగుప్తుఁడు

“దండ్రుల మఱపించి ప్రజలఁ దారక్షింపన్

“దండ్రుల నందఱు మఱచిరి

“తండ్రిగదా” చంద్రగుప్తు “ధరణిపుండనుచున్”

# తొమ్మిదవ ప్రకరణము

కొన్ని యాచారములు

రజస్వలానంతర వివాహములు

చాణ క్యుఁ డు అర్థశాస్త్రమున

శిక్షాస్మృతి వ్రాయుచు రజస్వలానంతర కన్యలయెడ ద్రోహ బుద్ధి చూపువారలకొక విధమగు దండనను విధించుచున్నాడు. ఒక్కొక్క కన్య రజస్వలయయి ఏడుమాసములు చెల్లినచో యామె కృపకుఁ బాత్రుడగుట తప్పకాదని విధించుచున్నాడు. రజస్వల యయినపిదప మూఁడు సంవత్సరములు అవివాహితగ నుండు కన్యను సజాతిపురుషుఁడు అనుభవింపవచ్చును. మూడు సంవత్సరములకు పైఁబడియుండినయెడల తండ్రికే జెందవలసిన విభూషణము లా కన్య స్వాధీనమున నుంచుకొనదేని ఆమెను విజాతీయుఁ డయినను అనుభవింపవచ్చును. శుద్ధచరిత్రలేని కన్యయని కన్యాస్వీకారముచేసిన తరువాత బయల్పడినచో నట్టి కన్యను త్యజింపవచ్చునని మఱియొక్కొక్క లిఖింపఁబడియున్నది. అట్టి సందర్భముల శుల్కమును స్త్రీధనంబును వరునకు ఇచ్చి వేయవలసినదనియు కన్యాదాత జరిమానాకుఁ బాత్రుఁడు గావలసినదనియు శాసింపఁబడినది. శుల్కమును గుఱించి వ్రాయుచు నింకొకపట్టున చాణక్యుఁడు తల్లిదండ్రు లిరువును

షరలోకవాసులము యుండునెడ కన్యయే శుల్కు 1 స్వీకారము చేయవచ్చునని నిర్ణయించుచున్నాడు. వాఖ్యాన మవసరము లేకయే పై విషయములు చంద్రగుప్తుని కాలమున రజస్వలా నంతర వివాహములు సాధారణములని చాటుచున్నవి. రజస్వలానంతర వివాహములు సాధారణమును సిద్ధాంతము తేలిస పిదప బాలురకుగాని బాలికలకుగాని “అతిబాల్య వివాహములు” నాఁబరగు ననుచిత శృంఖల బంధనము దట్టస్థించు చుండలేదని వేరుగ వ్రాయవలయునా?

### పునర్వివాహములు

“భార్యవలన పురుషునకు సజీవసంతానముగాని మగ బిడ్డలుగాని కలుగకున్నను లేక సంతానమే లేకపోయినను అతఁడు మఱియొక్కరైన బెండ్లాడుటకు ఎనిమిది సంవత్సరములు ఆగవలెను. భార్య మృతశిశువును గనినచో పదేండ్లు వ్యవధి కావలెను. ఆమె యాడుబిడ్డలనే కనుచుండిన పండ్లెండు సంవత్సరములు చూడవలెను. తరువాత పుత్రులు గావలెనను

1. ఈ శుల్కము నిప్పటి కన్యాశుల్కముగదా యని యెంచబోతున్నది. ఆపత్కాలమున స్త్రీలకు ఉపయోగపడుటకయి వివాహసమయముల వరుడు ఇచ్చు ద్రవ్యరూపముగ ఆ స్త్రీకి శుల్కమని పేరు. ఆభరణరూపముగ నొసంగు ఆ స్త్రీకిని వృత్తిరూపముగనిచ్చు ఆ స్త్రీకిని స్త్రీధనమని పేరు. శుల్కమునకును స్త్రీధనమునకును భార్య సంపూర్ణవ్యతంతురాదు. దుర్భితములను, దానధర్మములకును, రోగనివారణార్థమును, ఆపత్సమయములను నీ శుల్కమును స్త్రీధనమును వినియోగించుకొనుటకు గొంతవఱకు భర్తకునుగూడ స్వాతంత్ర్యముండెడిది ఇప్పటి శుల్కచ్చాయయు నవృత్తివృత్తి గానవచ్చునదిగాని ఈ విషయ మింకను శోధనీయము.

వాంఛపొడమినచో నతఁడు మఱియొక స్త్రీని వివాహ మాడవచ్చును. ఈ నియమములను దరస్కరించువాఁడు భార్యకు స్త్రీధనమును శుల్కమును ఇచ్చివేసి ఇంకను నధికముగ ధనము నిచ్చి ప్రభుత్వమువారికిఁ గొంత జరిమానా ఇచ్చుకొనవలెను. వివాహకాలమున శుల్కాదుల స్వీకరింపనివారికిఁ గూడ నీ విధముగా శుల్కాదుల నిచ్చి తగురీతిని వృత్తిని కలిగించి పురుషుడు పుత్రకాముడై ఎందఱు స్త్రీలనైనను వివాహము చేసికొనవచ్చును. “స్త్రీలు పుత్రులఁ బడయుటకు సృష్టితులు” అను వాక్యము లర్థశాస్త్రమునఁ గాననచ్చుటవలనఁ జంద్రగుప్త చక్రవర్తి కాలమున బురుషుఁడెందఱు భార్యలనైనను పెరట్లాడుటకు స్వాతంత్ర్యము గలవాఁడై యుండెనని విశదమగుచున్నది.

ఇక స్త్రీ పునర్వివాహములను యోజించిన

“భర్తగతించినవెనుక భార్య ధర్మకామయయి జీవింప నెంచుకొనినచో యామె స్త్రీధనమును శుల్కమును ఆమెకిచ్చి వేయవలసినది. పేరునకుమాత్ర మాయమకిచ్చియుండి నిశ్చయమున కయ్యవి” యామె స్వాధీనమున నుండనియెడల నవ్వాని కగువడ్డితోడంగూడ నవి చెల్లింపఁబడవలెను.

“ఆమె కుటుంబకామయయి పునర్వివాహము ఆశించె నేని ఆయమకు భర్తగాని మామగాని ఇచ్చియుండిన సొమ్ము తరితుఁబడవలయును.” అనియు

“భర్త ప్రాస్వప్నవాసమునకుఁ బోయియుండిన యెడల బహ్మక్షత్రియవైశ్యశూద్ర స్త్రీలు అతనికియి యొక్క సంవ

త్సరము వేచియుండవలయును. సంతానము గలవారయిన పక్షమున సంవత్సరమునకంటె నెక్కుడు వేచియుండవలెను. భోజనాదులకు వసతులున్నయెడల రెండింతల కాలము వియోగము భరింపవలెను. భుక్తికి జరుగని స్త్రీలను జ్ఞాతులు నాలుగు లేక ఎనిమిది సంవత్సరములు సంరక్షింపవలెను. పిదప వివాహకాలమున వారికి దత్తము చేయఁబడిన ఆ స్త్రీనిచ్చి పునర్వివాహము చేసికొన నియ్యవలెను.

“భర్త బ్రాహ్మణుడయి అధ్యయనార్థము దేశాంతరస్థుడయియున్న సంతానరహితయగు స్త్రీ పదిసంవత్సరము లతనికయి వేచియుండవలయును. సంతానవతి యయిన యావతి పండ్లెండు సంవత్సరములు గడుపవలయును.

“భర్త క్షత్రియుఁ డయినచో భార్య ప్రాణమున్నంత కాలము వేచి యుండవలయును. కాని వంశ విచ్ఛిన్నమును దొలఁగించుట కొఱకు సవర్ణుడగు ద్వితీయభర్తను స్వీకరించి నను నపవాదము నందదు ”

“భర్త దీర్ఘప్రవాసమునకు వెడలినను, సన్యాసియై నను, మృత్యువునందినను సంతానవిరహితయగు భార్య ఏమమాసములు వేచియుండవలెను. సంతానసమేతమైన పక్షమున నొక్క సంవత్సరము వేచి యుండవలెను. ఈ కాలపరిమితి దాటిన పిదప స్త్రీ తనభర్త కనిపెందరుని లేకున్న తనభర్త గోత్రములోనివానిని పునరుద్వాహమున స్వీకరింప వచ్చును.”



అని అర్థశాస్త్రము వక్కాణించుటం బట్టి పుగుషులకుం బలె స్త్రీలకును చంద్రగుప్తుని కాలమున పునర్వివాహ విషయమున స్వాతంత్ర్య ముండెనని తెల్లమగుచున్నది.

### దాంపత్యవిమోచనము.

చంద్రగుప్తుని కాలమున మనమిప్పుడు మనదేశమున విననైన వినని యొక యాచార ముండెడిది. ఆ యాచారము దాంపత్య విమోచనము. భార్యాభర్తలు పరస్పరము స్నేహ భావము కుదుర్చుకొనలేనిచో విధ్యుక్తముగ జరిగిన వివాహం బైనను నిర్బంధము గాదనుట యీ యాచారముయొక్క ముఖ్య ప్రయోజనము. ఇట్టి యాచార మిప్పుడు విశేషముగఁ బాశ్చాత్య దేశములయందు ప్రబలియున్నది. అమెరికారాష్ట్రమునందు మితిమీరిపోయి యున్నది. చీటికి మాటికి భార్యాభర్తలు న్యాయస్థానములకెక్కి యొకరిపై నొకరు అభియోగములను దెచ్చి వివాహ బంధమును ద్రెంచుచున్నారు. ఇట్టి యనర్థముల కాకరమగు నీ యాచారము పలుపురచే ఖండింపఁ బడుచున్నది. అయిన నిది చంద్రగుప్తుని కాలమున నేపగిది వ్యవహారము నందుండెనో కనుంగొనిన యెడల విభేదము లేట పడఁ గలదు.

భర్తపై విద్వేషముగలిగిన స్త్రీ ఏడుమాసముల కాలము అలంకారాదుల పొంతఁబోక కాలము గడుపవలెను. తరువాతఁ దనకు భర్తయిచ్చిన నగలను శుల్కమును సంపూర్ణముగ నాతని స్వాధీనముచేసి అతనికి మఱియొక భార్యను స్వీకరింప

ననుమతినియ్యవలెను. భర్త భార్యపై విద్వేషము కలవాడయినచో భార్యను భిక్షకుల<sup>1</sup> గృహములనో బంధువుల యింటనో పోషకులయింటనో శరణమంద ననుజ్ఞ నీవలెను. పురుషుడు తన భార్యపై అన్యాయముగ నేరముమోపి ప్రత్యక్షసాక్షులచే గాని నిర్ధారణ కాఁజాలని దుష్కార్యముల నామె కారోపించిన యెడల నతఁడు పండ్లెండు పణములు అపరాధము నిచ్చుకొను చుండెను. భార్య భర్తయందు విద్వేషము కలదైనను అతని యిష్టములేక వివాహబంధ వినిర్ముక్త కాఁ జాలదు. ఇదే విధముగ భర్తయు భార్య కిష్టములేనిచో వివాహ బంధమును ద్రవించుకొనఁగూడదు. కాని షరస్పర విద్వేషముండిన యెడల దాంపత్యవిమోచనము కల్పించుకొనవచ్చును. భర్త భార్య వలన అపాయము కలుగునని భయమంది ఆభయాతిశయంబుచే విమోచనము గోరువత్తుమున నాయమకు చెందవలసిన సర్వస్వమును నతఁడిచ్చివేయవలెను. భార్య భర్తవలన అపాయమునకు జడిసి ఆ అపాయమునుండి తప్పించుకొనుటకు విమోచనమును ఆశించినచో నామె యేవిధమగు ధనమునకు గాని ఆస్తికిగాని హక్కుగలది కాదు.

ఈ దాంపత్య విమోచనాచారము మొదటి నాలుగు తెఱింగుల వివాహములకును నిషేధింపఁబడియున్నది. బ్రాహ్మణ పాజ్ఞాపత్యము, ఆర్షము, దైవము అనునియ్యవి ఆ నాలుగు తెఱింగులు. సాలంకార కన్యాదానమునకు బ్రాహ్మణునిపేరు<sup>2</sup>

1. వైరాగ్యవంతులగు స్త్రీలు.

2. బ్రాహ్మణవివాహ ఆహూవదీయతే శక్త్యంకృతా (యజ్ఞవల్క్య1.58)

శుల్కాది విరహితంబుగఁ గన్యాదానం బొనర్చుట ప్రాజాపత్యము నాఁబరగు<sup>1</sup>. ఒకటిలేక రెండుజతల యావులం గొని కన్యనిచ్చుట అర్హమనంబడు<sup>2</sup>. యజ్ఞమున ఋత్విక్కునకుఁ గన్యాదానము సేయుట దైవముకి అనంబడియెడి. రజస్వలానంతర వివాహములు సామాన్యములయి యుండినందున నీ నాలుగు విధముల యుద్వాహములయందును కన్యకకు కన్యయొక్క తలిదండ్రులకును వారివారి స్వాతంత్ర్యంబుల నుపయోగించుకొని తమలోఁ దామాలోఁచించుకొని వధూవరులకు సౌఖ్యవహంబగు విధంబున వివాహములు నడుప వీలుండెను. ఈవివాహము లిట్లు ఆలోచితములయి లోభాదిదుర్గుణవ్యాపార విదూరంబులగుటచేత వీని విషయమున విమోచన విధులు అనావశ్యకము లయ్యెను. తక్కుంగల వివాహము లన్ననో చూడుడు.

గాంధర్వము : యియ్యది కన్యాపురుషు లొండొరులను జూచుకొనినంత మాత్రనఁ బెండ్లి చేసికొనుట.<sup>4</sup> ఇట్టి వివాహము భ్రమ కాకరంబుగదా. విగ్నేడి నూటలవలనను ఆకస్మిక దర్శనము వలనను ఒక్కరినొక్కరు ప్రేమించిన నా ప్రేమ కొన్ని సందర్భములఁ గ్రమక్రిమముగ క్షీణించి దాని స్థానమున

1. “ సహాభౌచరతాందర్పమితి వాదానుభాష్యచ కన్యాప్రదానమభ్యర్చ్యం ప్రాజాపత్యే విధిఃస్మృతః ” మనుస్మృతి 3-30.
2. ఆదాయార్హస్తు గోద్యయం—యాజ్ఞవల్క్య 1-59.
3. యజ్ఞ వ్య ఋత్విశ్చేదైవః— “ ”
4. గాంధర్వః సమయాన్మితః—యాజ్ఞవల్క్య 1-81.

నసహ్యత నా దేశంబగుట సర్వజనవిదితము. అట్టి సందర్భముల బంధవిమోచనమునకు మార్గము లేకపోయిన ననర్థములు వాటిలును గదా !

ఆసురము:1 ఈ తెగ పెండ్లిండ్లు నేటికిని మనదేశమునఁ గానవచ్చుచు మన సంఘాభివృద్ధికి వేరుపురువులై పరిణమించుచున్నవి. ధనాశాపిశాచము పీడింపఁ గన్యాశుల్కము పుచ్చుకొని తలిదండ్రులు మాంసవిక్రయ మనియైన వెనుదీయక తాము గడుపార కన్న బిడ్డలను అమ్మివేయుటను మన ధర్మకర్తలు ఒక విధమగు వివాహముగ వర్ణింపక తప్పనందుల కెంతయుఁ జింతిల్లవలసి యున్నది. అయిన వారిడిన పేరు మాత్రము ఈ వివాహముల నెంతవఱకు ఖండింపవలెనో యంత వఱకును ఖండించుచున్నది. ఇట్లు దుష్టమగు వివాహంబు గావున దీనికి విమోచనం బవసరమని వేరుగఁ జెప్పఁబనిలేదు. కులగోత్రములను స్థితిగతులను రూపరూపంబులను ఆరోగ్యానారోగ్యంబులను యశావన వృద్ధాప్యంబులను యోగ్యతా యోగ్యతలను విచారింపక భర్తను గట్టిపెట్టిన నాతఁడు దుర్మార్గుఁడో మండుఁడో యైన భార్య యేమిచేయవలయును ? అతనిం బరిత్యజింప వలసినదేగదా ! ఈ కన్యాశుల్కచారపు దుష్ఫలంబులను మాన్పుటకు నిష్పాడు మనదేశంబున దాంపత్య విమోచన స్మృతియొందు చంద్రగుప్తుని కాలంబునందువలె గల్పించిన శ్రేయోదాయకం బగునని తోచెడిని.

రాక్షసము : యుద్ధమునందు కన్యయొక్క బంధువుల నోడించి కన్య నెత్తుకొని పోవుటకు రాక్షసమానిషేను.<sup>1</sup> రుక్మిణీ కృష్ణుల వివాహ మీ తెలింగుది. పూర్వము ఈ విధమగు వివాహములయందు కన్యాపురుషులకుఁ బరస్పరానురాగము విస్పష్టముగఁ గానఁబడుచున్నది. అది యుండినను గాంధర్వ వివాహముతో నిదియును సామ్యముకలదియే కాన దీనను భ్రమాదుల కాస్పదంబుగలదు. ఒకవేళ నిందు కన్యక కనురాగము లేకుండుటయుఁ దటస్థింపవచ్చును. అప్పుడిది గాంధర్వం బున కంటె దూష్యంబయ్యెను. కావున నిద్దానికిం గూడ విమోచనస్మృతి.

పైశాచము : ఇది వివాహములయందధమము. కన్య కిష్టములేకయే ఆమె నిదురించుచుండఁగనో మైమఱచి యుండఁ గనో మనోవికలత్వమంది యుండఁగనో ఆమెపై బడి వరుఁడు ఆమెను లోఁబఱచుకొనుట పైశాచ మనంబరగు. ఇద్దానిని వివాహవిధులలో మన ధర్మకర్త లేల చేర్చిరో తెలియ రాకున్నది.<sup>2</sup> ఈ బంధమునకు విమోచన మవసర మని వేరుగ వ్రాయవలెనా? వట్టి విమోచన మొక్కటియేగాక కామాంధ కార సంజనితమశ్చేష్టలంకృతుండయి ఈ విధమగు వివాహంబు నాశించువరునకు నుచితంబగుఁ గఠిన శిక్షాస్మృతియుం

1. రాక్షసోయుద్ధహరణః : యజ్ఞవల్క్య 1—81

మనుస్మృతి 3—83

2. మస్తాం మత్తాం వ్రమత్తాం హరహోయత్రోపగచ్ఛతి

శపావిష్టోవివాహానాం పైశాచశ్చాన్యమో అధమః మనుస్మృతి 3—84

గూడ యత్యంతావశ్యకంబె. అయిన చంద్రగుప్తుని కాలమున నా శిక్షాస్మృతి మాత్రముండినట్లు గానరాదు.

ఎనిమిది విధముల వివాహములను జర్పించి పైనివ్రాసిన విషయములు వాకొనిన పిదప చంద్రగుప్తుని కాలమునఁ బ్రచారమునం దుండిన దాంశత్యవిమోచన చట్టముయొక్క లాభా లాభము లిట్టివని మా చదువరులకుఁ బ్రత్యేకించి నివేదించుకొనఁ బనిలేదు.

చంద్రగుప్తుని కాలమున మఱియొక చిత్రము కలదు. ఆస్తి విభాగములు చేసికొనుటకు హక్కుదారు లెల్లరును యుక్తవయస్కు లయియే యుండవలెను. యుక్తవయస్కులు గాని హక్కుదారులుండి వారికి యుక్తవయస్సు రాకముందే విభాగములుగ తీర్మానము చేయఁబడినచో వారికి అప్పలతో సంబంధము లేకుండెను. ఆస్తికి మాత్రము వారు హక్కుదారులే గాని అప్పలకు వారు ఉత్తరవాదులు గారట ! 1

## పదీయవ ప్రకరణము

చంద్రగుప్తుని సమకాలీనులు

చక్రత్రమున మహాపురుషు లెప్పుడును నొంటిగఁ దోచుటలేదు. పరిస్థితి పరిపక్వము గుదిరినం గాని మహాపురుషు లవతరించుట యరుదు. కాన లోకచక్రత్రమున సుప్రసిద్ధములగు పట్టుల నెటుఁ బరిశీలించినను కార్య నిర్వహణ ధురంధరులు సమాజములు కల్పించుకొని విచ్చేసిరో నాఁబరఁగుచుండు. చంద్రగుప్తు చక్రవర్తికాలము నిట్టిదయే. చంద్రగుప్తుని గంటికి రెప్పవోలే కాచి యాలసికి రాజ్యమును సంపాదించిపెట్టిన చాణక్యుండును, ఆ చాణక్యునకుఁ బ్రశంస నీయుండగు విరోధియయి పరఁగిన రాక్షసుండును, చంద్రగుప్తుఁ డడవుల నిడుమలు గుడుచుచుండ లోకమునంతయు నేకచ్ఛత్రముకిందికి దేఁ బ్రయత్నించిన సుప్రసిద్ధ వీరుండగు నలెగ్గాండరును, అలెగ్గాండరునకుఁ దరువాత నాతని కార్యమును గొంతదీర్చి యంతటి వాడని పొగడ్తఁగని చంద్రగుప్తు చక్రవర్తి రాజ్యము నవహరింపనేతెంచి యాతనిచే పరాజితుడయి తనబిడ్డ నాతనికిచ్చి సంధిచేసికొనిన శైల్యాకసును, శైల్యాకసుచే నిర్ణీతుడయి చంద్రగుప్తుని యాస్థానమున రాయబారిగ

నుండి తన దినచర్య గ్రంథముచే నిష్పాదు హిందూదేశ పూర్వ చరిత్ర లేఖనమునకు నాధారభూతుడయిన మెగాస్తనీసును మనకు సంస్మరణీయులు. వీరిచరిత్ర దొరికినంత వఱకు సంక్షిప్తముగ నీ క్రిందఁ బొందుపఱచుచున్నారము.

### చాణక్య చరిత్రము

శ్రీమద్రామానుజమునందు అయోధ్యాపురిని దశరథ సుమంత్రులను, కీష్కింధాపురిని సుగ్రీవ హనుమంతులను భారతమునందు ధృతరాష్ట్ర విదురులను, కృష్ణార్జునులను చేర్చి చేర్చి తలఁచుట యెంత ప్రకటమో, అటువలెనే ముద్రా రాక్షసమును చదువువారలకు చాణక్య చంద్రగుప్తులను నంద రాక్షసులను ఏకశ్వాసముతో స్మరించుట సహజము. మఱియు నా చదువరులు చాణక్యవాక్యములను చాణక్య చేష్టితములను పరికించులఱి, విశ్వామిత్రుని కోపసాహస సామర్థ్యములను, భీష్ముని నీతి ప్రవీణతను, కృష్ణుని శత్రుసంహారమును కపట సూత్రధారిత్వమును, హనుమంతుని స్వామికార్య ధురంధరత్వమును, హనుమద్భిష్కృత బ్రహ్మచర్యనిష్ఠను స్మరింపకమానరు.

విష్ణుపురాణములోను మత్స్య వాయు భాగవత పురాణములందును, బృహత్కథయందును చాణక్యుడు ప్రశంసింపఁ బడియున్నాఁడు. కామందకములో “పతిగ్రహము చేయ నదియు విశాలమునై నదియు నగు ఋషివంశములలో పుట్టిన యశస్వి, అగ్ని సమతేజుడు, వేదవిద్వరుడు, నాల్గువేదములను ఒక్క వేదము వడుపున అధ్యయనము చేసినవాడు, ప్రజ్వలన



శేజుడు, అభిచారవజ్రముతో నందఃపర్వతమును వేరుతో ఓడ  
కొట్టిన భూసురుడు, శక్తిధరసముడు, మంత్రతత్త్వితో నేకాకిగ  
కార్యకరణశక్తుడు, చంద్రగుప్తునకు ఈ మేదినిని సంపాదించి  
యిచ్చినవాడు, అర్థశాస్త్ర మహాసముద్రమునుండి నీతిశాస్త్ర  
మృతమును చిలికి యెత్తినవాడు నైన విష్ణుగుప్తునకు నమస్క-  
రించెదను” 1 అని యున్నది.

రాక్షసుడు చాణక్యసన్నిధి చేరినపుడు, “ ఇతఁడుగదా  
దురాత్ముడు లేక మహాత్ముడు కౌటిల్యుడు! సముద్రము  
రత్నములకెల్ల బాక్స-సమయినయట్లు సర్వశాస్త్రములకును  
శరణ్యుడైన వాడు. వీనియందు మాత్సర్యవశమున గదా  
ఈతని గుణములకు సంతోషింపక యున్నారము!” 2 అనుచు  
పాండిత్య స్తవమును జేసియున్నాడు. దశకుమారచరితము,

1. వంశేవికాంక్షానా మృషీణామివభూయసాం ।

అప్రతిగ్రాహకాణాంయో బభూవభువివిక్రతః ॥

తాతవేదాజ్ఞవాచ్ఛిష్మి న్వేదాన్వేదవిదాంవరః ।

యోఽధీతవాన్సుచతుర శ్చతురోఽప్సేకవేదవత్ ॥

యస్మాభిచారవజ్రేణ వజ్రజ్వలనతేజసః ।

వపాతమూలతఃక్రీమా స్సుపర్వానందపర్వతః ॥

ఏకాకిమంత్రశక్త్యాః శక్తఃశక్తిధరోపమః ।

అజహరస్యచంద్రాయ చంద్రగుప్తాయమేదినిమ్ ॥

నీతిశాస్త్రా మృతంధీమా నర్థశాస్త్రమహోదధేః ।

యశ్చిద్ద్రతేనమస్తస్మై విష్ణుగుప్తాయవేదధనే ॥

2. కర్మ సర్వశాస్త్రాణాం రత్నానా మివసాగరః ।

గుణైర్భవతికృష్ణా మో యస్యమత్సరితోపయన్ ॥

పంచతంత్రము, కాదంబరి, చణ్డకౌశికము, బృహత్కథ, హితోపదేశము, విక్రమార్కచరిత్రము మున్నగు గ్రంథముల యందు సమస్తరాజ నీతిశాస్త్రములకును చాణక్యుడు గొప్ప ప్రమాణముగ నంగీకరింపబడి యున్నాడు. 1

ముదారాక్షసమునందు ప్రబలపాత్రముగఁ బ్రజ్వలించుచు, పరిస్ఫుటబుద్ధిని, ఆత్మవిశ్వాసమును, యుక్తితంత్రజ్ఞతను, నిరంకుశ నీతిశాస్త్ర ప్రావీణ్యమును, దూరదర్శనమును,

1. నీతిశాస్త్రము మనదేశమునందు మొట్టమొదట సుత్రున్నమయినది. పంసకత గ్రంథావళియం దత్యంత ప్రాచీనమయినది. చాణక్యుని నీతిసారము స్వజాతీయశాస్త్రము లన్నిటిలోను అత్యంత విహజనార్హత మయినది.

ఇటీవల రెండుమూఁడు సంవత్సరములక్రిందట మైసూరు రివ్యూనందు మ-రా-రా-శ్రీ. ఆర్. శ్యామశాస్త్రిలుగారు, బి. ఎ. చాణక్యకృత ఆర్థశాస్త్రము నందు ఒకభాగమును ఇంగ్లీషునందు భాషాంతరికరించుచు వచ్చిరి. ఇయ్యది ప్రాచీన గ్రంథ ప్రతిగా ననేక పండితులచే నంగీకరింపబడి యున్నది. చాణక్య రచిత శాస్త్రములును అందు రూపముగ నతఁడు పఠనీయ విరుదులును ఈ దిగువ శ్లోకమునందు గూర్చియున్నవి.

వాత్యాయ నోమల్లనాగః కౌటిల్యకృతకాత్మజః ।

ద్రావిరః పక్షిలస్వామి విష్ణుగుప్తశ్చాంగులకృతః ॥

ఇందు పక్షిలనామమున అతఁడు నైయ్యాయకుఁడనియు, కౌటిల్య బేర రాజతంత్రజ్ఞుఁడనియు, జ్యోతిశాస్త్రమునందు విష్ణుగుప్తుఁడనియు, కామనాత్రముల యందు వాత్యాయనుం ఁడనియు నీతి శాస్త్రమునందు చాణక్యుఁడనియుఁ బ్రసిద్ధిఁ గాంచియున్నాడు. మల్లనాగనామము అతని యుద్ధవీరత్వమును, ద్రావిలనామము రణరంగ ప్రాముఖ్యతను ప్రకటించుచున్నవి. అంగుల నామము గణితశాస్త్ర విపుణతను తెలిపెడిది కాఁబోయి. పాఠాంతరము త్రికాండ శేషమునందు అంశుల అని యున్నందున పితృభుజులు దృఢగాత్రుఁడని సూచించుచున్నది.

నిర్ణీత ఫలప్రాప్తికి వలసిన సర్వోద్యమ పరత్వమును చాణక్యము వెల్లడిచేయుచున్నాడు. ఈ నాటకమనందలి సర్వ కార్య వ్యవసాయమును చాణక్యనిదిగనే న్యోతకపడుచున్నది.

ఇతఁడు “విఘ్నేర్దుహర్తుహలరపి హన్యమానాః ప్రార్థము త్తమగుణా నపరిత్యజన్తి,” 1 అను శ్లోకమునకు దృష్టాంత రూపుడన్నను సరిపోదు. విఘ్నముల ఛాయలై నను పొడఁగట్ట నట్టులు భూతభవిష్యద్వర్త మానములను గణితశాస్త్రజ్ఞుల సునిశ్చితతో సహాసఁపించి, యుష్క్రమించిన యత్నములను పూర్వనిర్ణీత యుష్సంహారములకు కొనసాగించుచు ఆయా దేశములలో నాయా కాలములలో అస్థిత్వ జయులై సంచరించిన మహాత్ములలో నొకఁడు. గ్రీకులలో అలెగ్జాండరు, రోమనులలో నీజరు, ఫినిషియనులలో హానిబలు, యూరోపియనులలో నెపోలియను, అమెరికనులలో వాషింగ్టను చరిత్రముః, జదివిన వారల కెట్టి యుత్సాహము పుట్టఁగలదో యట్టియుత్సాహము చాణక్య చంద్రగుప్తుల చరిత్రము జదివినవారికిఁ బుట్టక మానదు. అలక సుందరాగులకైన కొన్నికొన్ని యుష్జయములు, చిత్తశేషములు కలవు. కాని ఈ చాణక్యనకు మాత్రమేది యేమియులేదు. “నృపలుసి కల్పనాయాసమును నాయొక్క మతి జాగరూకతయు” నని చాణక్యవచనమున

1 శా. ఆరంభింపదు వీరమానవులు విఘ్నయాన పత్రస్తులై

యారంభించి పరిత్యజింతు దురువిఘ్నయత్తులై మధ్యముల్

రీతిల్ విఘ్నవిహన్యమాను లగుచున్ దృఢ్యు న్నకోత్సాహులై

ప్రాశస్త్యార్థము లుజ్జగింపదుమమీ ప్రజ్ఞాసిధుల్ గావునన్.

చదువరులు తడయ గల్గుచున్నది. కాని, సమస్త విషయములును అతఁడు అనాయాసముగనే నిర్వహించు నట్లులు ఒక్కయుదంతము వెనుక మఱియొక్కటి అనాలస్యముగ వచ్చుటంబట్టి కార్య ప్రవాహమునందు వేవేగముగ అందఱిని లాగికొని పోవునట్లును తోచుచున్నది.

ప్రతిజ్ఞాభంగకారి గాఁగల దయా దాక్షిణ్యముల కెడమియ్యక, అప్రతిగ్రహణ న్రతంబును మఱిపింపఁగల రాజకీయాభిమానాడంబరకాంక్షలఁ గలనైనను తలఁపక, జీర్ణకుడ్యపుష్కలశాలయందు త్రేతాగ్ని సంరక్షణావిహిత కర్మల పరిపాలించుకొనుచు బ్రాహ్మణ నృత్తిపరుడై రాజసీతి ధురంధరతయందు తస్మిన్మయి క్తమార్గము నవలంబించుచు, బ్రాహ్మణ తౌత్రధర్మముల సమ్మేళన పఱచికొని, చాణక్యుడు శాంతాశ్వ ఉగ్రాశ్వములఁ బూస్సిన శకటంబుం ద్రోలు సారథివలెఁ బ్రవర్తించె. “ఇక్కాలమందును బ్రాహ్మణాని జాతిజన్మముల స్వస్వధర్మముల పరిపాలించుకొనుటకు వీలులేక, ఆ ధర్మములు శాస్త్రములయందు మాత్రము సుస్థిరములై నెలకొనియుండఁగ, దినదినానుభవమునందు మిశ్రాచారపరులై యుండఁజూడమె? నిత్యకర్మానుష్ఠానములు త్రేతాగ్నిహోత్రక్రియలు గ్రామవాసములలో సహితము అంతర్ధానములై నవి గదా?” యందురే? మహమ్మదీయ ప్రభుత్వమునందు శ్రుతిస్మృతుల యదార్థానుష్ఠానము లెట్లుండెనో తచ్చరిత్రకారులు చెప్పగలరు. తత్పూర్వమునందున చాణక్యుడు ఇప్పటి వారింబడె

వేషధారి బ్రాహ్మణుడనుట బొత్తిగ ననాదరణీయము. వారి నిష్కలెల్లయు బౌద్ధజైనుల వ్యాప్తిని ఆటంకపఱచుటకు చాణక్య ప్రభృతులైన బ్రాహ్మణులు పన్నిన కుట్రయని ముద్రా మంజూషమునందు చాణక్య వాఙ్మూలముగ చెప్పబడియున్నది. కొందఱు పశ్చిమఖండపు పండితులు నిట్లే యూహించిరి. కాని ఇయ్యది శంకసీయమని తెలొంగుగారి యభిప్రాయము. నాల్గవ శతాబ్దమునందు బౌద్ధనిగ్రహము చేసినట్లు తెలిసెడి గుప్త వంశపు రాజుల చెయిదమును చాణక్యనిపై నారోపించిరేమొ? బౌద్ధనిగ్రహకథకు చోటియ్యక మెగాస్తనీసు దినచర్య వారిని గుఱించిన ప్రశంసయే చేయకున్నది. కావున బౌద్ధజైనుల యాధిక్యతకు ఆశోకవర్ధనుని కాలమే మొదలని యూహింపవలసి యున్నది. అథవా బౌద్ధులవంటి వారిని నిగ్రహించుటకు వారిని మించిన సుశీలతానుష్ఠానము యుక్త మార్గముకాని కేవల రాజస తామస భూయిష్టమైన రాజద్రోహాది కార్యముల వంటిదికాదని జ్ఞప్తి నుంపవలసియున్నది. మనము నిర్ణయింపగలదెల్ల నేమనఁగా, చాణక్యని యభిప్రాయము స్వధర్మపును రక్షించుకొనవలసినది ; క్షత్రియ కృత్యములలో ఫలసంప్రాప్తికిఁ గావలసిన మార్గ మేదియైనను నీతియుక్తమే యగు. రాక్షసుడు చంద్రగుప్త నాశనమునకై చేసిన కూట ప్రయత్నములును అటువంటివిగనే యున్నవి. కావున ఆకాలపు రాజామాత్య కులములవారి యభిప్రాయమున నీతిస్వరూప ముమ్మెయిని భావింపఁబడి యుండె ననవలయు.

‘చాణక్యవటువు’ అన్న పదము రాక్షస రాక్షసపక్ష పాతుల వైరహేళనములనేకాక చాణక్యుని నయిస్తును గాక్ష సుని వయస్సుకంటె మిక్కిలియు తక్కువయని గాన్పించఁ జేసెడిది. కొందఱి యభిప్రాయము చొప్పున చంద్రగుప్తుఁడు సర్వార్థసిద్ధికి మనుమఁడే యయిన నందు లతనికి పిన్నతండ్రులు కావలెను; అట్టి నందుల శైశవమునుండి కాపాడినవాఁడును మధ్యవయస్సు దాటినవాఁడుగను, చాణక్యుఁడు మధ్యవయః ప్రవిష్టుఁడుగను ఉండవలయును. \*

చాణక్యుఁడు పరిపూర్ణముగ నుష్టాత్ముఁడాయనిన, రాక్షసుని సామర్థ్యమును, స్వామిభక్తిని స్లాఘించువాఁడుగ నున్నాఁడు. అటునంటి యమాత్యుని సురక్షితునిగ చంద్రగుప్త సాహాయ్యమునకు కూర్చి యుండనియెడల ముద్రాచాక్ష సమునకును ముద్రామంజూషమునకును అవకాశాస్పదతలే లేక పోయి యుండును. మిత్రునికై ప్రాణత్యాగ, మానత్యాగ, క్షేమత్యాగ, కుటుంబ త్యాగములకు అవలీలగఁ దెగించిన చందనదాసుని స్లాఘించి కార్యార్థము కారాగ్రహాది పీడలకు లోబఱచినను, కడపట నతని లోకములకెల్ల అగ్రశ్రేష్ఠిగా నియమించు చున్నాఁడు. చంద్రగుప్తుఁడు వృషలుండైనను, ప్రాచీనత్రైతకుల జనిత పరిపాలిత రాజ్యమునకు, సింహాసన సదృశపార్ధివ సాంగత్యమునుబట్టి అభిషేకము చేసినవాఁడు.

అర్ధరాజ్యదానమున కొప్పుకొని పర్వతకేశ్వరుని పిలిపించినవాఁడు విషకన్యకద్వార యాతనిని చంపినది చూచిన,

\* “భోఅమాత్యరాక్షస, విష్ణుగుప్తోఽహమభివ్రాధమే” అనువాక్యమును విధాకుడు చాణక్యుఁడు రాక్షసునకు నమస్కరించుటయై యాతని స్థూనవయస్కతకుఁ జాలినంత యాదార మయ్యెడిది.

“ పూర్వప్రతిజ్ఞయగు నందరాజ్య సర్వస్వమునకును చంద్రగుప్తాభిషేకమునకు భంగము గల్గెడిని. మఱియు నా పార్వతీశుడు అర్ధరాజ్యాలాభముతోఁ దృప్తిబొందక అడియాసపడి స్వరాజ్యబలమును గూర్చికొని చంద్రగుప్తార్ధ రాజ్యమును కబళించు నట్టియని యతిధర్తుండు. కావున అతని సామీప్యమున ప్రతిజ్ఞా సర్వస్వ భంగమునగు ” నని యూహించి ఇట్టి సందిగ్ధమున, పర్వతకుని తొలగించుట సునీతియే అనియు అందున కుపాయము రాక్షసుఁడే చూపఁగా దాని నంగీకరించుటయే భగవదాజ్ఞ యనియు నూహించెబోలు. వైరోచకుని యభిషేకమునకును అదేన్యాయ మనుటతోఁగూడ కూటశోరణమునుండి చంద్రగుప్తుని తప్పించుటయు సధికముఖాంతరమాయె. రాక్షస గ్రహణమునకై చేసిన యుపాయము పంచరాజ సిగ్రహమునకును మలయకేతు సంయమనమునకును సాహాయ్యమగునట్లులు గావించిన ఒహుగదాయక నీతిబీజము, ద్విపక్ష సేనలకును అనగత్య జీవనవృత్తము లేకయుండునట్లును భూలుబ్ధులైన మూలకంఠ కులు మాత్రము నివారింపఁ బడునట్లును, వేయఁబడుట మహామేధావియు, మహాజనోపకారియు నగువాని కర్మగా శ్లాఘింపఁదగినది. ♦

\* కర్ణయలను గొప్పచరిత్ర తత్వజ్ఞులు ప్రాన్యదేశపు నెహోలియన్ జర్మను దేశపు ప్రెడరిక్కు చక్రవర్తుల తారతమ్యములఁ విరిశీలించుచు, ఇరుతెగలకును ప్రాణనష్టము అనావశ్యకముగ హెచ్చక కార్యసాధకమైన పరాజయమే జయకుల్యమని భావించిన ప్రెడరిక్కుని కోమలతయే. అత్యంత ప్రాణనష్టముతో జయ సంపాదనము చేసిన నెహోలియనుని క్రౌర్యముకంటె మిక్కిలి శ్లాఘనీయమని అభిప్రాయ పడుచున్నాడు.

రాక్షసుని భేదించుటకు తానాహోనించినపుడెల్ల వీర  
రసంబగు ఆత్మశ్లాఘనవచనంబుల నేకాంతమున భాసించినవాఁ  
డైనను రాక్షసమిత్రంబగు చందనదాసునియెనుట “అన్యచ్చ,  
నందమివ విష్ణుగుప్తః” అనుచు ఆత్మస్తుతివిషయముగ అర్హోక్తి  
యందు లజ్జను నటించుటయు “సర్వంమే—(అని యర్హోక్తి  
యందు లజ్జను నటించుచు) వృషలస్య వీరభవతా సంయోగ  
మిచ్ఛోర్నయః” అను నదియు చాణక్యుని సభావినయమును  
వ్యోతక పఱచుచున్నది. ఇట్టి స్వస్తుతియందు లజ్జగలవాని  
నైజము ఎంతటి నీతినమ్రతయో తేటపడుచున్నది.

కొటిల్యుడను పేరఁబరంగిన ఈతని కొటిల్యము ఇతనికి  
మాత్రము నహజమా? అని విచారించితిమా, తన యచుజుడు  
లక్ష్మణునిచే నేవయందుచున్న శ్రీరాముడు సుగ్రీవ విభీషణు  
లను అనుమోదించుచు వారి అగ్రజలయిన వాలి రావణులపై  
నభియోగము గావించిన కొటిల్యమును, వాలి సుగ్రీవులు పోరు  
చుండు తఱి చెట్టు చాటుననుండి వాలిని ఏసిన కొటిల్యమును,  
పూతన హననము మొదలుకొని దుర్యోధన సంహారము వఱ  
కును కృష్ణుడొచరించిన కొటిల్యమును, భీష్మద్రోణ కర్ణ హన  
నమునకై యాచరింపఁ బడిన శిఖండి యుధిష్ఠి రాజున కొటిల్య  
ములును, ఒకొక్క యుద్ధమునందును అలెగొండరు వినయో  
గించిన కొటిల్యమును, నీజరు అగస్త్యుల కొటిల్యమును, మహా  
మృదు ఘోరి అల్లాడదీసి బాబరు ఔరంగజేబుల కొటిల్య  
మును, కైపు హేష్టింగు కొటిల్యమును, నెపోలియనుని



కౌటిల్యమును, బిస్సార్కు కౌటిల్యమును, ఈసమస్త కౌటిల్యుల క్రౌర్యమును జూడఁజూడ ధర్మాసక్తులకుఁ బూర్ణముగ గర్హణీయంబయిన కౌటిల్యము రాజనీతియందు తఱుచుగఁ గన్పట్టుచున్నదని చెప్పవలసి యున్నది. ఇదియెంతయు విచారకరము.

“చాణక్యని అంతరంగ జీవితము అతిశ్లాఘనీయము. తీవ్ర నిత్యాచారానుష్ఠానములను చూవజ్జీవ బ్రహ్మచర్యావలంబనమును వినాయించి తక్కిన యంశములయందెల్ల తాత్కాలికఁడగు రిఅస్థాటులు పేరుగల అలెగ్గాండరుని గురువువంటి ఊగ్ర శిక్షకుఁడు. అతనియింట సమస్త అలంకారాడంబరములును వర్జితములు. అతఁడు జీతేంద్రియుఁడును సుఖదుఃఖ ఉదాసీనుండును, చిరంజీవియై మనియుండి వార్ధక్యమున ప్రాచీనాచారానుసారముగ అరణ్యనివాసియాయె. ఈ ప్రసిద్ధ మహాత్ముని చరిత్రము చూడ నతి మహోన్నత దశయందును సర్వసంగ పరిత్యాగమునకు ప్రమాణమైయుంచె. గావుననే బ్రాహ్మణభావ మట్టిదై యుండవలెనని శాసించినవాఁడు. సార్వభౌమాధి కారైశ్వర్యములు అతని యాజ్ఞయం దిమిడి యున్నను వానినన్నిటిని తాత్త్వికౌదాసీన్యముతో చూచు వాఁడు. అతని సమస్త కృత్యములును పరిశీలింప సమస్త కలా శాస్త్రాధికారయు, కల్పనాకౌశల సంపన్నుఁడును అరిష్టాటులు వలెనే సర్వశిష్యులను తన ఫక్కిననుసరించు నట్లు హంభితముల నియమంప యత్నించినవాఁడునునై కనుపట్టుచున్నాఁడు.” 1

చాణక్యనకు 'బండ్లదంతుడ' నియు హేళన నామమును గలదట! అదియేల యనగ నతని యమ్మ ముంబంటిని పీకికొను మన్నందున మాతృవిధేయశికు కొఱత లేఁ యట్లుగావించి కొనెనట! కాబట్టి ఈ మాతృభక్తియందు అరిష్టాలుకంటె నతని శిష్యు నలెగ్గాడరుకంటె మిక్కిలియు శ్లాఘనీయుఁ డని యెంచఁదగినవాఁడు.

### రాక్షసుఁడు

చంద్రగుప్త చాణక్యులకుఁ దరువాత రాక్షసుఁడే ముఖ్యపుగుఱుఁడు అయినను ఇతనిచరిత్ర వ్రాయుటకుఁ జారిత్రక మగు నాధారము లేవ్వియుఁ గానరావు. ముదారాక్షస కథ ప్రాయసెడల మూఁడవ ప్రకరణమున రాక్షసుని బుద్ధిచాతుర్యమును స్వామిభక్తిని వెల్లడిపఱచు సంశయములేర్పొనఁబడినవి. ఇదివఱకు చాణక్య చరిత్రము వ్రాయుటలో నతని వయస్సును గుఱించి కొంత చర్చించినారము. ఇతఁడు సందవంశమునకు మొదటినుండియు మంత్రియైపరఁగి ఆ మైత్రిచే నా వంశమును నిలువఁ బెట్టుటకు మహాసాహసమునఁ బ్రయత్నించిన ననన్య సామాన్య స్వామిభక్తుఁడు. విధివశమున నాతని పన్నుగడ లేవ్వియును ఫలించినవిగావు. కష్టపరంపర లేన్ని డీకొనినను ఆలుబిడ్డలు ఇడుమల గుడుచుచున్నను దనకెంత యపాయము వాటిల్లినను వెనుదీయక కార్యముసాగినంతకాలము ధైర్యముతో స్వామికై పరిశ్రమ సల్పిన మహావీరుఁడుగదా ఇతఁడు. చాణక్యుఁడే ఇతనిని గుఱించి.

“కొందఱు ద్రవ్యకాంక్షమెయి  
 గొల్తురు రాజుల ద్రవ్యమున్నచోఁ  
 గొందఱు రాజు లాపదలఁ  
 గూరిననాఁడు భవిష్యదాశచే  
 నుందురు వీడకుండ ; నిటు  
 లుర్వికిఁ బొసిన రాజులందు నీ  
 చందము భక్తిఁ జూపగల  
 సాధులు మాత్రము దుర్లభుల్ గదా! ”

అని నుడివియున్నాఁడు. ఇంతకంటె నెక్కుడు వ్రాయుటకు వీలులేకుండుట కెంతయుఁ జింతిల్లవలసి యున్నది.

#### అలకనుందరుఁడు

ఇతఁడె అలెగాండనునాఁ బరఁగువాడు. ఈతనిని చంద్రగుప్తుని సమకాలికుఁడుగ నెన్నుట యంత సమంజసము గాకున్నను సెల్యూకసు రాజ్యముతో నితనికి విశేషసంబంధము గలదగుట చేతను ఇతఁడు భారతవర్షముపై దండెత్తివచ్చి నప్పుడు చంద్రగుప్తుడీతనిని సందర్శించినట్లు చెప్పఁబడియుండుట చేతను ఈతని చరిత్ర యప్పటి పాశ్చాత్య ప్రపంచ పరిజ్ఞానము నకు ముఖ్యతమ మగుటచేతను నిట నది సంక్షిప్తముగ వర్ణిత మగుచున్నది. \*

\* ఇయ్యది ఈ క్రింది శ్లోకమునకు శతావధానుఁ దిరువతి వేంకటేశ్వర కవుల వాఙ్మంతరికరణము.

ఐశ్వర్యాదనపేత మీశ్వరమయంలో కోర్కతః పేవతే  
 లంగవృంత్యమయే వివత్తిషువునస్తే తత్పృతిష్ఠాశయా  
 భద్రుర్యేవలయేవి పూర్వసుకృతాసంగేననిః సంగయా  
 భక్త్యాకార్య దురంపహన్తి విహవ ప్రేదుర్లభాస్తాద్యభాః.

ఇతఁడు గ్రీసు దేశమున కు త్తరమునందలి మొక డోనియా రాజ్యమునకుఁ బ్రభువుచక్రవర్తి నాఁజను ఫిలిపునకు పుత్రుఁడు. తల్లి పేరు ఒలింపియసు. అలకసుందరుఁడు జన్మించిన ముహూర్తము సుముహూర్తము. ఫిలిపున కష్టము మూఁడు శుభవార్త లొక్కట వచ్చిచేరెను. ఆతనిసేనాని మహాయుద్ధ మొక్కింట విజయము గొనుటయు, అశ్వము పందెమున గెలుపు నందుటయు, అలకసుందరుఁడు పట్టుటయు నొక్క నిమేషమున నాతని వీనులకు విందుగొలిపెను. (క్రీ. పూ. 358 సం॥ జూలై మాసము 6వ తేది) నాటినుండి యలకసుందరుఁడు గారామునఁ బెరుగుచుండె. ఆతనికి మొదటి నుండియు దేహముపై విశేషాభిమానము లేకుండెను. ఎల్లప్పుడును నుత్త మాదర్శముల యెడనె అతనికి దృష్టి నిలుచుచు వచ్చెను. గ్రీసు దేశమున సుప్రసిద్ధములయి ఎల్లయావనులకు నాదరణా స్పదములయిన ఒలింపియా పందెములకు నితనిని బురికొల్పిన “నాతోఁ బ్రతిఘటింపఁ గిరీటధారులే తేరినచో నేను పందెము నకుఁ బోవుదు” ననియె నట. ఫిలిపు నూతనముగ విజయము నందెననియు గొంతరాజ్యమును గైవసము చేసికొనెననియు వినినప్పుడెల్ల నలకసుందరుఁడు సంతసించుటకు మాటుగ తన ప్రతాపమును ప్రకటించుటకు నవసరములు దగ్గుచు వచ్చునే యని చింతించు చుండెనట!

ఇట్టి తేజోవంతుఁడగు నీ బాలుఁడు కార్యములయందుఁ దన ప్రతిభను జూపకుండువాడుగాఁడు. ఫిలిపులేని సమయమున

పారసీక దేశమునుండి కొందఱు రాయబారులొకని నగరమునకు విచ్చేసిరి. అప్పు డలకసుందరుఁడు వారి కచితమర్యాదతో స్వాగతమిచ్చి వానినుండి ఆయా దేశముల స్థితిగతులను, వ్యాపారములను అందలి మార్గములను బ్రభుత్వ పద్ధతులను నరసికొనియెను. దీనికిఁ గొంత కాలమునకుఁ దరువాత నలకసుందగుని బుద్ధిని ధైర్యమును వెలువఱచు విశేష మొక్కటి డటస్థించెను. ఫిలిపునకు క్రొత్తగుట్ట మొందు బహుమానముగ దొఱకెను, దానిని స్వాధీనపఱచుకొని స్వారిచేయుట కెవ్వరికిని సాధ్యముగాలేదు. పెద్దవారలపాటు లన్నింటినిం జూచుచుండిన బాలుఁ డలకసుందరుఁడు “అరరె ! మీరు దీనిని స్వాధీనము చేసికొన లేకున్నారే” యని యొకటి రెండుమారులు తండ్రికి వినవచ్చు తెఱంగున గొణంగెను. అంత ఫిలిపు దన కుమారుని పొగరునకు నచ్చెరువంది యశ్వముపై నతనిని స్వారిచేయ నియోగించెను.

అంత నలకసుందరుఁడు గుట్టపునీడ దాని ముందు రానట్లు త్రిప్పి దాని నధిరోహించి దాడు విడువసాగెను. అది కని ఎల్లరుం బ్రశంసించిరి.

అరిస్టాటిలు నా సుప్రసిద్ధుఁడగు గ్రీకు తత్వవేత్తకడ అలకసుందరుఁడు విద్యాభ్యాసము చేసెను. నైజత క్రింజేసియు గురు ప్రభావంబునను నతఁడు పదునారు వత్సరంబుల వాఁడగు సరికి ఫిలిపుపలన మొకడోనియాకుఁ దానులేని సమయములఁ బ్రతినిధిగ నేమింపఁ బడియెను. తండ్రి యొక దండుయాత్రకుఁ

బోయియున్న సమయమున మెడారిజాతివారు తిరుగుబాటు నొనర్చిరి. బాలుండయ్యను అలకసుందరుఁడు వానిపై నెత్తి పోయి వారిం బరాజితులఁజేసి తనవేర నొక పట్టణమును గట్టించెను. తరువాత తండ్రి తోడఁ గూడ యుద్ధభూమికి వెడలి కేరొనియా యుద్ధముని పేరుగాంచిన సమరమున ముఖ్యుడై పనిచేసెను. ఫిలిపు కుమారుని మిక్కిలి గౌరవముతోఁ జూచుచువచ్చెను.

అయిన నియ్యది బహుకాలము నడచినదిగాదు. వయసు చెల్లినవాఁడే యయినను ఫిలిపు మోహవేశముచే రెండవ భార్యను బెండ్లియాడెను. దానివలన గృహకల్లోలములు కలిగి అలకసుందరుఁడు దేశత్యాగియయి తలదాచుకొనవలసి వచ్చెను. ఒక స్నేహితుని మధ్యవర్తిత్వమున నతఁడు మరల తండ్రికడ స్నేహభావముతో వచ్చి చేరెను. పిదపఁ గొంతకాలమునకు నన్యాయము ననుభవించి క్రుద్ధుండయిన పౌరుషొక్కఁడు ఫిలిపును దుడముట్టించెను. అలకసుందరుఁడు సింహాసనము నధిష్టించె. (క్రీ. పూ. 335) వెన్వెంటన ఫిలిపు సామ్రాజ్యమున నెల్లెడల తిరుగుబాటులు దలసూపి రాజ్యవిచ్ఛేద మగునట్లు గాన్పించెను. గ్రీకు పట్టణములగు థీబుస్ ఆధేన్సులు యుద్ధము నకు సమకట్టెను. అలకసుందరుఁడందఱు సాహసమున నెదిర్చి పరాజితులఁ గావించెను. గ్రీకుపట్టణ రాజ్యములెల్లయు నితనిని తమ నాయక శిఖామణిగ నెన్నుకొని అప్పుడు దమకును పారసీక ప్రభువగు డెరయసునకును నడచుచుండిన విగ్రహమున కీతనిని నియమించిరి. రమారమి యీ కాలప్రాంతమున నొక

విచిత్రమగు నుపాఖ్యానము జరిగినట్లు తెలియుచున్నది. గ్రీకు పట్టణములు అలకసుందరుని తమనాయక శిఖామణిగ నెన్నుకొను సమయమున దేశముయొక్క పదిచెరంగుల యందలి ప్రముఖులెల్లరును విచ్చేసి యుండిరి. సైనోపునగరమునకుఁ జేరిన 'డయోజనిసు' అను తత్వశాస్త్రవేత్త మాత్రము రాడయ్యె. ఏలరాకుండెనో చూచిన త్రము గాకయని యలకసుందరుఁడు పయనమైపోయెను. ఆ సమయమున డయోజనిసు సూర్యరశ్మిలో పరుండియుండెను. జనులు గుంపుగ వచ్చుటం జూచి యతఁడు తలయెత్తి చూచెను. అంత నలకసుందరుఁ డాతని సమీపించి "అయ్యా! తమకు నే నెవ్వధమునైన నుపయోగపడఁ గలుగుదునే" యని యడుగ "నీవు సూర్యరశ్మి కడ్డము నిలువకున్నఁ జాలును" అని ప్రత్యుత్తరమిచ్చె నట! అది విని యలకసుందరుఁ డాతని స్వాతంత్ర్యమునకుఁ మెచ్చి "నే నలకసుందరుఁడు గాకుండిన డయోజనసు నగుట కాన చేసియుందు" నని పలికెను. దీనింబట్టి యలకసుందరుఁ డెంత నప్రమతగలవాఁడో చదువరు లెఱుంగఁ గలరు.

గ్రీకు పట్టణములచే నాయకశిఖామణిగ నెన్నుకొనఁబడి అలకసుందరుఁడు డెరయసుపైకి వెడలెను. ఇప్పుడు మనయందు నలె నక్కాలమున గ్రీకులు మున్నగు జాతులవారియందుఁ గూడ శకునములయెడ నెక్కుడు నమ్మక ముండెడిది. ఆనమ్మకములవలన సింహుడు మనకుఁ గార్యభంగము గలుగునట్లే వారికిని గార్యభంగ మగుచుండెడిది. అలకసుందరుఁడు మాత్రమట్టి నమ్మకముల యాటంకమునకు నిలిచినవాఁడుగాఁడు. శకునములు

దన్ననుసరించునట్లు చేసినేగాని తాను శకునముల ననుసరింపఁ  
డయ్యె. ఇట్లు మహాశక్తితోఁ గార్యమునుసలిపి శత్రువుల  
భూమింజొచ్చి వారిని రణరంగంబున నోడించి వారి దేశము  
నందు విశేషభాగము నాక్రమించుకొని యుద్ధములందు దొరకిన  
కొల్లను గ్రీకుపట్టణములకు బహుమానముగా నని పెను. గార్డీయ  
మను పట్టణమును స్వాధీనము చేసికొనినప్పు డచ్చటి జనులొక  
రథమును జూపి దానికాడికి వైచియుండిన ముడిని విడదీసిన  
వాఁడు లోకంబునంతయు నేకచ్ఛత్రాధిపతిగ నేలునని నుడివిరి.  
అంత అలకసుందరుఁడు కత్తిమాసి యా ముడిని భేదించి వైచె  
నని చెప్పుదురు. ఇప్పటికిని ఆంగ్లేయభాషయందు “గార్డీయను  
ముడిని విప్పట” యనిన గొప్పచిక్కును నదలించుట యని  
యర్థము. ఇంచుమించుగ నీ గార్డీయను ముడిని విడదీసిన  
కాలముననే అలకసుందరుఁడు జబ్బుపడియెను. అతని రుగ్మతకుఁ  
దగు మందునిచ్చువారు లేరైరి అప్పుడు ఫిలిపు అనువాఁ  
డొకఁడు సాహసించి ఔషధం బియ్యవచ్చెను. కాని అతఁడు  
కపటియనియు డెరయసుపక్షపాతి యనియు నాతనిచేతి యకావ  
ధమును గొనవలదనియు నలకసుందరున కొకమిత్రుఁడువ్రాసెను.  
అలకసుందరుఁ డది చూచికొని ఫిలిపు మందుగిన్నె చేతి  
కందిచ్చిన తరుణమున నా యుత్తరము నాతనికిచ్చుచు మందును  
ద్రావివైచెను. ఫిలుపును విభ్రాంతి చెందెను. అప్పుడు ఫిలుపు  
అలకసుందరుల డెందములఁ గొందలము గొనిన భావము  
లూహ్యములేగాని వర్ణనీయములుగావు. కొంతసేపటికి అలక  
సుందరుఁడు మందువలన నానోగ్యము పొందువడఁ దన



మెకడోనియనుల కమందానందము గలిగించుచు డెరయసును సంపూర్ణముగ నోడింప బయలుదేరెను. అజ్ఞాగ్రత వలన డెరయసు ఇటుకుప్రదేశమున యుద్ధము చేయవలసి వచ్చినందున అలకసుందగుని సైన్యము కొద్దియేయైనను సునాయాసముగఁ బారసీకులను దోల్చివై చెను. డెరయసు మాత్రము తేప్పించుకొని పోయెను. ఆతని భార్యయు తల్లియు మఱియొద్ద రవివాహితలగు కన్యలును సలకసుందరునిచేఁ జక్కిరి. వారి కీతఁడు గనుఁజూచిన మర్యాదవలన నితఁడు డెరయసునకే సంప్రసవీయుఁ డయ్యెను. ఆ యువిదలకు అలెగ్గాండరు రాజు వనితలకుం దగు సగుఱాయము లన్నియు నమర్చెను. పురుషులెవ్వరును వారి యంతికముల కడకు పోఁగూడదని శాసించి వారి కేలాటిలోపమును రానీక కాపాడెను. డెరయ సొక్కఁడుఁడై తేడనుటఁ దక్క వారికి డెరయసునగరమునకంటె అలకసుందరుని నగరముననె నెక్కుడు సౌఖ్యము గల్పింపఁబడెను. షట్టవడిన కొన్ని మాసములకు డెరయసుభార్య గర్భప్రాసావమువలన మృతినొందెను. తన యుదారహృదయమును డెరయసునెడఁ జూపుటకు వీలులేకపోయెనే యని వగచుచు సలకసుందరుఁడామెకు మహా విభవముతో నుత్తరక్రియలు జరిపించెను. ఇదివిని డెరయసు వికలమనస్కుఁడయ్యె. కాని ఆతనిభార్యతో గూడ షట్టవడి ఆమెయొద్ద అలెగ్గాండరువలన సేవకుఁడుగ నియమింపఁబడి ఆమె మరణానంతరము దప్పించుకొనిపోయి డెరయసుం జేరియుండిన కొజ్జాటిరియ ననువాఁడు అలెగ్గాండరు యొక్క నైత్యల్యముం బ్రశంసించి నమ్మకమగు సాక్ష్యముపలికి

డెరయసు మనముం దేర్చెను. అలెగ్జాండరు శుద్ధచరిత్రుడని వాడు నొక్కొక్క వక్కాణించి యున్నాడు.

ఈదుఃఖము వాటిల్లిన కొంతకాలమునకే డెరయసునకు నలెగ్జాండరుతో ఘోరయుద్ధము సంభవించి అపజయము కలిగెను. నాటితో పారసీక సామ్రాజ్య మంతరించె. అలెగ్జాండరునకు గ్రీసు మొదలు భరతవర్షము వఱకుగల ఆసియా ఖండంబును ఈజిప్టు దేశమును లోబడిపోయె. అఝీరకాలంబుననే డెరయసు పరలోకస్థాస్థి జెందెను. అతని కళేబరంబును రాజపురుషుని కళేబరమునకుం దగినరీతిని మర్యాద దప్పకుండ సమానించి ద్రావకములో నునిచి అతని తల్లికి నివేదించునట్లు అలెగ్జాండరు ఏర్పాటులఁ గావించెను. డెరయసుతోఁ బోరు సల్పుచుండిన కాలమున నలకసుందరుఁడు చూపిన కొన్ని గుణములు ప్రశంసనీయములయి యతని స్వభావమును దెలియఁ జేయుచున్నవి.

అరిష్టసు అను సేనాని యొక్కఁడు శత్రువులలో నొక్కరుని జంపి వాని శరీరముం గొనితెచ్చి అలకసుందరునకు సమర్పించి “అయ్యా! మా జాతిలో నిట్టిసమర్పణకు బంగారు గిన్నె బహుమానము” అనియెనట. అంతట అలకసుందరుఁడు “వట్టిగిన్నె ఏల? సిండుగిన్నె నిచ్చెద” నని యొక బంగారు గిన్నెకు నారానించి అందిచ్చి అతనిని గౌరవించు తెఱంగునఁ దానును ద్రావెను.

ఒకదివసము హీనజన్ముఁ డొకడు మొకఁడోనియను కంచరగాడి దెపయి రాజుగారి ద్రవ్యమును వేసికొని బొక్కసము

నకుఁ దోలుకొని పోవుచుండెను. మార్గమధ్యమున నా మోయు  
 పశువు పడిపోయెను. అంతట నాసేవకుఁడు ద్రవ్యపుమూటలను  
 వీపునవేసికొని మోయలేక మోసికొని పోవుచుండెను. అప్పుడు  
 వానిని అలకసుందరుఁడు చూచుట తటస్థించెను. వెంటనే  
 సంగతులు తెలిసికొని అలెగ్జాండరు “మిత్రమా ! నిలుపుము.  
 ముందునకు సాగిపోవలదు. అది నీ సొమ్ము. నీయింటికిఁ గొని  
 పోయి నీవే యుపయోగించుకొనుము ” అని నియోగించెను.  
 ఆహా ! ఒక్క- నిమిషంబున దార్శిద్యమునుండి లేవదీసి  
 మహైశ్వర్యవంతునిగఁ జేసిన అలెగ్జాండరునెడ నా దర్శింపఁ  
 డెంత భక్తివిశ్వాసములు గలవాఁడయ్యెనో మనమెఱుంగఁ  
 గలమా ? అలెగ్జాండరింతటి యుదారవంతుఁ డనియైన మన  
 మిప్పుడు లెక్క వేయఁగలమా ?

ఒక సందర్భమున నలెగ్జాండరు సైన్యము మిక్కిలి విరివి  
 యగు నిర్జలప్రదేశముగుండ ప్రయాణము సలుపవలసి వచ్చెను.  
 కొండలు మెకడోనియనులు మాత్రము ఒక ఏటికడ బుడ్లలో  
 నీరు నించుకొని తమ వాహనములపైఁ దెచ్చుకొనుచుండిరి.  
 అలెగ్జాండరునకు విశేషము దప్పిపుట్టెను. అప్పుడు వారిలో  
 కొండలు శిరస్రాణంబున నొక్కట నీరునించి అతని కిచ్చిరి.  
 అతఁడు దానిని బుచ్చుకొని ఎవ్వరికిఁగాను గొనివచ్చుచుండిరని  
 యడిగెను. వారు “ మా బిడ్డలకొఱకు కొనివచ్చుచున్నారము.  
 మా ప్రభువు జీవించినచో నిప్పటి బిడ్డలు పోయినను మాకు  
 బిడ్డలకుఁ గొదవయుండ ” దనిరి. ఈ లోపల నలకసుందరుఁడు  
 చుట్టుఱ్ఱాడ సైనికులనేకులు దలలువాంచి అతని చేతిలోని

నీటివైపునఁ జూచుచుండిరి. అది గమనించి అతఁడు “ నేనుదకమును ద్రావినయెడల నావలెనే పిపాసాపీడితులగు నీ సైనికులు అధైర్యపడియెదరు ” అనుచు నీటిని వెనుకకు నిచ్చివేసెను. అతని యశాదార్యమునకును త్యాగమునకును మెచ్చి సైన్యమెల్లయు నొక్కపెట్టున మిక్కిలి తెగునతోఁ ద్రోవనడచెను.

అలెగ్జాండరు భరతవర్షముమీఁదికి దండెత్తి వచ్చుట మున్నగు విషయములు నాలుగవ ప్రకరణమున వ్రాయఁబడినవి. మరల నిచ్చట వ్రాయుట అనవసరము.

ఔరయసు మరణానంతరము అలెగ్జాండరు దీనరాజ్యమునందు సంబంధములును బాంధవ్యములును నుండిన రాజ్యస్థైర్యమున కినుకూలమగునని తలఁచి పౌరవాత్య షడ్ధతులను అవలంబింప మొదలిడెను. భరతవర్షమునుండి తిరిగి పోవుచు సూసాపట్టణముకడ మహావైభవమున రోక్సానా యను పారసీక కన్యను జేపట్టి పెండ్లియాడెను. తన మిత్రులకును బంధువులకును గ్రింది యధికారులకును అనేకులకుఁ బూర్వదేశముల యందలి కన్యలను వివాహమున నిప్పించెను. 9000 వివాహములు జరిగెను. తాను ఉడుపులు మున్నగు నితర విషయములను గూడ పౌరవాత్య షడ్ధతులనే అనుసరించుచు వచ్చెను.

భరతవర్షమునుండి తిరిగిపోవుచు నతఁడు బాబిలోను వద్దకు వెళ్లునప్పటి కాలనికిఁ జలిజ్వరము సంభవించి మృతుఁడయ్యెను. ( క్రి. పూ. 323 )

అలెగ్జాండరు అంతిమదశయందు విశేషము త్రాగుడు వలన కొండఱను అన్యాయముగ జంపినట్లు చెప్పఁబడుచున్నది. ఎట్టివారికిని గళంకము లుండును గదా !

## సెల్యూకసు

అలెగ్జాండరుచే జయింపబడి కొంతకాల మాతని పాలనకు లోనయియుండి ఆతని మరణానంతరము చెల్లాచెదరయి పోయియుండిన రాజ్యశకలములను, చంద్రగుప్తుడు భరతఖండమును ఏకచ్ఛత్రాధిపత్యము గ్రిందికి దెచ్చుచుండిన కాలము ననే, ఏకచ్ఛత్రాధిపత్యమునకుఁ దే బ్రయత్నించి జయము వడసి చంద్రగుప్తుని నెదిర్చి నిలువలేక ఆతనికిఁ బుత్రికనిచ్చి మైత్రిచేసికొనిన మహావీరుడు ఈ సెల్యూకసు.

ఇతడు క్రీ. పూ. 358-354ల మధ్యకాలమున జననమందెను. ఇతడు రమారమి ముప్పదిసంవత్సరముల వాడయి ఆసియా మీడికైత్తి పోవనున్న అలెగ్జాండరు సైన్యమునఁ జేరువఱకుంగల ఇతని జీవిత చరిత్రము మనమెఱుంగము. క్రీ. పూ. 326 వ సంవత్సరమున నితఁ డలెగ్జాండరు సైన్యము లోని ముఖ్యాధికారులలో నొక్కఁడయి కన్పట్టుచున్నాడు. ఆఫ్ఘనిస్తాన ప్రాంతము నందలి షర్వతప్రదేశమున నలకసుందరుని బ్రీతుంజేయుటచేత నతనికడఁ బ్రధానాధికారిగ నేమింపఁ బడెను. అలెగ్జాండరు, టాలమీ, పర్సిక్లాసు, లాసిమేకసులతో భరతవర్షముంజూచి పురుషోత్తముతోడి పోరున నితఁడు పేరు మగండయి వెలసె. అందునాన నలకసుందరున కీతనిపయ ననురాగము చెన్నుపహించి నట్లగుపించుచున్నది. సూసా పట్టణమున క్రీ. పూ. 324 వ సంవత్సరమున జరిగిన మహా వైభవోపేత వివాహములలో నలెగ్జాండరు వివాహమునకు

శండవ దీతనిదె యయి యొప్పెను. పారసీక ప్రభువులలో నలెగ్గాండరు మామయు నీతని మామయు సమానోన్నత్యము గల ప్రముఖులు.

భేబిలోనున క్రీ. పూ. 323 లో నలెగ్గాండరు పరలోక గతుడయిన పిదప నాతని రాజ్యమంతయు నరాజకముగాఁ జొచ్చెను. ఫ్రీజియాక్షత్రపుండగు అంటిగోనసును, ఫిలిపుసేనాని యగు ఆన్తిపేటరునుఁ ఈజిప్టుక్షత్రపుండగు టాలిమీయును, మెకడోనియా ప్రతినిధియగు క్రెటరసును స్వతంత్రరాజులము గాఁగలుగుదుము గదాయని పన్నుగడలకు ప్రారంభించిరి. కొలది కాలముననే రోక్సానాకు కొమరుండుపుట్టె. పర్షియాను ఆచిన్ని యలెగ్గాండరునకు సహపాలకుఁ డయ్యెను. ఇతర క్షత్రపులతోఁ జేరియుండిన సెల్యూకసునకును వెన్సెంటనె రాజ్యభాగ మబ్బియుండునుగాని ఏ కారణముననో అతఁడు సహపాలకుని రక్షక సైన్యమున (Companions) కధ్యక్షుడగు నుండనియ్యకొనెను. అయిన నిది బహుకాలము జరిగినదిగాదు. క్రీ. పూ. 321 లో ఆన్తిగోనసు సహపాలకుని యాజ్ఞ నుల్లంఘించుటంజేసి వీరిద్దఱుకును విగ్రహము ప్రారంభ మాయెను. క్షత్రపు లందఱును ఆన్తిగోనసుతోఁ జేరిరి. పర్షియాను విగ్రహమును నడుపుచు సైన్యముతో నీజిప్టుఁ జొచ్చెను. అతని సైన్యము లోడిపోయి యతఁడు ప్రాణము లర్పింపవలసి వచ్చెను. బహుకాలముగ సంగతులను గమనించుచుండిన సెల్యూకసు సమయము చూచుకొని సహపాలకుని దిగ్గనాడి క్షత్రపుల పక్షమునఁ జేరిపోయెను.

సహపాలకుడు పర్షిక్వాసు మడిసిన పిదప ఆన్తిపేట రాతని స్థానమునకు నియమింపఁబడియెను. అట నతనికిఁ గొన్ని చిక్కులు దటస్థించెను. సైనికులలోఁ గొందఱకు నాతఁడు ఇయ్యవలసిన ధనమిచ్చుటకు సందర్భము లతనికి వ్యతిరేకము లయ్యెను. అంతట వా రతనిని శిలావర్షమున నొప్పించి చంపఁ జూచిరి. ఆ తరుణమున వారినుండి యాతనిని సెల్యూకసు దప్పించె. కృతజ్ఞతఁ జూపుటకు నతఁడును సెల్యూకసునకు బేబిలోనియా ప్రభుత్వమిచ్చి యసివెను. ఇదియు సెల్యూకసు నకుఁ జాలకాలము దక్కినదిగాదు. ఆన్టిగోనసు మహాబలవంతుఁ డగుటయు అతనికిని సెల్యూకసునకును వైరము గలుగుటయుఁ దటస్థించెను. ఎంతఁ బ్రయత్నించినను ఆన్టిగోనసును నమాధానపఱచుట యసాధ్యమయ్యెను. క్రీ. పూ. 317 లో సెల్యూకసు ఈజిప్తునకుఁ బారిపోయి టాలమీ శరణు జొచ్చెను. 316 లో రాజవంశము పేరైనను లేకపోవుటయు ఆన్టిగోనసు ప్రజల ప్రభువగుటయు సంభవించె. అంతట నితర క్షత్రపులు-ఈజిప్తున టాలమీయును, అతనికడఁ జేరియుండిన మన సెల్యూకసును, మొక డోనియాయందు కసాండరును లాసి మేకసును-ఆన్టిగోనసునెడ నీర్వ్యగలవారయి యాతనిపై వైర మూని క్రీ. పూ. 315 నందుఁ గొన్ని సమాధానము లడిగిరి. దానిపఱు వారికిని అతిపకిని విగ్రహముపుట్టె. అందు 315 మొదలు 312 వఱకును సెల్యూకసు టాలమీ సేనానులలో నొక్కఁడుగఁ బనిచేసెను. కాని యా సంవత్సరము ప్రారంభ

మగునప్పటికి సెల్యూకసున కద్వష్టము పట్టుటకుఁ ప్రారంభించెను. అన్నిగోనను మెకడోనియాపై కెత్తిపోవ నుండెను. ఆ దాడి నాటంకపఱచి యతని విఫలమనోరథునిఁజేయ సెల్యూకసు ఉపాయమువెదకి ఆతని కుమారుని పరాజితుండేసి యతని సైన్యములను 'గాజా' యుద్ధమున నుఱుమాడించెను. అంతటితో అన్నిగోనను తనచేసిన ఏర్పాట్లలనెల్ల యు మార్చుకొను వాఁడాయెను. సెల్యూకసు శకము ప్రారంభమయ్యె. టాలమీ 800 పదాతులను, 200 స్వారులనుఇచ్చి సెల్యూకసును బేబిలోనియా స్వాధీన పఱచుకొనుమని పనిచెను. ఇంత స్వల్ప సైన్యముతో నేమి చేయవచ్చునని కొందఱు సెల్యూకసుతో వాదించఁ జొచ్చిరి. కాని అలెగ్జాండరు దృష్టాంతమును జూపి యుచు, ఏకపురుషోచితి ధర్మముల నుపన్యసించియు, శకునముల గనుపఱచియు సెల్యూకసు వనటలములఁ బురికొల్పి మార్గమున జయము గొనుచు బేబిలోను చేరి అన్నిగోనను పక్షమువారిని పరాజితుల నొనర్చి యానగరమును నశపఱచుకొనెను. నాఁడె సెల్యూకసుల సామ్రాజ్య జన్మదినము. నాఁటినుండియు సెల్యూకసు తన స్థానమును బలపఱచుకొనఁ జొచ్చెను అనిరకాలముననే అన్నిగోనను తన క్షత్రపుఁ డగు 'నికనరు' ను 10,000 పదాతులతోను, 7000 అశ్వికులతోను సెల్యూకసు పైకి ననిపెను. ఇతని సైన్యమున 3000 కాల్బంటులును, 400 స్వారులును నుండిరి. అయినను సెల్యూకసు ప్రతిభవలన నీచిన్న సైన్యము నికనరును సంపూర్ణముగ నోడింపఁ గలిగెను.



ఈ దెబ్బతోడనే ఆస్తిగోనసునకుఁ బశ్చిమమునఁ దొందరలు చూపఁబెను. అయినను వెరుదీయక ఆస్తిగోనసు తనకొమరుని డెమిట్రీయసును బేబిలోనియామీఁదికి గొప్పదండుతో నని పెను. ఆ దండు కొల్ల గొట్టుటతప్ప మఱి యేవిధమయిన ఫలమును గొనిరాదయ్యె. సెల్యూకసు మెల్ల మెల్లఁగ ఆస్తిగోనసు పక్షపాతులను పరాజితులఁజేసి మరల బేబిలోనియాను స్వాధీన పఱచుకొనెను. రెండవమా రితఁడు ఈ నగరమును కైవసము చేసికొనినది మొదలు క్రీ. పూ. 302 వఱకు తొమ్మిది సంవత్సరములకాల మేమిజరిగెనో మన మెఱుంగుట కాధారములు గానరావు. 302 లో సెల్యూకసు లాసిమేకసులకును ఆస్తిగోనసునకును ఇప్పును అను స్థానమున యుద్ధము జరిగెను. ఆస్తిగోనసు హఠుఁడయ్యె. సెల్యూకసునకు పాలెస్టను మొదలు భరతభండమునఁజుఁగల రాజ్యము సర్వస్వాతంత్ర్యములతో నబ్బెను. పాలెస్టను సెల్యూకసునకును ఈజిప్టు, ట్రతపుఁడగు టాలమీకును వివాదకారణమయ్యె. కాని టాలమీ సెల్యూకసునకు కష్టకాలమున సాయముచేసినవాఁడు గావున నా వివాదము అప్పుడు విగ్రహము కాదయ్యెను.

సెల్యూకసు రాజ్యవిస్తారము పెంపునందిన ఆ 303 వ సంవత్సరముననే అతఁడు భరతవర్షము పయికైత్తివచ్చి చంద్రగుప్తునిచేఁ బరిభవమంది పుత్రికనిచ్చి సంధి చేసికొనెను.

సెల్యూకసు బలవంతుఁ డగుట చూచి తక్కుంగల ట్రతపు లతనిపై విరోధమూనిరి. టాలమీ లాసిమేకసు

లొక్కండైరి. కొంతకాలము అన్తిగోనసు కుమారుడు డెమి  
ట్రీయసు సెల్యూకసుతోడఁజేరి, కొంతకాల మెసిరించి, కొంత  
కాలములోఁబడి పలుపాట్లఁబడి క్రీ. పూ. 283 లో విషము  
పుచ్చుకొని చచ్చెను. అతనితోటి సంబంధములలో సెల్యూ  
కసు ఉదారుఁడుగను, దయార్ద్రహృదయుఁడుగను, ధైర్యశాలి  
గను గనపట్టుచున్నాఁడు. డెమిట్రీయసు పలుత్రోవలఁద్రొక్కి  
తుట్టతుదకుఁ జిక్కి సెల్యూకసుచే రాజపురుషోచితమగు చెఱ  
యం దుంచఁబడెను. అప్పుడు లాసిమేక నతనిని జంపిన రెండు  
వేల టాలెంటులు ఇచ్చెదనని సెల్యూకసునకుఁ దెలియ పఱ  
చెను. దానిపై సెల్యూకసు మండిపడి అట్టి దుష్కార్యము  
తగదని లాసిమేకసునకు విశదీకరించుచుఁ బ్రత్యుత్తరమిచ్చెను.

ఒకతఱి ప్రజలు కొందఱు డెమిట్రీయసు పక్షము  
వహించియుండిరి. అతనికిఁ గొంచెముగ విజయము కలిగి  
యుండెను. బలములఁ జేర్చుకొని అతఁడు కొంత యనా  
రోగ్యము దట్టించినను లెక్కనేయక పితూరీపోట్లాటలు జరుపు  
చుండెను. అట్టి సమయమున సెల్యూకసు డాలునొక్కటిని  
మాత్రము చేతఁబట్టుకొని యొంటరిగా డెమిట్రీయసు విడిసి  
యుండిన యడవిఁజొచ్చి యచ్చటి యుద్ధభటులను దనపక్షము  
నకు రావలసినదని చీరెనట ! ఆహా ! ఎంతసాహసము ! ఎంత  
ధైర్యము !!

ఇంత యాత్మవిశ్వాసము గలవాఁడు గావుననే ధైర్యము  
గూడ నతనికిఁ దోడయ్యె.

లాసిమేకసు టాలమిలరాజ్యములలో నంతఃకలహములు పొడగట్టె. క్రీ. పూ. 281 న లాసిమేకసు సెల్యూకసుచే యుద్ధమున మడిసె. టాలమి రాజ్యమున కర్హుండగు కెరౌనసు టాలమి ఈతనినద్ద శరణుజొచ్చియుండె. అట్లగుట చేత నలెగ్గాండరు రాజ్యమున నీజపుదప్ప దక్కిన భాగంబుల కీతఁడు సర్వాధికారి యయి ఈజపు యువరాజును దన వశవర్తునిగఁ జేసికొని యడ్డులేక యలరారె.

సెల్యూకసునకు అంటియోకసు నాబడు పుత్తుఁడు గలఁడు. సెల్యూకసు డెమిట్రీయసు బిడ్డను స్త్రాటాసిసె అను నామెను బెండ్లియాడి యుండె. అంటియోకసునకు నామెపయి యనురాగము గలిగెనట. అంతట సెల్యూకసు పుత్తుని యందలి ప్రేమచే నాయమ నాతనికిచ్చి వారిద్దఱను అర్ధరాజ్యమున కధికారులనుజేసి పంపియుండెను. (క్రీ. పూ. 298) నాటి ఖండియు వారల కీపౌరవాత్యదేశములను ఇచ్చివైచి తాను తన తండ్రి తాతల దేశమగు మెకడోనియానుండు కడపటి దినములు గడపవలయునను నుద్దేశము కలిగినట్లు గానుపించెడు, ఆ యుద్దేశమును నెఱవేర్చుకొను కొఱకు సెల్యూకసు క్రీ. పూ. 281 లో మెకడోనియాకుఁ బ్రయాణ మయ్యెను. పెన్వంటనె కెరౌనసు టాలమియుఁ జసియె మధ్యచూర్ణమున నీ కెరౌనసుయొక్క విశ్వాసఘాతుకముచే సెల్యూకసు అకాల మరణము నందెను.

అతనిచే స్థాపితమయిన రాజ్యము బహుకాలము జరిగి చరిత్రమున ప్రసిద్ధిగాంచెను.

## మె గా స్త నీ సు

మెగాస్తనీసును గుఱించి మనకు విశేషము తెలియదు. ఇతని గ్రంథమును లేను. ఇతని తరువాతి గ్రీకు గ్రంథకారు లీతనివని కొన్నికొన్ని వాక్యములను అనువాదించి యుండుటం బట్టి లోకమున కితని చరిత్ర తెలియకున్నను ఇతర విషయముల చరిత్ర పరిస్థుటముగఁ దెలియవచ్చుటకు వీలు కలిగి యున్నది.

కొందఱు మెగాస్తనీసు పాశ్చాత్యుఁ డనియు నలెగ్జాండరు వెంట వచ్చినవాఁ డనియు ననుచున్నారు. కాని యవి వట్టి యూహలు.

ఇతఁడు క్రీ. పూ. 302 లో సెల్యూకసుచే చంద్రగుప్తుని యాస్థానమున రాయబారిగ ననుపబడెను. ఇతఁడు పంజాబులలోని నదులను బేర్కొనుటచే నామార్గముగఁ బాటలీపుత్రముం జొచ్చినట్లూహింపఁ దగియున్నది. ఆ పట్టణమున నితఁడు బహుకాలము నివసించెను. దానికిఁ బూర్వభాగమందుండు భరతవర్షమును ఇతఁడు సమక్షముగఁ జూచి యుండలేదు. కొందఱీతఁడు చంద్రగుప్తుని తోడంగూడ దేశమును జుట్టుచుండె నందురుగాని దాని కాధారము గానము. ముఖ్యముగ బ్రాహ్మణులనుండి విని సర్వమును నితఁడు వర్ణించి యున్నాఁడు. దేశభాషలు చక్కగఁ దెలియమింజేసి వినుట యొక్కటి యర్థము చేసికొనుట మఱియొక్కటియై ఈతఁడొక కొన్ని యద్భుతముల వ్రాసె ననుటకు సందియములేదు.

కాని కొందఱు వాదించు: విధంబున నితఁడు గపటికాడు. భాషలు దెలియమిం జేసియు, హైందవపద్ధతులను గ్రీకు అనుభవములతో విమర్శించుటం జేసియుఁ గొన్ని లోపములు గల్గిన వనుట సమంజసము. ఇంతియగాక ఇతని సంపూర్ణ గ్రంథము లేని దీతని దూర నేరికి దరంబు? తరంబై నను అదెట్టి న్యాయంబు? తెలిసినది తెలిసినవఱకు దేశమును గుఱించియు, భూస్థితిని గుఱించియు, శీతోష్ణస్థితిగతులను గుఱించియు, పశుపక్ష్యాదులను గుఱించియు, జాతిమతములను గుఱించియు, ఆచారవ్యవహారములను గుఱించియు, రాజ్యాంగ పద్ధతులను గుఱించియు విషయమును సేకరించి లిఖించియుంచి భారతవర్ష ప్రాచీన చరిత్రాంశములఁ బెక్కిరిటికి నాధార భూతుడైన ఈ మెగాస్తనసు మనకు సంస్మరణీయుండుగాఁడే!

## ఉత్తమ బాల సాహిత్యం

నిల్లల బొమ్మల భారతం వేంకటపార్వతీశ్వరకవులు		1-8-0
నిల్లల బొమ్మల రామాయణం	..	1-8-0
నిల్లల బొమ్మల భాగవతము	..	1-8-0
నిల్లల బొమ్మల భారత నారీమణులు	అ॥అన్న	1-8-0
నిల్లల భారత వీరాంగనలు	త॥కృ. నీ॥శ్రీ	1-8-0
నిల్లల బొమ్మల భారతవీరులు	అ॥ల. వే॥కా	1-8-0
నిల్లలచారిత్రక వీరగాధలు	దు॥శ్రీ	1-0-0
నిల్లలసాటలు-బాలానందం	స్వామి. వేదుల	1-0-0
నిల్లల కథలు	కా॥ల	1-0-0
నిల్లల హాస్యకథలు	కో॥సో	1-0-0
నిల్లల పురాణకథలు	ఓగేటి (జూ)	1-0-0
నిల్లల మధురగాధలు	వే॥కా	1-0-0
అమ్మమ్మ కథలు	అ॥ల	1-0-0
తాతయ్య కథలు	..	1-0-0
బాల కాశీమణి కథలు	కే॥కృ 1,2,3,4,5 బా॥ బా13	1-0-0
బొమ్మరిళ్లు ఆటలు-పాటలు	కో॥సో	0-8-0
పిట్టకథలు	అ॥వీ	4-0-0
హిందీ కథలు	స॥రా	3-0-0
బుద్ధ భగవానుడు	డి. కె. మూర్తి	1-0-0
స్వామి వివేకానంద	..	1-0-0
రామకృష్ణ పరమహంస	..	1-0-0
బాపూజీ	..	1-0-0
నేతాజీ బోసు	..	1-0-0
ప్రచారి నెహ్రూ	స్వామి	1-0-0
రాజేంద్ర ప్రసాద్	..	1-0-0

‡ సొమ్ము ముందుగా అడ్వాన్స్ పంపాలి - పోస్టబిల్లులు ప్రత్యేకం.

**కాళహస్తి తమ్మారావు అండ్ సన్స్**  
బాలసాహిత్య నికేతనం, రాజమహేంద్రవరం.